

شیخ المشائخ حضرت مولانا پیر محمد چشتی رحمۃ اللہ علیہ کے قلم سے شیخ اکبر محی الدین ابن عربی رحمۃ اللہ علیہ
کی معرکہ الآراء تصنیف ”فصوص الحکم“ کی فقید المثل شرح

التوضیح الأهمی

شیخ فصوص الحکم



تصنیف
شیخ المشائخ پیر طریقت زاہد شریعت
شیخ الحدیث والتفسیر مولانا پیر محمد چشتی رحمۃ اللہ تعالیٰ علیہ

مکتبہ انوار الحق

دارالعلوم جامعہ غوثیہ معینیہ بیرون یکتوت پشاور شہر

091-2560759

شیخ المشائخ مولانا پیر محمد چشتی رحمۃ اللہ علیہ کے قلم سے شیخ اکبر محی الدین ابن عربی رحمۃ اللہ علیہ کی
معرکہ الآراء تصنیف ”فصوص الحکم“ کی فقید المثل شرح

التوضیح والآراء فی شرح فصوص الحکم

خطبہ

مصنف

شیخ المشائخ مولانا پیر محمد چشتی

بانی، دارالعلوم جامعہ غوثیہ معینیہ بیرون یکہ توت پشاور شہر

ناشر:

مکتبہ آواز حق دارالعلوم جامعہ غوثیہ معینیہ بیرون یکہ توت پشاور

091-2560759

﴿جملہ حقوق بحق مکتبہ آوازِ حق محفوظ ہیں﴾

| | |
|-----------|---|
| نام کتاب | : التوضیح الالہم فی شرح فصوص الحکم |
| مصنف | : شیخ المشائخ پیر محمد چشتی رحمۃ اللہ تعالیٰ علیہ |
| کمپوزر | : عاطف شہزاد چشتی |
| نظر ثانی | : اُستاذِ حدیث سید طاہر علی شاہ |
| ناشر | : مکتبہ آوازِ حق دارالعلوم جامعہ غوثیہ معینیہ بیرون یکہ توت پشاور |
| تعداد | : 1100 |
| سال اشاعت | : جنوری 2017ء |
| قیمت | : 270 روپے |

نوٹ:- مجاز فرد جگر گوشہ شیخ المشائخ صاحبزادہ مولانا ڈاکٹر صدیق علی چشتی، مہتمم جامعہ غوثیہ معینیہ، کی تحریری اجازت کے بغیر کسی فرد یا ادارے کو بھی حضرت شیخ المشائخ پیر محمد چشتی رحمۃ اللہ تعالیٰ علیہ کی کوئی بھی کتاب چھاپنے کی ہرگز اجازت نہیں۔ بصورتِ خلاف ورزی سخت قانونی کارروائی کی جائے گی۔

حضور شیخ المشائخ حضرت مولانا پیر محمد چشتی رحمۃ اللہ علیہ کی تمام کتب سے حاصل ہونے والی آمدنی اور رائلٹی ادارہ ”آوازِ حق پشاور“ کے لیے وقف ہے۔

التماس

حضرت قبلہ شیخ المشائخ پیر محمد چشتی رحمۃ اللہ تعالیٰ علیہ کی یہ تحریر دراصل اُن کی زیر سرپرستی شائع ہونے والے جریدہ ماہنامہ آوازِ حق میں ماہ بہ ماہ قسط وار شائع ہوتی رہی۔ حضرت شیخ المشائخ رحمۃ اللہ تعالیٰ علیہ نے اپنی حیات میں ہی اس پر نظر ثانی کا کام مکمل کر کے اسے کتابی صورت میں ترتیب دے دی تھی مگر زندگی نے وفانہ کی۔ اور آپ علیہ الرحمۃ 5 فروری 2016ء کو اپنے خالق حقیقی سے جا ملے۔

اس کتاب کی تدوین و اشاعت میں قرآن کریم کی آیات اور احادیث نبوی ﷺ کے حوالہ جات میں ہر ممکن احتیاط برتی گئی ہے تاہم ادارہ کسی بھی نادانستہ غلطی کے لیے معذرت خواہ ہے اور اس کی نشان دہی کے لیے قارئین کا ممنون ہوگا۔

اس کتاب کے مضمون اور بیان کردہ حقائق کے حوالہ سے ہم اپنے معزز قارئین کی آراء، تجاویز اور مثبت تنقید کو خوش آمدید کہتے ہیں۔

اس کتاب کے حوالہ سے قارئین کے ذہن میں کوئی اشتباہ ہو تو اس کو دور کرنے کے لیے بھی ادارہ ہذا سے رابطہ کیا جاسکتا ہے تاکہ آئندہ ایڈیشن میں اس کا ازالہ کیا جاسکے۔

منجانب:-

صاحبزادہ ڈاکٹر مولانا صدیق علی چشتی

﴿ کتاب ملنے کے پتے ﴾

- ☆ نظامیہ کتاب گھر۔ زبیدہ سنٹر ۴۰ اردو بازار لاہور 0301-4377868
- ☆ دارالنور دکان نمبر ۴ مرکز الاولیٰں دربار مارکیٹ لاہور 04237247702
- ☆ مکتبہ غوثیہ۔ یونیورسٹی روڈ، بالمقابل عسکری پارک کراچی 021-34926110
- ☆ مکتبہ اعلیٰ حضرت دربار مارکیٹ لاہور 04237247301
- ☆ مکتبہ المصطفیٰ چکدرہ 0343-9070902
- ☆ شبیر بردار زبیدہ سنٹر ۴۰، اردو بازار لاہور 042-37246006
- ☆ مکتبہ امام احمد رضا کری روڈ راولپنڈی 0514907446
- ☆ اہل السنہ پیلی کیشنز دینہ جہلم 03335833360
- ☆ مکتبہ دارالاحناف کامران مارکیٹ نیواڈا مردان 03119231283
- ☆ مکتبہ عفوریہ قادریہ طارق آباد تندو ڈاک سوات 03449294923
- ☆ مکتبہ اہلسنت مکہ سنٹر دکان نمبر ۳، پیسمنٹ نزد لوئر مال تھانہ اردو بازار لاہور
- ☆ مکتبہ رضائے مصطفیٰ پیپل منڈی پشاور۔ 0300-5864762

☆☆☆☆☆

فہرست

| صفحہ نمبر | عنوانات | نمبر شمار |
|-----------|--|-----------|
| ۹ | پیش لفظ | ۱ |
| ۱۳ | حالاتِ مصنف بقلم مصنف | ۲ |
| ۲۹ | حضرت کی حکمت کہیں یا کرامت | ۳ |
| ۳۷ | سالکین راہِ طریقت اور الہیات خمسہ کی ترتیب | ۴ |
| ۳۸ | حصولِ عرفان کی ترتیب | ۵ |
| ۵۶ | انسانی روح کی مختلف حیثیات اور نام | ۶ |
| ۶۸ | احدیت الذات | ۷ |
| ۶۸ | احدیت الاسماء | ۸ |
| ۶۸ | احدیت الربوبیت | ۹ |
| ۱۰۶ | وجودِ عینی | ۱۰ |
| ۱۰۶ | وجودِ ذہنی | ۱۱ |
| ۱۰۶ | وجودِ کلامی | ۱۲ |
| ۱۰۶ | وجودِ کتابی | ۱۳ |
| ۱۲۲ | مکتب صوفیاء کی خصوصیت | ۱۴ |
| ۱۲۵ | جذب قبل السلوک | ۱۵ |
| ۱۲۶ | جذب بعد السلوک | ۱۶ |
| ۱۲۶ | سلوک بعد الجذب | ۱۷ |

| | | |
|-----|--------------------|----|
| ۱۲۷ | سلوک للمجذب المطلق | ۱۹ |
| ۱۲۸ | سلوک بدون المجذب | ۲۰ |
| ۱۳۲ | چند حقائق کا ظہور | ۲۱ |
| ۱۳۶ | ضروری وضاحت | ۲۲ |

پیش لفظ

اسلامی علوم و فنون سے شغف رکھنے والے اہل علم حضرات کے ہاں بالعموم اور علم تصوف و عرفانیات کے شائقین کے لیے بالخصوص، حضرت شیخ اکبر محی الدین بن عربی (نور اللہ مرقدہ الشریف متوفی 1240ء) کا اسم گرامی کسی تعارف کا محتاج نہیں۔ آپ علیہ الرحمۃ کی علمی رفعت اور اعلیٰ روحانی منزلت کی بدولت آپ ”شیخ اکبر“ اور ”امام المؤمنین“ کے القابات سے مشہور ہوئے۔ اگرچہ شیخ اکبر رحمہ اللہ کو مختلف علوم و فنون پر مکمل دسترس حاصل تھی مگر آپ علیہ الرحمۃ کو زیادہ شہرت ایک عظیم صوفی باصفاء اور بطور روحانی شخصیت کے حاصل ہوئی۔ حضرت شیخ اکبر رحمہ اللہ صاحب تصانیف کثیرہ ہیں اور ایک محتاط اندازے کے مطابق آپ کی چھوٹی بڑی تصنیفات کی تعداد پانچ سو (500) کے قریب ہے جن میں سے تقریباً ایک سو (100) کے لگ بھگ مطبوع ہیں جبکہ زیادہ تر تصانیف ابھی بھی قلمی مخطوطات کی صورت میں محفوظ ہیں۔ آپ علیہ الرحمۃ کی جملہ دستیاب تصانیف کے مطالعہ سے آپ کے تبحر علمی کا اندازہ لگایا جا سکتا ہے کہ جس موضوع پر بھی آپ علیہ الرحمۃ نے قلم اٹھایا اس موضوع کا حق ادا کر دیا۔ علم تصوف اور سلوک و عرفان کے حوالہ سے آپ علیہ الرحمۃ کی دو تصانیف ”فتوحات مکیہ“ اور ”فصوص الحکم“ کو اس حد تک شہرت حاصل ہوئی کہ یہ دونوں کتابیں آپ علیہ الرحمۃ کی پہچان بن گئیں۔

اپنی ان دونوں کتابوں میں شیخ اکبر رحمہ اللہ نے قرآن و احادیث کے رموز و اسرار اور حقائق و معارف کو اپنے مخصوص عرفانی انداز بیان میں تحریر فرمایا۔ آپ علیہ الرحمۃ کے اسلوب بیان میں آپ کو حاصل قوت مکاشفہ کو بنیادی دخل رہا ہے جس کی وجہ سے ان دونوں تصانیف کے بعض مندرجات کو سمجھنے میں کئی شخصیات کو اشتباہ اور مغالطہ ہوا۔ جن کو بنیاد بنا کر آپ کی تصانیف سے لوگوں کو بدظن کرنے کی بھی کوششیں ہوتی رہیں جن کا تسلسل آج بھی قائم ہے۔ اس حوالہ سے اہل علم اور صاحبان ذوق سے مخفی نہیں کہ حضرت امام المؤمنین شیخ اکبر رحمہ اللہ کی تحریر کو کا حق سمجھنے کے لیے انتہائی اعلیٰ علمی سطح رکھنے کے ساتھ ساتھ حضرت شیخ اکبر کی تصانیف کے ساتھ ایک خاص قلبی تعلق استوار کرنا بھی نہایت ضروری ہے کہ جس

کے بغیر شیخ اکبر رحمہ اللہ کی تحریرات بالخصوص ”فتوحات مکیہ“ اور ”فصوص الحکم“ کے مندرجات کو سمجھنا ناممکن ہوتا ہے۔ ”فتوحات مکیہ“ کی نسبت ”فصوص الحکم“ کا حجم بہت کم ہے اس وجہ سے اس کتاب کی عبارات کی تشریح و توضیح اور علی وجہ البصیرۃ سمجھ کے لیے ایک ماہر علوم شرعیہ اور کامل فی السلوک والعرفان شخصیت کے سامنے زانوئے تلمذ طے کرنا لازمی شرط ہے۔

برصغیر میں فصوص الحکم شریف کو درس پڑھانے کا سب سے مشہور سلسلہ اعلیٰ حضرت قبلہ عالم سیدی پیر مہر علی شاہ صاحب (نور اللہ مرقدہ الشریف) کی ذات والاصفات کا مرہون منت ہے۔ حضرت قبلہ عالم پیر مہر علی شاہ صاحب رحمہ اللہ سے یہ سلسلہ درس فصوص الحکم شریف، آپ کے قابل فخر خلیفہ حضرت امام الواصلین، جامع المعقول والمنقول، ظاہری و باطنی علم کے بحر خار قبلہ پیر سید امام شاہ (نور اللہ مرقدہ الشریف مہر آباد، لودھراں) کو منتقل ہوا۔

حضور سیدی و سندی و استاذی و والدی حضرت مولانا قبلہ پیر محمد چشتی (نور اللہ مرقدہ الشریف) کو رب کریم نے یہ سعادت نصیب فرمائی کہ جہاں ایک طرف آپ علیہ الرحمۃ نے اپنے وقت کے نابغہ روزگار شخصیات مثلاً (جامع المعقول والمنقول استاذ العلماء حضرت مولانا عطاء محمد بندیا لوی، حضور قبلہ غزالی زماں حضرت علامہ سید احمد سعید کاظمی، حضرت قبلہ مولانا سردار احمد صاحب رحمہم اللہ تعالیٰ فیصل آباد) سے ظاہری علوم شریعہ کا اکتساب کیا تو دوسری طرف امام المؤمنین والکاشفین محی الدین بن عربی رحمہ اللہ کے روحانی علوم کے وارث حضرت قبلہ امام الواصلین پیر سید امام شاہ صاحب (نور اللہ مرقدہ الشریف) سے بھی راہ سلوک و طریقت کے وہ اسرار و رموز نصیب ہوئے جن کی ایک جھلک زیر نظر کتاب کی صورت میں قارئین کے ہاتھ میں ہے۔

موجودہ پرفتن دور میں کہ جہاں دجل و فریب کو شریعت و طریقت بنا کر پیش کیا جا رہا ہے، سلوک و عرفان کی ابجد سے بے خبر جہال طریقت و سلوک کی راہ کو بدنام کر رہے ہیں، حقیقی مشائخ ناپید ہوتے جا رہے ہیں بالخصوص شیخ اکبر رحمہ اللہ کی تعلیمات کو سمجھنے کا ذوق رکھنے والے بھی معدوم ہوتے جا رہے ہیں۔ اس صورتحال میں شیخ اکبر رحمہ اللہ کی سلوک و عرفان کے اسرار و رموز سے لبریز تحریر فصوص الحکم شریف کو سمجھنے کے لیے حضور شیخ المشائخ حضرت قبلہ پیر محمد چشتی رحمہ اللہ نے ”خطبہ فصوص الحکم“ کی توضیح و تشریح کرنے کا

بیڑہ اس نیت سے اٹھایا کہ جہاں ایک طرف شیخ اکبر رحمہ اللہ کی اس مشہور تحریر کو سمجھنے کے لیے ”پیر کامل“ میسر آئے گا تو دوسری طرف سلوک و عرفان کی مکمل روح کو بھی شریعت مطہرہ کی روشنی میں سمجھنے میں آسانی ہوگی۔

حضرت شیخ المشائخ رحمہ اللہ نے خطبہ فصوص کو بنیاد بنا کر راہ سلوک و عرفان کے جملہ لوازمات و مقتضیات کو اپنے مخصوص انداز میں بیان کیا ہے۔ اس بنا پر حضور شیخ المشائخ قبلہ پیر محمد چشتی صاحب (نور اللہ مرقدہ الشریف) کی زیر نظر تحریر بنام ”التوضیح الاہم فی شرح فصوص الحکم“ کو اگر حصول عرفان کے لازمی نصاب کی تشریح کہا جائے تو بے جا نہ ہوگا۔ بعض قارئین کے ذہن میں شاید یہ بات آئے کہ زیر نظر کتاب ”التوضیح الاہم فی شرح خطبہ فصوص الحکم“ ہونا چاہیے کیوں کہ شیخ المشائخ رحمہ اللہ نے اس کتاب میں فصوص الحکم شریف کی تمام کتاب کی بجائے صرف اس کے خطبہ کی تشریح و توضیح پر توجہ مرکوز فرمائی ہے تو اس حوالہ سے عرض ہے کہ اگرچہ زیر نظر کتاب درحقیقت فصوص الحکم کے خطبہ کی وضاحت کے لیے ہی لکھی گئی ہے مگر سیدی و سندی حضور شیخ المشائخ حضرت قبلہ شیخ الحدیث و التفسیر مولانا پیر محمد چشتی رحمہ اللہ نے اس خطبہ کی وضاحت و تشریح کے لیے ایسا بابرکت و جامع منہج اور انداز تحریر اپنایا ہے کہ جس میں آپ علیہ الرحمۃ نے مکمل فصوص الحکم کو پڑھنے، سمجھنے اور اس پر عمل کرنے کے لیے لازمی راہنما اصول پوری شرح و وسط کے ساتھ کچھ اس طرح بیان فرمائے ہیں کہ ان اصول و قواعد کو علی وجہ البصیرۃ سمجھنے کے بعد پوری کتاب فصوص الحکم شریف کی سمجھ بڑی حد تک آسان ہو جاتی ہے۔

خطبہ فصوص کی جامعیت و اہمیت کا اندازہ اس بات سے لگایا جاسکتا ہے کہ اگر راہ سلوک کے ابتدائی مسافر کو صحیح معنی میں کامل ولی اللہ اور عالم باعمل شیخ طریقت کی رہنمائی و سرپرستی میں اس خطبہ کو پڑھنے اور سمجھنے کا موقع میسر آجائے تو فصوص الحکم کا یہی خطبہ اور اس میں موجود معارف نہ صرف فصوص الحکم شریف کے باقی حصہ میں مذکور حقائق کو سمجھنے کی بنیاد بن جاتے ہیں بلکہ طریقت و سلوک کے مسافروں کے لیے اس راہ میں آنے والے تمام مراحل کو ہر ایک کے علمی و روحانی استعداد کے مطابق سمجھنے میں آسان بنا دیتے ہیں۔ اس کی عملی مثال حضرت شیخ کبیر صدر الدین قونوی رحمہ اللہ خود ہیں۔ آپ علیہ الرحمۃ فرماتے ہیں کہ:

”مجھے حضرت شیخ اکبر (نور اللہ مرقدہ الشریف) سے فصوص الحکم کی پوری کتاب کے بجائے

صرف خطبہ پڑھنے کی سعادت حاصل ہوئی مگر میرے مربی و محسن حضرت شیخ اکبر رحمہ اللہ نے مجھے اس انداز سے اس خطبہ، فصوص کی تعلیم دی اور اس میں موجود رموز و حقائق سمجھائے کہ اس کے بعد فصوص الحکم کی باقی ماندہ کتاب کے اسرار و معارف مجھ پر خود بخود کھلتے چلے گئے۔“

حضرت شیخ المشائخ علیہ الرحمۃ کے اپنے فرمان کے مطابق نہ صرف اس کتاب ”فصوص الحکم“ کو بلکہ شیخ اکبر رحمہ اللہ کی دیگر کتب فی السلوک و العرفان کو بھی سمجھنے کے لیے جہاں موقوف علیہ علوم و فنون پر مکمل عبور حاصل کرنا ضروری ہے وہاں شیخ اکبر رحمہ اللہ کی تحریرات کے ساتھ خصوصی قلبی لگاؤ اور زیادہ سے زیادہ وقت ان کے مطالعہ میں بسر کرنا از بس ضروری ہے۔

شیخ اکبر رحمہ اللہ کے کلام میں موجود معرفت الہی کے چھپے خزانوں تک رسائی کے لیے مندرجہ بالا دو پیشگی شرائط پر پورا اترنے والے تمام حضرات کو یقین کامل ہونا چاہیے کہ ہر ایک کو اپنی اپنی علمی و روحانی استعداد کے مطابق معرفت و عرفان کا حصہ ضرور ملے گا۔ (انشاء اللہ)

ادارہ ”آواز حق“ کو حضور شیخ المشائخ رحمہ اللہ کے پہلے عرس مبارک کے موقع پر زیر نظر کتاب شائع کرنے کی سعادت حاصل ہو رہی ہے۔ اس موقع پر ہم قوی امید رکھتے ہیں کہ حضور شیخ المشائخ قبلہ پیر محمد چشتی (نور اللہ مرقدہ الشریف) کے دامن فیض سے وابستہ تمام حضرات کو اس کتاب کی صورت میں ایک بہترین تحفہ میسر آئے گا۔

رب کریم سے دعا ہے کہ اللہ تعالیٰ ہمیں حضور شیخ المشائخ قبلہ پیر محمد چشتی (نور اللہ مرقدہ الشریف) کی چھوڑی ہوئی علمی وراثت اور روحانی امانتوں کو صحیح معنی میں آگے منتقل کرنے اور اصل حقداروں تک احسن انداز میں پہنچانے کی توفیق عطا فرمائے۔

آمین، بجاہ سید المرسلین سیدنا و مولینا محمد و آلہ و صحبہ اجمعین

العبد

صاحبزادہ مولانا ڈاکٹر صدیق علی چشتی

دارالعلوم جامعہ غوثیہ معینیہ بیرون یکہ توت پشاور شہر

حالات مصنف بقلم مصنف

نوٹ:- زیر نظر مضمون حضرت شیخ المشائخ قبلہ پیر محمد چشتی صاحب رحمہ اللہ نے اپنی حیات میں ہی آج سے تقریباً چھ (۶) سال قبل سپرد قلم کیا تھا۔ لہذا قارئین سے گزارش ہے کہ اس مضمون کو اسی تناظر میں دیکھا اور پڑھا جائے۔

آج 2010ء سے تقریباً 73 سال قبل شاگردوم میں پیدا ہوا۔ شاگردوم نام کا یہ وسیع و عریض گاؤں درہ تریچ کی آخری آبادی ہے ضلع چترال تحصیل ملکھو کا یہ درہ میری پیدائش سے پہلے بھی مردم خیزی میں مشہور تھا جس میں نوابی دور کے علم دشمن ماحول میں بھی محمد جناب شاہ اور قاضی بدر الدین خواجہ جیسی ہستیاں بالترتیب عصری اور مذہبی علوم کی روشنی پھیلا رہی تھیں۔ نوابوں کے تعلیم دشمن ماحول سے آزادی اور ریاست کا پاکستان کے ساتھ الحاق ہو جانے کے بعد بھی چترال کے اس درہ سے اچھے خاصے اہل علم پیدا ہوئے میری پیدائش ریاستی دور کے جس ماحول میں ہوئی وہ کچھ اس طرح تھا کہ نوابوں کے بچوں کیلئے ابتدائی تعلیم کا انتظام مقامی طور پر میٹر تھا جبکہ قرآن شریف ناظرہ پڑھنے اور نماز و روزہ جیسے ضروری احکام سے روشناس ہونے کے ساتھ مڈل تک دنیوی تعلیم حاصل کرنے کے بعد مزید تعلیم کے لیے پشاور، دہلی، لاہور اور انگلینڈ کا رخ کیا کرتے تھے جبکہ رعایا کے بچوں کی تعلیم کا قطعاً کوئی انتظام ہی نہیں تھا مگر یہ کہ نوابوں کے کارندوں سے چھپ کر ریاست کی حدود سے نکلنے میں کامیاب ہوتا تو سفر و غربت اور بے وطنی کی صعوبتیں برداشت کر کے مذہبی یا عصری تعلیم کی کچھ روشنی پاتا جن کی تعداد اکیسوں سے زیادہ نہ ہوتی تھی۔

فقدانِ تعلیم کی اس بد حالی کے ساتھ معاشی زبوں حالی کا یہ عالم تھا کہ نوابوں کی گزر اوقات رعایا سے ظلماً وصول کیے جانے والے غلہ ہائے عشر پر ہوا کرتی تھی تو عام آدمیوں کی معیشت

کا کہنا ہی کیا تھا درہ تریچ میں سب سے زیادہ قطعہ اراضی کے مالک ہونے کے باوجود ہمارے خاندان میں بھی عمومی خوراک جو کی روٹی یا باجرہ کی روٹی ہوا کرتی تھی لیکن اس کے ساتھ ہمارے خاندان پر رب کریم جل جلالہ وَعَمَّ نَوَالُهُ کا خاص کرم یہ تھا کہ ہرن کے گوشت سے ہمارا گھر کبھی خالی نہ ہوتا تھا، میرے دادا جان (نام رحیم ولد عبدالکریم) جو اپنے وقت کے خدا رسیدہ بزرگ تھے۔ وفاداری، امانتداری، سخاوت، شجاعت اور صدق لہجہ میں مشہور تھے جن کی وفا شعاری کو دیکھ کر مہتر چترال نواب محمد ناصر الملک رَحْمَةُ اللّٰهِ تَعَالٰی عَلَيْهِ نے انہیں امین دربار کے عہدے پر فائز کیا تھا جس کی بدولت ان کے بیٹوں کو شاگروم سے ملحق بالائی شکار گاہوں کی اختیار داری اور ہر جگہ سے شکار کی اجازت تھی۔ میرے تایا شہزادہ رحیم (مرحوم) سرکاری شکاری ہونے کی بنا پر پورے چترال میں شکاری کے نام سے ہی مشہور تھے میرے (مرحوم) والد ان سے عمر میں تقریباً تین سال چھوٹے تھے، گھریلو ذمہ داریوں سے زمینوں کی دیکھ بھال تک جملہ انتظامات کے نگران تھے جبکہ میرے چھوٹے چچا امام رحیم (مرحوم) ان کے نائب و معاون تھے۔ میرے والد محمد رحیم ولد نام رحیم ہرن کے شکار سے لے کر ہر موسم کے پرندوں تک کا شکار کرنے میں پورے درہ تریچ میں اپنی مثال آپ تھے۔ شانِ قدرت ہے کہ شکار کر کے کھانے اور کھلانے والے اس عظیم شکاری کو اس حوالہ سے وہ شہرت نہیں ملی جو ان کے بڑے بھائی شہزادہ رحیم کو ملی۔

علاقائی ماحول اور خاندانی روایات کا شعور پانے کے بعد میں بھی اُس راہ پر چلنے لگا جس پر چلتے ہوئے اپنے بڑوں کو دیکھا تھا لیکن شکار کے حوالہ سے میرے اور میرے بڑے بھائی جان مولانا شیر محمد مدظلہ العالی کا معاملہ اپنے بزرگوں سے مختلف رہا کیوں کہ ہمارے والد مرحوم و مغفور نَوْرَاللّٰهُ مَرْقَدُهُ الشَّرِيفِ اپنے بڑے بھائی سے کئی گنا زیادہ فعال اور ہر موسم کے شکار کا بہترین شکاری ہونے کے باوجود اپنے بڑے بھائی جیسی شہرت اس حوالہ سے نہ پاسکے جبکہ میرے بڑے بھائی میرے مقابلہ میں کئی گنا اچھا شکاری ہوتے ہوئے بھی اس حوالہ سے میری شہرت کو نہ پہنچ پائے حالانکہ وہ ہر موسم کے اچھے شکاری تھے چھوٹے پرندوں کے شکار کے حوالہ سے میری

فنکاری کا یہ عالم تھا کہ ایک ہی درخت کے نیچے بیٹھ کر گھنٹہ سے دو گھنٹے کے دورانہ میں پچاس ساٹھ کی تعداد میں پرندے مار گراتا تھا مجھے مواد پہنچانے اور ذبح کرنے پر مقرر لڑکوں کا کہنا ہے کہ روزانہ کی یہ تعداد دو سو سے بھی زیادہ ہوا کرتی تھی۔ صحیح تعداد کے متعلق حتمی صورت مجھے یاد نہیں ہے۔ (وَاللّٰهُ اَعْلَمُ)

یہاں پر شاید قارئین کو اُن پرندوں سے متعلق تعجب ہو کہ اس کثرت سے آنے والے وہ کیسے پرندے ہونگے اور وہ شکار گاہ کیسی ہوگی؟ تو اس کے متعلق یہ ہے کہ اُن دنوں میں یعنی آج سے تقریباً نصف صدی قبل ہر قسم شکار کی بہتات ہونے کی طرح گندم اور باجرہ کی فصل جب پکنے کے قریب ہوتی تھی تو اُسے کھانے کے لیے پرندوں کی یہ نسل کثیر تعداد میں آیا کرتی تھی۔ جس کو کھوار زبان میں شوچ کہا جاتا ہے جو جسامت میں اندازاً تین چڑیوں کے برابر ہوتا ہے اور رنگت کے اعتبار سے اُن کی دو قسمیں ہوتی ہیں۔ ایک خاکستری سفید، دوسری وہ جس کا سر اور گردن سمیت سینے کا بالائی حصہ سرخ باقی سارا حصہ خاکستری جو خوبصورتی و دلکشی میں اپنی مثال آپ ہے اور گوشت اُس کا بہت لذیذ ہوتا ہے۔ درہ تریچ سمیت چترال کے بالائی حصہ کی تینوں تحصیلوں میں اُس کی کثرت کیساتھ آمد کا موسم ماہ ستمبر ہوا کرتا تھا لیکن دُنیا کی ارتقائی زندگی کے دوسرے شعبوں میں نمایاں تبدیلیاں آنے کی طرح ہر موسم کے شکار میں بھی کافی حد تک تبدیلیاں آچکی ہیں۔ کیمیائی کھاد کی وجہ سے گندم کی پیداوار زیادہ ہونے کی بناء پر باجرہ کی کاشت ہی ہمارے علاقہ سے ناپید ہو چکی ہے یہ باجرہ بھی خاص نسل کا ہوتا تھا جس کو کھوار زبان میں اڑین کہا جاتا تھا جو آج سے نصف صدی قبل ہماری عمومی خوراک ہوا کرتا تھا اور گندم کی فصل ستمبر میں پکنے کے بجائے ترقی کر کے اگست کے اوائل میں ہی تیار ہوتی ہے جس وجہ سے شوچ کی اُس کثرت سے آمد رہی نہ اُس کے شکار کا رواج۔ اگر کوئی اٹکا دُکا دانہ اڑتا ہوا نظر آتا ہے اُسے ماضی کی یادگار تصور کیا جاتا ہے۔ جس درخت کو میں نے شکار گاہ بنایا ہوا تھا وہ شتک کی درمیانہ سائز کی لمبائی والا درخت تھا جس کی لمبائی اندازاً ۱۵ سے ۲۰ فٹ تک ہوگی جس کے نیچے اندازاً آٹھ کنال میں پھیلی

ہوئی گندم کی فصل اور بعض سالوں میں اڑین کی فصل ہوا کرتی تھی۔ وہ دلکش و حسین منظر میرے لئے بھولنے کی چیز نہیں ہے جب لیسرک و اشپیر و سیرک شوچ کاروم (سیل) آ کر اوپر سے درخت کو ڈھانپتا تھا اور نیچے سے میں شونجور سے انہیں مار گرایا کرتا تھا۔ الغرض اُس وقت کے شکار کے حوالہ سے اپنے ماضی کے کن کن حسین جھروکوں کا تصور نہیں کرتا بلکہ ایک ایک کے تصور پر کلام اقبال بے ساختہ زبان پر آتا ہے کہ ع

یاد آتا ہے مجھ کو گزرا ہوا زمانہ

مذہبی تعلیم میں آنے کے غیبی اسباب:- برادری کی بزرگ ہستی صوفی گل محمد مرحوم

کے پاس دوسرے لڑکوں کے ہمراہ قرآن شریف کا ناظرہ سبق پڑھ رہا تھا۔ ایک دن سبق یاد نہ ہونے کی وجہ سے اُن کے ہاتھوں مار پڑی انہوں نے کہا کہ ”شیر دشمن بتی گئے تہ کریمو کتابان برے تان اچا کسیر“ جس کا ترجمہ یہ ہے کہ شیر محمد عالم دین بن کر آئے گا تجھ پر کتابیں لا دکر اپنے پیچھے پھیرائے گا۔ مزید وضاحت اس کی یہ ہے کہ میرے بڑے بھائی صاحب کا نام شیر محمد ہے جس کو لڑکپن میں شیر کہہ کر پکارا جاتا تھا اور وہ مذہبی تعلیم کے لیے مسافرت میں تھا۔

صوفی گل محمد کی اس بات کا مجھ پر اتنا گہرا اثر ہوا کہ میں نے بھی مذہبی تعلیم کے لیے مسافرت اختیار کی، عرصہ ایک سال تک انگور کلی علاقہ ورسک چارسدہ میں ترکی حاجی صاحب مرحوم کے مدرسہ میں اپنے بڑے بھائی مولانا شیر محمد اور گاؤں کے اور چند لڑکوں کے ہمراہ مولانا عبدالعزیز چترالی (مرحوم) کے درس میں ابتدائی تعلیم حاصل کرتا رہا۔ دوسرے سال میں پشاور شہر میں آ کر اُس وقت کے دارالعلوم سرحد واقع مسجد غلام جیلانی میں داخلہ لیا تقریباً تین سال تک یہیں پر ابتدائی کتابیں حضرت مولانا مفتی عبداللطیف، حضرت مولانا پائندہ محمد عرف کابل اُستاد، حضرت مولانا محمد عمر چکسر استاذ جیسے کہنہ مشق و مشفق اساتذہ سے پڑھی۔ اس دوران کے میرے رفقاء درس میں سے مولانا محمد وزیر سکنہ نشکو چترال (مرحوم)، مولانا کبیر شاہ سکنہ مدک چترال

(حیات)، مولانا حاجی ابراہیم سکنہ ورکوپ چترال (حیات)، مجھے یاد ہیں جو ہر اعتبار سے قابل ستائش طلباء تھے۔ اللہ تعالیٰ کی خصوصی مہربانی سے ان تین سالوں میں دارالعلوم کے تمام طلباء میں نمایاں حیثیت رہی کسی بھی کتاب اور کسی بھی امتحان میں کوئی اور مجھ سے زیادہ نمبر حاصل کرنے نہیں پایا۔ اس پر مستزاد یہ کہ دارالعلوم کے سالانہ جلسہ میں طلباء کی نمائندگی کرتے ہوئے عربی زبان میں جو تقریر کیا کرتا تھا وہ مزید شہرت کا سبب بنی۔ تین سال یہیں پر اوسط درجہ تک کتابیں پڑھنے کے بعد اُس وقت کے جامعہ اشرفیہ واقع ہندومتروکہ بلڈنگ نیلا گنبد لاہور چلا گیا لیکن لیٹ پہنچنے کی وجہ سے داخلہ نہ مل سکا تو مدرسہ تعلیم القرآن راجہ بازار راولپنڈی میں داخلہ لیا لیکن اسباق میں تسلی نہ ہونے کی وجہ سے چھوڑ کر اُس وقت کے احسن المدارس واقع جامع مسجد الحنفیہ راولپنڈی میں جا کر داخلہ لیا اور مولانا اللہ بخش نَوْرَاللّٰہُ مَرْقَدَہُ الشَّرِیْفِ اور سید عارف اللہ شاہ رَحْمَۃُ اللّٰہِ تَعَالٰی عَلَیْہِ کی نگرانی میں چند کتابیں پڑھ کر سالانہ ماہ رمضان کی تعطیلات میں دورہ تفسیر پڑھنے کے لیے وزیر آباد ضلع گوجرانوالہ حضرت ابوالحقوق مولانا عبدالغفور ہزاروی کے درس تفسیر میں شامل ہوا۔ جس میں (40) شرکاء درس میں سے جن رفقاء کے نام مجھے یاد ہیں، اُن میں:

۱۔ پیر طریقت رہبر شریعت مولانا علاء الدین صدیقی مالک النور چینل انگلینڈ (حیات)۔

۲۔ مولانا عبداللہ شاہ (مرحوم) مہتمم مدرسہ انوار الابرار ملتان۔

۳۔ مولانا حافظ فضل احمد حال امریکہ۔

۴۔ مولانا شیخ الحدیث نور حسین شیخ الدرس جامعہ مراڑیاں شریف گجرات۔

۵۔ مولانا صادق شاہ کشمیری جن کی حیات و ممات کا علم نہیں ہے۔

۶۔ پیر طریقت رہبر شریعت مولانا عابد حسین شاہ م (مرحوم) جو حضرت جماعت علی شاہ محدث علی پوری نارووال پنجاب کے سجادہ نشین تھے۔

۷۔ مولانا مفتی عبدالشکور جو حضرت ابوالحقوق نَوْرَاللّٰہُ مَرْقَدَہُ کے صاحبزادے تھے جو اب

مرحوم ہو چکے ہیں۔

وزیر آباد کے دورہ تفسیر میں چالیس (40) دن کا دورانیہ کامیابی کیساتھ گزارنے اور امتیازی پوزیشن حاصل کرنے کے بعد دوسرے سال مولانا غلام رسول رضوی شیخ الحدیث و بانی جامعہ نظامیہ رضویہ لاہور کے درس میں شامل ہو اس دوران ان سے استفادہ کرنے کے علاوہ اس وقت کے متعدد مشاہیر علماء لاہور سے بھی مستفیض ہونے کا اچھا موقع مل گیا۔ تعلیمی سال یہیں پر کامیابی کے ساتھ گزارنے اور امتیازی پوزیشن پانے کے بعد حضرت استاذ العلماء دنیائے تدریس کے تاجدار مولانا عطاء محمد چشتی نور اللہ مرقدہ الشریف کے درس میں سیال شریف حاضر ہوا یہیں پر ایک سال کامیابی کے ساتھ گزارنے کے بعد جب استاذ مکرم بندیاں کو منتقل ہوئے ان کی ہمراہی میں وہیں جا کر دو سال تک حضرت کی کفش برداری کی سعادت پائی۔ سیال شریف سے لے کر بندیاں شریف تک اس دورانیہ میں حضرت مولانا صاحبزادہ عبدالحق بندیاں لوی، حضرت شیخ الحدیث مولانا محمد اشرف سیالوی، حضرت شیخ المعقولات والمنقولات مولانا غلام محمد تونسوی جیسے قابل فخر رفقاء درس کی معیت رہی، بجز سبحانہ و تعالیٰ اب تک یہ سب کے سب حیات ہیں، جو علمی امانت کی روشنی پھیلا رہے ہیں۔

درس نظامی کی آخری کتابوں کے اختتام پر غالباً 1961ء تھا، ملتان جا کر دورہ حدیث شریف کی تکمیل کے لیے شیخ الحدیث مولانا السید احمد سعید الکاظمی نور اللہ مرقدہ الشریف کے درس حدیث میں شامل ہوا، اسی سال تنظیم المدارس اہل سنت پاکستان کی بنیاد بھی رکھی گئی تھی جس کے صدر حضرت غزالی زماں اور ناظم اعلیٰ مولانا غلام جہانیاں سکنہ ڈیرہ غازی خان مقرر ہوئے تھے ان ہی کی کوششوں سے 1961ء میں تنظیم المدارس پاکستان کے زیر انتظام مدارس کے ان طلباء کا تحریری امتحان لیا گیا تھا جو دورہ حدیث پڑھ کر فارغ تحصیل ہونے والے تھے ورنہ یونٹ کا زمانہ تھا موجودہ پاکستان کے چاروں صوبوں کو ملا کر مغربی پاکستان کہا جاتا تھا، سیاسی آزادی نہیں تھی،

فیلڈ مارشل جنرل ایوب خان (مرحوم) کا دور تھا، ذوالفقار علی بھٹو (مرحوم) ایوب خان کے وزیر خارجہ تھے۔ تنظیم المدارس پاکستان کے اُس تاریخی امتحان میں مجھے ملک بھر سے فارغ تحصیل ہونے والوں میں پہلی پوزیشن پانے کا شرف حاصل ہوا تھا۔ جس کے بعد میری تدریسی خدمات حاصل کرنے کیلئے جامعہ غوثیہ کھروڑپکا ملتان، جامعہ نعیمیہ لاہور، جامعہ سراج العلوم خانپور رحیم یارخان کے منتظمین ایک دوسرے سے آگے بڑھنے لگے جبکہ میرے شیخ فی الحدیث حضرت غزالی زماں نَوْرَاللّٰہ مَرَقَدَہ الشَّرِیْف مجھے اپنے مدرسہ انوار العلوم ملتان میں ہی مقرر کرنا چاہتے تھے لیکن خانپور کے حافظ سراج احمد رَحْمَۃ اللّٰہ تَعَالٰی عَلَیْہِ کِی طَلْب کو اپنی پسند پر ترجیح دیتے ہوئے مجھے خانپور ضلع رحیم یارخان بھیج دیا۔ جہاں پر تقریباً دو سال تک منتہی طلباء کو پڑھانے کی سعادت نصیب ہوئی جن میں سے مولانا سید محمد فاروق القادری سجادہ نشین خانقاہ قادریہ، گڑھی اختیارخان ضلع رحیم یارخان، مولانا عزیز الرحمن درانی سکنہ خانپور، مولانا حافظ محمد خان، مولانا محمد احمد سکنہ خاص رحیم یارخان حال انگلینڈ، مولانا نذیر احمد حال مقیم مکہ معظمہ، مولانا حبیب الرحمن مرحوم سکنہ دنین چترال کے نام اس وقت یاد ہیں جبکہ حافظ سراج احمد مرحوم اور اُن کے صاحبزادے مولانا مختار احمد درانی مہتمم مدرسہ سراج العلوم جس اخلاص و محبت سے پیش آتے رہے، وہ اب بھی مجھے یاد ہے۔

1964ء میں جب جامعہ عباسیہ بہاولپور اسلامی یونیورسٹی میں تبدیل ہو کر تخصص فی

التفسیر والحدیث کے لیے امیدواروں کو امتحان کے لیے بلایا گیا میں بھی اپنے شیخ فی الحدیث کی ہدایات کے مطابق سراج العلوم خانپور کی تدریس سے استعفیٰ دے کر اُس میں شامل ہوا۔ اللہ تعالیٰ کی غیبی توفیق سے اُس تاریخی امتحان میں اول پوزیشن حاصل کی جس کا ملک بھر میں چرچا ہوا، سکالرشپ کے خصوصی اعزاز کے ساتھ تخصص فی التفسیر والحدیث کی کلاسوں سے مستفیض ہونے کے ابھی صرف چھ (6) ماہ گزرے تھے کہ جامعہ انوار العلوم ملتان کے طلباء نے کچھ داخلی سازشیوں کے دخل عمل سے ہنگامہ برپا کیا تو حضرت غزالی زماں نے حالات کنٹرول کرنے کے لیے شیخ

الدرس بنا کر انوار العلوم ملتان بھیج دیا۔ شبانہ و روز محنت کر کے جب یہاں پر خوشگوار علمی فضا قائم کرنے میں کامیاب ہوا تو یہاں کے کچھ کہنہ مشق سازشیوں نے میری سادگی اور نوجوانی کی ناتجربہ کاری سے فائدہ اٹھا کر اعتماد کا ایسا دھوکہ دیا کہ حضرت غزالی زماں اور مفتی مسعود علی القادری رَحِمَهُمَا اللهُ تَعَالَى سے ہدایات لیے بغیر محض سازشیوں کے دھوکہ میں آ کر موسم گرما کی تعطیلات کا اعلان کر دیا۔ میرا یہ فیصلہ نہ صرف دینی مدارس کے مزاج و روایت کے منافی تھا بلکہ ہر اعتبار سے نامناسب و غلط تھا مجھے اپنی اس غلطی کا احساس تب ہوا جب حضرت غزالی زماں نَوَّرَ اللهُ مَرَقَدَهُ الشَّرِيفَ کی طرف سے تفصیلی خط گھر کے پتہ پر وصول ہوا، جس میں اس کے پس منظر سے مجھے آگاہ کرنے کے ساتھ اس کونوجوانی کی ناتجربہ کاری اور حاسدوں کی سازش سے بے علمی کا نتیجہ قرار دے کر مجھے جلد از جلد انوار العلوم واپس پہنچنے کا فرمایا گیا تھا۔ حضرت کا یہ مکتوب گرامی اُس وقت مجھے وصول ہوا جب میں بیماری سے نڈھال تھا اور علاج کے لیے میوہسپتال لاہور جانے کی تیاری تھی جس کے بعد حضرت مفتی اعجاز ولی شیخ الحدیث جامعہ نعمانیہ لاہور نَوَّرَ اللهُ مَرَقَدَهُ الشَّرِيفَ کی وساطت سے میوہسپتال لاہور کے ایک بڑے ڈاکٹر جو پیر محمد کرم شاہ الازہری مرحوم کے برادر محترم تھے جن کا نام گرامی یاد نہیں آ رہا۔ اللہ تعالیٰ اُس جہاں میں انہیں اعلیٰ مقام نصیب فرمائے کی نگرانی میں زیر علاج رہا۔ تقریباً تین ماہ لاہور میں علاج کے اس دورانیہ میں جامعہ نظامیہ لاہور میں بڑی کلاسوں کو چند اسباق بھی پڑھاتا رہا، اس دوران مجھ سے استفادہ کرنے والوں میں سے قاری خوشی محمد مرحوم اور مولانا حکیم اللہ اوگی مانسہرہ (ابھی حیات ہے) کے نام اس وقت یاد ہیں۔

علاج سے فائدہ نہ ہونے پر کچھ تجربہ کار حضرات کے مشورے اور حضرت غزالی زماں کی نگرانی میں حضرت کے ہمسایہ حکیم عطاء اللہ مرحوم سکنہ محلہ قدیر آباد ملتان کے پاس پہنچا۔ نبض دیکھ کر انہوں نے مجھے تسلی دی اور فرمایا کہ جگر کی حرارت حد اعتدال سے تجاوز کیے ہوئے

ایک سال سے زیادہ عرصہ ہو چکا ہے، ڈاکٹروں کی غلط تشخیص اور بے مصرف گرم دوائیوں نے ”جلتے پرتیل کا کام“ کیا ہے۔ انجام کار حکیم عطاء اللہ مرحوم کے علاج سے چند ہفتوں میں بیماری سے نجات پانے کے بعد تصوف کی جان ”فصوص الحکم“ شریف پڑھنے کا دیرینہ شوق پورا کرنے کے لیے حضرت غزالی زماں کی اجازت سے مہر آباد شریف گوگڑاں، ضلع لودھراں امام الواصلین، افضل العالمین، سند اکالمین، جامع المعقول والمنقول سیدی وسندی و مرشدی امام شاہ نور اللہ مرقدہ الشریف کی خدمت میں مہر آباد شریف پہنچا۔ صحیح النسب بخاری سادات کی یہ بستی کسی وقت ”چاہ نئی والا“ کے نام سے مشہور تھی، لیکن حضرت امام الواصلین کی علمی شخصیت، قال اللہ قال الرسول کی تعلیم و تبلیغ اور خلق خدا کی روحانی تربیت کی بدولت آہستہ آہستہ بستی کا نام تبدیل ہو کر سیدوں کی بستی مشہور ہونے لگی اور جس روز حضرت پیر مہر علی شاہ نور اللہ مرقدہ الشریف نے اپنے چہیتے خلیفہ کی احوال پرسی کے لیے یہاں پر قدم رنجہ فرمایا اس دن سے اس کا نام مہر آباد شریف پڑ گیا اور یہ دلکش نام اتنا مشہور ہوا کہ نئی نسل کو پرانے نام کا پتہ ہی نہیں ہے یہیں پر ڈیڑھ ماہ میں حضرت امام الواصلین نور اللہ مرقدہ الشریف سے فصوص الحکم شریف کا درس سبقاً سبقاً پڑھا۔ درس کے اختتام پر عید الفطر کی صبح کو عید گاہ جانے سے قبل اپنے مبارک ہاتھوں سے میری دستار بندی فرمائی۔ یہاں پر اگر مہر آباد شریف میں قیام کے دوران حضرت کے لیل والنہار کے حوالہ سے اپنے حسین مشاہدات کا تذکرہ کروں یا فصوص الحکم شریف کے درس کے حوالہ سے فیوضات و برکات اور مکاشفات کی تفصیل میں جاؤں تو اس سے مستقل کتاب تیار ہو سکتی ہے لیکن میں نے یہیں پر اپنے ماضی کے جھروکوں کی صرف اور صرف اجمالی جھلک ضبط تحریر میں لانے کے سوا اور کچھ نہ کرنے کا التزام کیا ہوا ہے ورنہ مہر آباد شریف سے میری کافی سے زیادہ حسین یادیں وابستہ ہیں۔ تاہم فرمان الہی ”وَأَمَّا بِنِعْمَةِ رَبِّكَ فَحَدِّثْ“ (۱) پر عمل کرتے ہوئے اس حقیقت

کا اظہار کیے بغیر نہیں رہ سکتا کہ حضرت کے فیض رساں درس میں فصوص الحکم شریف پڑھنے کے بعد شرح صدر کی وہ توفیق مجھے میسر ہوئی جس کے بعد الہیات کے مشکل سے مشکل مسائل آسان ہونے لگے، درس نظامی کے جملہ فنون و کتب میں پوشیدہ رموز کا عقدہ کھلنے لگا اور بالخصوص قرآن و سنت کے معارف تک رسائی کی سبیل میسر ہوئی جسکے بعد فتاویٰ درالمختار کی اُس بات پر مجھے حق یقین کا درجہ حاصل ہوا جو انہوں نے امام مجد الدین فیروز آبادی صاحب القاموس فی اللغة سے نقل کرتے ہوئے لکھا ہے:

”وَمِنْ خَوَاصِّ كُتُبِهِ أَنْ مَنْ وَاظَبَ عَلَيَّ مَطَالَعَتَهَا انْشَرَخَ صَدْرُهُ لِفَكَ الْمَعْضَلَاتِ وَحَلَّ الْمَشْكَلاتِ“ (۱)

جس کا مفہوم یہ ہے کہ شیخ اکبر محی الدین ابن عربی کی کتابوں کی خصوصیات میں سے ہے کہ جو ہمیشہ اُن کا مطالعہ کرتا ہے اُس کو لا ینحل اور مشکل مسائل کا عقدہ کھولنے کے لیے شرح صدر کی توفیق نصیب ہوتی ہے۔

اس کے بعد حضرت غزالی زماں نَوْرَاللُّهُ مَرْقَدُهُ الشَّرِيفِ کی طرف سے جامعہ غوثیہ سکھر جا کر شیخ الدرس کا منصب سنبھالنے کا حکم ملا۔ تقریباً دو سال تک وہیں پر حضرت مولانا مفتی محمد حسین قادری نَوْرَاللُّهُ مَرْقَدُهُ الشَّرِيفِ کی نگرانی میں خدمات انجام دینے کی سعادت نصیب ہوئی۔ اس دوران حضرت مفتی صاحب مرحوم کی کمال شفقت و محبت کیساتھ نواب وحید احمد خان ایڈوکیٹ مرحوم کا اخلاص اور حاجی محمد یعقوب مرحوم اور اُن کے بیٹوں کی میری ساتھ محبت بھولنے کی چیز نہیں ہے۔

یہاں پر مجھ سے درس پڑھنے والے حضرات میں صرف مولانا شمیم الحسن القادری حال خطیب کشمور، مولانا محمد فاروق مرحوم، مولانا مفتی محمد شریف خطیب روہڑی سکھر، مولانا حبیب احمد شیخ

۱۔ فتاویٰ الدرالمختار، ج 1، ص 358، مطبوعہ مجتہائی دہلی۔

الحدیث جامعہ نوریہ کوئٹہ بلوچستان کے نام یاد ہیں۔

بعد ازاں حضرت غزالی زمان کی ہدایات کے مطابق جامعہ غوثیہ معینیہ پشاور کی بنیاد

31 دسمبر 1966ء کو رکھ کر حسب استطاعت مذہبی خدمات انجام دے رہا ہوں۔ اب تک

میرے حلقہ درس سے بلا واسطہ علم و عمل کی تربیت حاصل کرنے کے بعد نمایاں خدمات انجام دینے

والے حیات حضرات میں مندرجہ ذیل کے نام یاد ہیں:

(1) مولانا ڈاکٹر صدیق علی چشتی انٹرنیشنل اسلامک یونیورسٹی اسلام آباد۔

(2) مولانا سید محمد فاروق قادری، سجادہ نشین خانقاہ قادریہ غفوریہ گڑھی اختیار خان، ضلع رحیم یار

خان۔

(3) مولانا شاہ منیر چشتی، شیخ الحدیث دارالعلوم جامعہ جنید یہ کارخانہ خیبر روڈ پشاور۔

(4) مولانا سید محمد عرفان المشہدی خطیب یورپ۔

(5) مولانا حبیب احمد نقشبندی شیخ الحدیث جامعہ نوریہ کوئٹہ بلوچستان۔

(6) مولانا محمد قاسم چشتی شیخ الدرس دارالعلوم جامع مسجد العربی النہان، خاران بلوچستان۔

(7) مولانا مفتی غلام صدیق قادری خطیب اعظم کوہ دامن اضاعیل مٹی سرحد۔

(8) مولانا محمد صدیق نقشبندی شیخ الدرس دارالعلوم غوثیہ خالو غازی ہری پور۔

(9) مولانا پیر سید شیخ الدرس دارالعلوم قادریہ غفوریہ طارق آباد سوات۔

(10) مولانا قاری محمد انور بیگ امجدی چشتی قادری خطیب الجامع السنہری مسجد پشاور و مہتمم

مدرسہ حدیقتہ القرآن پشاور۔

(11) مولانا محمد یعقوب قادری خطیب بروٹھہ انک۔

(12) مولانا سید منیر اللہ شاہ قادری خانقاہ قادریہ گڑھی بلوچ پشاور۔

(13) مولانا محمد درود پکتیا افغانستان

(14) مولانا محبت الرحمن فاروقی ملکھو چترال۔

- (15) مولانا قاری عطاء اللہ خطیب بلیم چترال۔
- (16) مولانا جہاں شاہ راہن چترال۔
- (17) مولانا محمد ضیاء الدین کراچی، اُستاد جامعہ وقاریہ نارتھ ناظم آباد کراچی۔
- (18) مولانا خونزادہ عبدالرحمن لوگر افغانستان۔
- (19) مولانا سید محمد صدیق بخاری خطیب شاہور جنوبی وزیرستان۔
- (20) مولانا سید افضل مہتمم مدرسہ اسلامیہ حیات العلوم جلال آباد افغانستان۔
- (21) مولانا حبیب اللہ خان شیخ الدرس دارالعلوم قادریہ اسبند لوڑیر۔
- (22) مولانا عزیز الرحمن درانی خان پور ضلع رحیم یار خان۔
- (23) مولانا نعمت اللہ استاذ جامعہ شمس العلوم نقشبندیہ خاران بلوچستان۔
- (24) مولانا شادی خان چشتی خطیب ڈوڈا کی مروت۔
- (25) مولانا صاحبزادہ عبدالولی مہتمم مدرسہ جامعہ مومنیہ قادریہ ماشوگر ضلع پشاور۔
- (26) مولانا صاحبزادہ حمد اللہ سجادہ نشین حاجی محمد امین عمرزئی چارسدہ۔
- (27) مولانا میاں محمد عمر انبار مہمند ایجنسی۔
- (28) مولانا محمد اسحاق صدیقی شیخ الدرس فیضان مدینہ ایبٹ آباد۔
- (29) مولانا الشیخ محمد عبداللہ خطیب داؤد زئی پشاور۔
- (30) مولانا محمد صاحب الحق کٹھانہ پاتراک کوہستان ضلع دیر۔
- (31) مولانا عبدالقادر چشتی خطیب کالام ضلع سوات۔
- (32) مولانا احسان الملک باچا خطیب راموڑہ چکدرہ۔
- (33) مولانا صاحبزادہ فضل منان خطیب کوہاٹ۔
- (34) مولانا نور عزیز چشتی لیکچرار ڈگری کالج بروک و سپور چترال۔
- (35) مولانا حبیب اللہ چشتی خطیب پڑانگ غارتگی۔

(36) مولانا کلیم اللہ استاذ دارالعلوم جامعہ غوثیہ معینیہ پشاور۔

(37) مولانا قاری محمد حکیم مہتمم و خطیب جامعہ نجم النساء، گلہار پشاور،..... الحمد للہ علی توفیقہ

افاضہ و تربیت کا یہ سلسلہ تاہنوز جاری ہے۔

عمر کی اس منزل میں ماضی کے نشیب و فراز کے آئینہ سبق سے جن تلخ و شیرین تجربات کا احساس کر رہا ہوں انہیں آئندہ کی امانتِ حیات کو با مقصد بنانے کے لیے رہنما اصول سمجھ کر سفرِ حیات طے کر رہا ہوں، جن کی کچھ جھلکیاں یہ ہیں۔

جوانی کی عمر میں جو کام مجھے کرنے چاہئے تھے اور جن کو بہتر انداز میں انجام دے سکتا تھا وہ نہ کر پایا، جس کی سب سے بڑی وجہ مذہبی تعصب سے آلودہ معاشرہ ہے، تحقیق دشمن ماحول اور محدودیت کا زندان ہے، سیاست نا آشنا معاشرہ کا حصہ ہونا ہے، اپنے وجود میں موجود خداداد صلاحیتوں سے بے اعتنائی اور زنگ آلود ماحول کی خرابی سے نا تجربہ کاری تھی۔ اے کاش! عمر کی اس منزل میں پہنچ کر تجربہ کی جو روشنی محسوس کر رہا ہوں یہ اگر جوانی میں مجھے حاصل ہوتی تو عہد ہم بھی آدمی تھے بڑے کام کے

○ اللہ تعالیٰ ﷻ کا بے حد احسان ہے کہ عصبيت کے اُس حصار سے نکال کر حق پرستی، حق جوئی اور حق بنی کی شاہراہ استقامت پر چلنے کی توفیق دی، بقمہ حلال نصیب فرمایا، صبر و استقامت اور قناعت کی دولت سے سرفراز فرمایا۔

○ اللہ تعالیٰ کی خصوصی عنایت مجھ پر یہ بھی ہوئی کہ اپنا جنس کی روش کے برعکس کسی مذہبی ادارہ، انجمن، مدرسہ اور کسی بھی فورم کو حصولِ دنیا کا ذریعہ نہیں بنایا بلکہ عائلی مصارف سے اضافی وسائل کو دینی مدرسہ سے لے کر تبلیغِ حق کی راہ میں صرف کرنے کی توفیق شامل حال رہی، تقریر سے لے کر تحریر تک اور خطابت سے لے کر تدریس تک حسب استطاعت جس کی توفیق مل رہی ہے۔ اُسے دُنیاوی لالچ، شہرت، معاوضہ، نام و نمود وغیرہ کسی بھی دُنیوی مفاد سے بالاتر رہ کر حَسْبَةَ لِّئَلَّہِ انجام دینے کی بھی توفیق مل رہی ہے جس کو اللہ تعالیٰ کی طرف سے

احسان در احسان اور کرم بالائے کرم سمجھتا ہوں۔

○ رب کریم ﷺ کی مجھ پر خصوصی عنایت یہ بھی رہی کہ قناعت کی توفیق سے مجھے نوازا ہے کہ عائلی زندگی میں ماہہ الکفاف سے زیادہ کی خواہش کبھی نہیں کی۔ ضروریات زندگی کے تمام گوشوں میں کفایت شعاری کی اس توفیق کا ثمرہ ہے کہ کئی بار گزراوقات مشکل سے ہونے کے باوجود کسی کو بھی اپنی بے استطاعتی پر مطلع ہونے نہیں دیا، اپنے کسی بھی قریبی دوست احباب اور عقیدت کیشوں کا زیر احسان نہ ہوا، ہر حال میں ورثہ نبوت، محراب و منبر کے تقدس اور علمی وقار کے تحفظ کو پیش نظر رکھا۔ یہاں تک کہ اپنے ہاتھ سے قائم کردہ دارالعلوم کے مصارف کے لیے حکومتی امداد یا اہل ثروت کی زکوٰۃ و خیرات کو بھی کبھی خاطر میں نہیں لایا، دُنیا سے استغناء کی یہ توفیق رب کریم جَلَّ جَلَّالہ و عَمَّ نَوَالہ کی مجھ پر خصوصی عنایت کے سوا اور کچھ نہیں ہے ورنہ۔

مَنْ اَنْمَ كَمَا مَنْ دَانِم


وَصَلَّى اللّٰهُ عَلٰى خَيْرِ خَلْقِهِ مُحَمَّدٍ وَّآلِهِ الطَّيِّبِينَ الطَّاهِرِينَ وَصَحَابَتِهِ اَجْمَعِينَ
وَ اَنَا الْعَبْدُ الضَّعِيفُ

پیر محمد

چِشْتِی طَرِیْقَةُ، وَالْحَنْفِی مَسْلُکَا، وَالْمُسْلِم مَذْهَبًا،

وَالْحَجْرَ اِلٰی مَوْلَدًا، وَالْبِشَاوَرِی مَسْکِنًا

☆☆☆☆☆



میری زندگی کے کتنے حسین لمحات تھے وہ جب میں حضرت امام الواصلین جامع المعقول والمنقول، ظاہری و باطنی علم کے بحرِ خار مولانا و مرشدنا و مریدنا سید امام شاہ نور اللہ تعالیٰ مَرَقَدَةُ الشَّرِيفِ کے حضور مہر آباد شریف میں درسِ تصوف لے رہا تھا۔ حضرات صاحبزادگان والا شان سید نصر الدین شاہ، سید فخر الدین شاہ، حافظ سید قمر الدین شاہ رَحِمَهُمُ اللّٰهُ تَعَالٰی راہِ طریقت کا ایک مسافر سمجھ کر میری خدمت کر رہے تھے، ویسے تو مہر آباد شریف کے پیرزادگان کے ایک ایک فرد کا میں احسان مند ہوں کہ سب نے میرا خیال رکھا ہے، خدمت کی ہے اور عزت و احترام کی نگاہ سے دیکھا ہے جبکہ حضرت صاحبزادہ والا شان سید اصغر علی شاہ مدظلہ کی خدمات و مہربانیوں کا حساب ہی بے حساب ہے، جنہوں نے میرے قیام و طعام کا خاص خیال رکھا (فَجَزَاهُمْ اللّٰهُ خَيْرَ الْجَزَاءِ)۔ یہاں پر میں حضرت امام الواصلین کے تلامذہ کے سلسلہ میں خادمِ خاص حافظ اللہ دتہ کی خدمات کا تذکرہ نہ کروں تو بے انصافی ہوگی جنہوں نے میرے کپڑے دھونے اور استری کرنے کا ذمہ اٹھایا ہوا تھا۔ معلوم نہیں کہ اب وہ وفات ہیں یا زندہ اگر وفات ہوں تو اللہ تعالیٰ اُس جہاں کی راحتیں انہیں نصیب فرمائے اور اگر حیات ہوں تو جہاں پر بھی ہوں اللہ تعالیٰ انہیں خوش رکھے اور ایمان کی سلامتی نصیب فرمائے۔

حقیقت یہ ہے کہ درسِ تصوف کے لیے مہر آباد شریف قیام کے حوالہ سے کوئی لمحہ ایسا نہیں ہے جو بھٹلایا جاسکے۔ میرا دل چاہتا ہے کہ حضرت صاحب کے درسِ تصوف اور خاص کر فصوص الحکم شریف کے درس کے حوالہ سے اپنے مشاہدات کی ایک جھلک قارئین کی نذر کروں۔ تعلیم و تربیت کے حوالہ سے حضرت کی حکمتِ عملی کی ایک مثال یہ ہے کہ ہر شاگرد کو درس شروع کرنے سے پہلے اخلاقِ رذیلہ سے اُس کے دل و دماغ کو پاک کرنے کی کوشش کرتے تھے جو اُسوہ حسنہ سیدالانام صلی اللہ علیہ وسلم سے

کا نمونہ تھا جس کے متعلق اللہ تعالیٰ نے فرمایا:

”وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ“ (۱)

حضرت امام الموحدين شیخ اکبر محی الدین ابن عربی نور اللہ مرقدہ الشریف کی تصریحات کے مطابق آیات قرآنی کی ترتیب تقاضائے فطرت کا عکس ہوتی ہے۔ اس آیت کریمہ میں کتاب و حکمت کی تعلیم دینے سے پہلے تزکیہ النفس کو مقدم رکھنے کا فلسفہ بھی یہی ہے کہ تزکیہ کا رتبہ تخلیہ سے مقدم ہے یہ اس لیے کہ تعلیم و تربیت سے روحانی ترقی و زینت حاصل ہوتی ہے اور یہ سب کچھ تب ہی ممکن ہے جب انسان کا نفس امارہ سے نکل کر مطمئن بن جائے جس کی دست آوری خود کو اخلاقِ رذیلہ سے پاک و صاف کیے بغیر ممکن نہیں ہے۔ اہل طریقت کا سب سے بڑا کام یہ ہے کہ اپنے متوسلین و تبعین کو اخلاقِ رذیلہ سے پاک کرتے ہیں بعد ازاں انہیں اخلاقِ حمیدہ کی تعلیم و تربیت دیتے ہیں کیوں کہ گندے برتن میں دودھ نہیں ڈالا جاتا بلکہ غلاظت و گندگی سے برتن کو دھو کر پاک و صاف کرنے کے بعد ہی اس میں دودھ ڈالا جاتا ہے۔

اہل طریقت کی تعلیمات کے مطابق حدیث نبوی ﷺ کی روشنی میں تعلیم و تربیت کرنے والے کاملین کی مثال دودھ پلانے والوں کی ہے اور تعلیم و تربیت پانے والوں کی مثال دودھ پینے والوں کی ہے اور تعلیم و تربیت پانے سے پہلے اخلاقِ رذیلہ سے آلودہ حضرات کی مثال غلاظت سے آلودہ برتن کی ہے جسے پاک و صاف کیے بغیر اس میں دودھ نہیں ڈالا جاتا۔ اسی طرح کاملین اہل طریقت بھی اپنے شاگردوں اور تبعین کو اخلاقِ رذیلہ کی گندگی سے جب تک پاک و صاف نہیں کرتے اس وقت تک تعلیم و تربیت نہیں دیتے۔ صحابی رسول حضرت سیدنا انس ابن مالک رضی اللہ عنہ سے حدیث کی کتابوں میں روایت آئی ہے جس کے مطابق اللہ کے حبیب سید عالم ﷺ نے فرمایا:

”طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَوَضِعُ الْعِلْمِ عِنْدَ غَيْرِ أَهْلِهِ كَمُقَلَّدٍ“

(۱) آل عمران: 164۔

الْخَنَازِيرُ الْجَوْهَرُ وَاللُّؤْلُؤُ وَالذَّهَبُ“ (۱)

یعنی تعلیم و تربیت کا متلاشی رہنا ہر مسلمان پر فرض ہے اور نا اہل کو تعلیم و تربیت دینا ایسا ہے جیسا خنزیر کو سونے اور موتیوں کے جواہرات کا ہار پہنانا۔

کون نہیں جانتا کہ خنزیر ہار پہنانے کا اہل نہیں ہوتا، اسی طرح اخلاقِ رذیلہ کے خنزیر کو مارے بغیر تعلیم و تربیت بے مصرف ہوتی ہے اور اخلاقِ رذیلہ کی مختلف شکلوں میں تکبر سب سے بڑی بلا ہے، تعلیم و تربیت قبول کرنے کی راہ میں سب سے بڑی رکاوٹ ہے اور نفسِ امارہ کی سب سے بڑی مثال ہے (أَعَاذَنَا اللَّهُ مِنْهُ)۔ امام مصلح الدین السعدی الشیرازی نے سچ فرمایا:

تکبر عزازیل داخواد کرد بدندان لعنت گرفتار کرد

ذواتِ قدسیہ اور نفوسِ معصومہ کے سوا ہر انسان میں کچھ نا کچھ کمزوریاں ہوتی ہیں جن سے چھٹکارا پانے کے لیے راہِ سلوک اختیار کیا جاتا ہے چاہے فرضی ہو یا نقلی، میں بھی دوسرے سالکینِ راہِ حق کی طرح درسِ نظامی کی تکمیل کرنے کے بعد راہِ سلوک کا مسافر بنا۔ حافظ نذیر احمد صاحب کی معیت میں مہر آباد شریف حضرت امام الواصلین کی خدمت میں حاضر ہوا، سوچا تھا کہ اگر حضرت پیر امام شاہ صاحب شیخ محی الدین ابن عربی کی فصوصِ الحکم شریف مجھے پڑھانے میں کامیاب ہوئے تو انہیں راہِ حق کے عارف و کامل تسلیم کروں گا۔ علم کے حوالہ سے میری خود بینی اور عجب و تکبر کو زائل کرنے کا جو ہر دکھایا، تو انہیں منصبِ ارشاد کے اہل سمجھوں گا اور آیت کریمہ ”وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ“ کے مطابق اسوہ نبوی ﷺ کا مظہر پایا تو ان کے مرید با مراد ہو کر دست بیعت ہو جاؤں گا۔

حضرت کی حکمت گہیں یا کرامت:-

جب مجھے فصوصِ الحکم شریف کا پہلا درس پڑھانے لگے تو فصوصِ الحکم شریف کے پورے خطبہ کی عبارت پڑھنے کا فرمایا۔ میں نے عبارت پڑھی حضرت نے پوری توجہ کے ساتھ سنی اختتام پر

(۱) سنن ابن ماجہ، ج: 1، باب فضل العلماء والحث علی طلب العلم۔

تشریح و تقریر شروع کرانے سے پہلے دستِ دُعا بلند فرمایا اور اپنی زبان میں اللہ تعالیٰ سے بہت سی التجائیں کی میں اُس وقت اگرچہ سرائیکی زبان نہیں سمجھتا تھا تاہم اتنا محسوس کیا کہ یہ سب کچھ میرے لیے ہو رہا ہے کہ مجھ میں موجود خود بینی و تکبر کی نجاست کو زائل کر کے مجھے روحانی تعلیم و تربیت دینے کے قابل بنانے کے لیے اللہ تعالیٰ کے حضور التجا کی جا رہی ہے، دُعا سے فارغ ہونے کے بعد سب سے پہلے فصوص الحکم شریف کے اولین جملہ ”الْحَمْدُ لِلَّهِ مُنْزِلِ الْحِكْمِ عَلَى قُلُوبِ الْكَلِمِ بِأَحَدِيَةِ الطَّرِيقِ الْأَمَمِ مِنَ الْمَقَامِ الْأَقْدَمِ وَإِنْ اِخْتَلَفَ النِّحْلُ وَالْمِلَّةُ لِلِاخْتِلَافِ الْأَمَمِ“ کے بنیادی حصہ ”الْحَمْدُ لِلَّهِ مُنْزِلِ الْحِكْمِ عَلَى قُلُوبِ الْكَلِمِ“ کی صحت سے متعلق پوچھا کہ یہاں پر اسمِ جلالِ موصوف اور مُنْزِلِ الْحِكْمِ الی آخر الجملہ اُس کی صفت ہے جبکہ صفت اور موصوف کے مابین مطابقت ضروری ہے جبکہ یہاں پر ”مُنْزِلِ“ کی اضافت ”حِکْمِ“ کی طرف اضافت لفظی ہے جو مفید تعریف نہیں ہوتی تو پھر اسمِ جلالِ جیسے اعرافِ المعارف کے لیے صفت واقع ہونے کا کیا جواز ہے؟

سوال کی نوعیت پر میں نے ہر طرف سے نظر دوڑائی بظاہر اُسے ناقابلِ انکار سمجھا لیکن جواب سے اپنے آپ کو ایسا ہی عاجز پایا جیسے لفظ ”يَقْطِينُ“ کی حقیقت سے متعلق میر سید السند کی طرف سے کیے جانے والے سوال کے جواب سے امام سعد الدین تفتازانی عاجز ہوا تھا۔

حضرت کا یہ اندازِ اصلاح دراصل میرے لیے تنبیہ تھا کہ کتابوں میں پڑھا ہوا علم تو فوقِ عرفان کے بغیر کارآمد نہیں ہے، مفید مقصد نہیں ہے اور پیش آنے والی علمی پیچیدگیوں کا علاج نہیں ہے حالانکہ علمِ نحو کی کتابوں میں پڑھا ہوا مسئلہ اچھی طرح مجھے یاد تھا کہ اضافت لفظی وہ ہوتی ہے جس میں صیغہ صفتی اپنے معمول کی طرف مضاف ہو اور یہ بھی یاد تھا کہ اسمِ فاعل کے عمل کرنے کے لیے شرط ہے کہ وہ بمعنی حال یا استقبال ہو اس کے ساتھ علمِ کلام کی کتابوں میں پڑھا ہوا یہ مسئلہ بھی یاد تھا کہ اللہ تعالیٰ کی طرف منسوب ہر فعل اور اُس وحدہ لا شریک کی ہر صفت اُس کی شان کے لائق ہوتی ہے جب اُس کی ذاتِ زمانہ کے کسی خاص حصہ میں مقید نہیں ہے تو پھر اُس کے افعال و صفات

بھی ماضی و حال اور مستقبل کی قید و بند سے آزاد و ماوراء ہیں یہ سب کچھ سمجھنے کے باوجود اصل سوال کا جواب سمجھنے سے قاصر رہا کہ جب لفظ "مُنَزَّلِ الْحَكْمِ" اللہ تعالیٰ کی صفت ہونے کی بناء پر زمانہ حال و استقبال کی قید میں مقید نہیں ہے تو پھر اضافت لفظی کہاں رہی جب اضافت لفظی نہیں تو پھر اضافت معنوی متعین ہو جاتی ہے کیوں کہ نفس اضافت جنس ہے جو اضافت لفظی و معنوی جیسے دو متضاد انواع میں منحصر ہے جن میں سے ایک کا ہونا دوسرے کے نہ ہونے کی دلیل ہے۔ اسی طرح ایک کا نہ ہونا آپ ہی دوسرے کے متعین ہونے پر دلیل ہے۔ ایسے میں فصوص الحکم شریف کے دیباچہ کی یہ عبارت ایسے ہی درست و بے غبار قرار پاتی ہے، جیسے سُورِ قُرْآنی کے دیباچہ کا آغاز "الْحَمْدُ لِلَّهِ رَبِّ الْعَالَمِينَ ۝ الرَّحْمَنِ الرَّحِيمِ ۝ مَلِكِ يَوْمِ الدِّينِ" بے غبار ہے، یعنی جیسے "رَبِّ الْعَالَمِينَ" اور "مَلِكِ يَوْمِ الدِّينِ" کا اسم جلال کے لیے صفت واقع ہونا ظاہری صورت کی بناء پر نہیں بلکہ معنوی حقیقت کی بنیاد پر ہے اسی طرح فصوص الحکم کی عبارت "الْحَمْدُ لِلَّهِ مُنَزَّلِ الْحَكْمِ" میں بھی لفظ "مُنَزَّلِ الْحَكْمِ" کا اسم جلال کے لیے صفت ہونا ظاہری صورت کے بجائے معنوی حقیقت پر استوار ہے جس کے اشباہ و نظائر کے سلسلہ دراز میں سورۃ غافر شریف کی ابتدائی آیات "تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ ۝ غَافِرِ الذَّنْبِ وَقَابِلِ التَّوْبِ شَدِيدِ الْعِقَابِ ذِي الطُّوْلِ" (۱) بھی ہے جن میں بندوں کے حق میں اضافت لفظی اور نکرہ قرار پانے والی شکلیں اللہ تعالیٰ کے لیے اضافت معنوی اور معرفہ ہیں۔

الغرض حضرت الاستاذ نور اللہ تعالیٰ مَرَقَدَهُ الشَّرِيفِ کی طرف سے مجھ پر کیے گئے سوال کا جواب دینے سے عاجزی نے مجھے تنبیہ کی کہ میں ابھی خام ہوں، اندھوں میں کاناسر دار رہ کر عجب و تکبر کا اسیر اور بے عرفان ہوں اور میں نے سمجھ لیا کہ حضرت نے اس اندازِ تنبیہ سے میری اصلاح کی سمت متعین کی ہے اور کتابوں میں پڑھے ہوئے علم کو ملتہمائے علم سمجھنے کے گھمنڈ و تکبر سے مجھے بچانے کی سبیل نکالی ہے تاکہ تکبر جیسے کبیرہ گناہ کی آلودگی سے تطہیر و تزکیہ کرنے کے بعد تعلیم و تربیت

کے قابل بنا سکے کیوں کہ تعلیم و تربیت کے ذریعہ تخلیہ کی زینت دینے کے لیے ضروری ہے کہ پہلے گناہ سے تطہیر و تزکیہ ہو ورنہ گندے برتن میں دودھ ڈالنے کی طرح سب کچھ ضائع ہو سکتا ہے جس سے بچنے کے لیے راہ سلوک کے جملہ کامیابین نے منازل سلوک میں سے توبہ کو منزل اول قرار دیا ہے جس پر عمل کرتے ہوئے میرے اُستاد و مرشد نے بھی فصوص الحکم شریف کے پہلے سبق میں ہی مجھے منزل توبہ کا مسافر بنا دیا ہے جسے حضرت کی حکمت عملی اور حسن تربیت کا کرشمہ بھی کہا جاسکتا ہے اور کرامت بھی یہ ہے حضرت کے درس عرفان و تصوف کی ایک جھلک۔ باقی رہا یہ سوال کے حضرت نے اپنی طرف سے اٹھائے جانے والے سوال کا، جس کا جواب میں نہ دے سکا، کیا جواب دیا اور علم الکلام والعرفان اور فصوص الحکم شریف کے اس اولین جملہ میں چھپے ہوئے عرفان در عرفان کے کن کن موتیوں سے میرے دامن بھر دیئے۔ وارد ہونے والے اشکال کے جواب میں حضرت نے فرمایا کہ:

”رَبِّ الْعَالَمِينَ“ کا اسم جلال کے لیے صفت ہونے سے لے کر حضرت شیخ محی الدین کے اس انداز کلام تک اور ”مَلِكِ يَوْمِ الدِّينِ“ سے لے کر ”غَافِرِ الذَّنْبِ وَقَابِلِ التَّوْبِ“ جیسے مقامات مقدسہ تک بظاہر اضافت لفظی دکھائی دینے والے یہ الفاظ حقیقت میں اضافت لفظی نہیں بلکہ معنوی ہیں کیوں کہ یہ سب کے سب اللہ تعالیٰ کی صفات ہونے کی وجہ سے حال و استقبال کی قید میں مقید ہونے سے پاک و ماوراء ہیں اپنے موصوف یعنی ذات باری تعالیٰ کا دائم الوجود والا استمرار ہونے کی طرح یہ بھی ہمیشہ سے قائم و دائم ہیں جن میں انقطاع نام کی کوئی چیز نہیں ہے ماضی میں نہ حال اور نہ استقبال میں جبکہ اضافت لفظی میں صیغہ صفتی اپنے معمول کی طرف مضاف ہوتا ہے اور صیغہ صفتی کے عمل کے لیے بمعنی حال یا بمعنی استقبال ہونا شرط ہے اور شرط کے بغیر مشروط کا وجود ممکن نہیں ہوتا لہذا ان کے اور ان کے مضاف الیہ کے درمیان عامل و معمول والا تعلق بھی نہیں ہوگا۔ ایسے میں ان کی نحوی اور بلاغی حیثیت اضافت معنوی کے سوا اور کچھ نہیں ہے اور اضافت معنوی مفید تعریف ہوتی ہے جس وجہ سے ان سب کا اسم جلال کے لیے صفت واقع ہونا درست ہے۔ حضرت نے فرمایا کہ راہ طریقت کے ہر

سالک کے لیے پانچ چیزوں کو جاننا ضروری ہے:

- ① ذات اللہ تعالیٰ۔
- ② افعال اللہ تعالیٰ۔
- ③ صفات اللہ تعالیٰ۔
- ④ اسماء اللہ تعالیٰ۔
- ⑤ احکام اللہ تعالیٰ۔

ذات الہی کی پہچان بزرگانِ دین کی تعلیمات کے مطابق اس طرح ہے کہ وہ واجب الوجود ہے کہ اُس کا وجود ضروری اور عدم محال ہے اور اُس کا وجود عین ذات ہے اور ازلی ہے کہ ابتداء نہیں ہے اور مسبوق بالعدم نہیں ہے، ابدی ہے کہ انتہا نہیں ہے، سب کا خالق و مالک اور مربی ہے، سب اُسی کے محتاج اور وہ سب کے لیے محتاج الیہ علی الاطلاق ہے۔ سب اُسی کے ساتھ مربوط ہیں جس کے بغیر کچھ نہیں ہے وہ سب کے ساتھ ہے جبکہ محسوس و معقول نہیں ہے۔ اللہ تعالیٰ نے فرمایا:

”لَا تَدْرِيكَ الْأَبْصَارُ وَهُوَ يُدْرِكُ الْأَبْصَارَ“ (۱)

وہ اول بلا ابتداء ہے، آخر بلا انتہا ہے، ظاہر غیر محسوس اور باطن ماوراء العقل ہے۔ اللہ تعالیٰ نے فرمایا:

”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ“ (۲)

کوئی جگہ، کوئی مجلس اور گفتگو نہیں ہے جس میں اُس کی ماوراء العقل و الحس ذات موجود نہ ہو۔ اللہ تعالیٰ نے فرمایا:

”مَا يَكُونُ مِنْ نَجْوَى ثَلَاثَةٍ إِلَّا هُمْ رَابِعُهُمْ وَلَا خَمْسَةٍ إِلَّا هُمْ سَادِسُهُمْ وَلَا أَدْنَى مِنْ

ذَلِكَ وَلَا أَكْثَرَ إِلَّا هُمْ مَعَهُمْ آيِنَ مَا كَانُوا“ (۳)

اور فرمایا: ”وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ“ (۴)

(۱) الانعام: 103۔

(۲) الحديد: 3۔

(۳) المجادلة: 7۔

(۴) يونس: 61۔

نیز فرمایا: "هُوَ أَعْلَمُ بِمَا تُفِيضُونَ فِيهِ" (۱)

کل ممکنات کی جملہ حقائق میں جلوہ فرمائی کرنے والی اس ذات کی لامتناہی حیثیات و اعتبارات ہیں جن میں سے ایک اُس کی پہچان کی حیثیت بھی ہے جس سے اسماء الحسنی وجود میں آئے ہیں جو بنیادی طور پر 99 ہیں جبکہ ان میں سے ہر ایک سے لامتناہی اسماء وجود پاتے ہیں اور ہر اسم کے مظاہر بھی ایک دوسرے سے ایسے ہی جدا ہیں جیسے مختلف انسان ہزار ہا چیزوں میں شریک ہونے کے باوجود ایک دوسرے سے جدا ہیں اور حقائق کائنات میں پائے جانے والی ظاہری چیزیں چاہے مبصرات ہوں یا مسموعات، مسمومات ہوں یا ملموسات اور ندوقات ہو یا وجدانیات یہ سب کے سب ذات الہی کی پہچان کی خاص حیثیت یعنی اسم "الظاہر" کے مظاہر و جلوے ہیں جن میں سے ہر ایک اپنی جگہ مستقل جہاں ہے کہ اس کے دائرہ وسعت کا احاطہ کرنا انسان کے لیے ممکن نہیں ہے مگر یہ کہ جتنا اُس وحدہ لا شریک کی توفیق ہو جبکہ دنیائے کائنات کی حقائق میں پائے جانے والی باطنی چیزیں یعنی معقولات و فطریات اور وجدانیات یہ سب کے سب ذات الہی کی پہچان کی دوسری حیثیت یعنی اسم اللہ "الْبَاطِنُ" کے مظاہر و جلوے ہیں۔ پہلے طبقہ کی طرح اس کے جزئیات کی وسعت کا احاطہ بھی انسان کے لیے ممکن نہیں ہے مگر جس حد تک اُس کی توفیق شامل حال ہو۔ اللہ تعالیٰ نے فرمایا:

"وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ" (۲)

چڑیا کو دریا سے پانی لیتے ہوئے دیکھ کر حضرت خضر علیہ السلام نے موسیٰ علیہ السلام سے فرمایا:

"إِنِّي عَلَى عِلْمٍ مِّنْ عِلْمِ اللَّهِ عَلَمْنِيهِ لَا تَعْلَمُهُ أَنْتَ وَأَنْتَ عَلَى عِلْمِ عِلْمِكَ اللَّهُ لَا أَعْلَمُهُ يَا مُوسَى مَا نَقَصَ عِلْمِي وَعِلْمُكَ مِّنْ عِلْمِ اللَّهِ إِلَّا كَنَقْرَةِ هَذَا

(۱) الاحقاف: 8-

(۲) البقرة: 255-

الْعَصْفُورُ فِي الْبَحْرِ (۱)

اسم ”الظَّاهِرُ وَالْبَاطِنُ“ کے یہ مظاہر و جلوے زمرہ ممکنات میں ہونے کی وجہ سے ان میں سے بعض انسانوں کی نگاہ میں اور بعض طبعی تقاضوں کی بنا پر جبکہ بعض زمانہ کے اعتبار سے اول و آخر بھی کہلاتے ہیں جو اپنی جگہ مستقل حقیقت ہے اس حوالہ سے پہچانے جانے والے جملہ حقائق بالترتیب اسم اللہ (الْأَوَّلُ وَالْآخِرُ) کے مظاہر و جلوے ہیں۔

حقائق الاشیاء کی اس ترتیب یا ان حیثیات سے پہچان کا جو سلسلہ دنیا میں جاری ہے یہ سب کچھ ذات اللہ کے کرشمے ہیں، اُس کی ہستی اور اُس کے وجود کی دلیل ہیں چاہے انفسی کہلائیں یا آفاقی اللہ تعالیٰ نے فرمایا ”سَنُرِيهِمْ آيَاتِنَا فِي الْآفَاقِ وَفِي أَنْفُسِهِمْ“ (۲) کیوں کہ ذات الہی اگر نہ ہو تو اُس کے اسماء کا تصور نہیں رہے گا جب اسماء کا تصور نہیں ہوگا تو اسماء اللہ کے ان مظاہر کا تصور نہیں رہے گا جب ان مظاہر کا وجود و تصور نہیں ہوگا تو پھر ذات اللہ کی پہچان ممکن نہیں ہوگی کیوں کہ ذات الہی کے بغیر ان کا وجود ممکن نہیں ہے جبکہ ان کے بغیر ذات الہی کی پہچان ممکن نہیں ہے یعنی اگر وہ نہ ہو یہ کہاں سے ہوں گے اور یہ نہ ہوں تو پھر اُس کی پہچان کدھر سے ہوگی:

وَفِي كُلِّ شَيْءٍ لَّهُ آيَةٌ
تَدُلُّ عَلَى أَنَّهُ وَاحِدٌ

یعنی حقائق الاشیاء کی ایک ایک چیز اپنے وجود میں ذات الہی کی محتاج ہونے کی بنا پر اُس کی وحدانیت پر دلالت کر رہی ہے کہ اصل وجود اُسی کا ہے باقی سب اُسی کے فروع و عکوس ہیں، اُسی کے سایے اور اُسی کے مظاہر و جلوے ہیں۔ اللہ کے رسول سید عالم ﷺ نے اسی حقیقت کی طرف اشارہ کرتے ہوئے فرمایا:

(۱) بخاری شریف کتاب العلم، باب ما يستحب للعالم اذا سئل اي الناس اعلم

في كل العلم الى الله تعالى۔

(۲) فصلت: 53۔

”اللَّهُمَّ لَوْلَا أَنْتَ مَا اهْتَدَيْنَا، وَلَا تَصَدَّقْنَا وَلَا صَلَّيْنَا“ (۱)

اے اللہ! اگر تیری ہستی نہ ہو تو ہم ہو سکتے ہیں نہ ہماری نماز و صدقہ جیسی کوئی نیکی۔

ذاتِ الہی کی انسان کو پہچان ہونے کے وسائل میں اسماءِ الہی کے ان مظاہر کے علاوہ کچھ صفات بھی ہیں جن کے مفہوم کا تعین اسماءِ الہی کے ان مظاہر کی طرف اضافت کے بغیر ممکن نہیں ہے۔ جیسے علیم، سمیع، بصیر، قدیر، مرید، متکلم جیسے اوصاف حقیقیہ میں ہوتا ہے کہ مظاہر میں سے کسی چیز کی طرف اضافت کے بغیر صفت علم متعین ہو سکتی نہ کسی مسموع کی طرف مضاف ہوئے بغیر صفتِ سمع اسی طرح مظاہر میں سے کسی کی طرف منسوب ہوئے بغیر صفتِ بصارت پہچانی جاسکتی ہے نہ کسی مقدور کی طرف منسوب ہوئے بغیر صفتِ قدرۃ علی ہذا القیاس صفتِ کلام اور صفتِ تکوین بھی ہیں کہ ذاتِ الہی کے اسماء میں سے کسی اسم کے مظہر کے بغیر صفت ”کُنْ فَيَكُونُ“ کا تشخص ممکن ہو سکتا ہے نہ صفتِ کلام کی کسی اور شکل کا۔

جیسے اسماء اللہ اور ان کے مظاہر کے وسیلہ سے ذاتِ الہی کی ان صفات کی پہچان ممکن ہوتی ہے۔ اسی طرح ان صفات کے وسائل سے افعال اللہ کی پہچان بھی ممکن ہوتی ہے۔ اللہ تعالیٰ نے فرمایا:

”صُنِعَ اللَّهُ الَّذِي اتَّقَنَ كُلَّ شَيْءٍ“ (۲)

یعنی یہ کام اللہ کا ہے جس نے حکمت سے بنائی ہر چیز۔

اللہ تعالیٰ کا ہر کام جو مظاہر اسماء کے ساتھ متعلق ہوتا ہے، ذاتِ الہی کا مستقل بالوجود اور واحد فی الوجود ہونے پر بھی دلیل ہوتا ہے۔ نہ صرف زمین و آسمان کے اس نظام کو بحال رکھنا اور آیت کریمہ ”لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا“ (۳) کا مفاد بلکہ تفصیل کے

(۱) بخاری شریف، کتاب المغازی، باب غزوه خیبر۔

(۲) النمل: 88۔

(۳) الانبیاء: 22۔

درجہ میں ذاتِ الہی کے ہر فعل، ہر کام، ہر تکوین اور ”سُكُنْ فَيَكُونُ“ کے ہر مظہر کا یہی حال ہے کہ وہ ذاتِ الہی کے سوا کسی اور کے لیے مستقل وجود کی نفی پر دلالت کرتا ہے کیوں کہ مستقل بالوجود اور واجب الوجود ایک چیز کے دو نام ہیں۔

افعال اللہ کی ایک جھلک اور صفت کلام کی ایک حیثیت یہ بھی ہے کہ ذاتِ الہی نے اپنی صفت کلام کی شان سے اپنے کچھ برگزیدہ بندوں یعنی ذواتِ قدسیہ انبیاء و مرسلین علیہم الصلوٰۃ والسلام کے ساتھ کلام فرمایا اور ان کے ذریعے عام انسانوں کو اپنے احکام پہنچائے ہیں۔ ذاتِ الہی کی طرف سے صفت کلام کی حیثیت سے نازل ہونے والے ان احکام پر عمل کرنا باقی چاروں سے متعلق عرفان پانے کا موجب ہے یعنی اللہ تعالیٰ کے احکام پر جو جتنا زیادہ عمل کرتا ہے اتنا زیادہ عارف باللہ ہو جاتا ہے اور ظاہر ہے کہ عارف باللہ ہونے کا تصور اسماء اللہ سمیت ان کے مظاہر کے عرفان اور صفات اللہ سمیت ان کے متعلقات کے عرفان اور اللہ کے افعال سمیت ان کے متعلقات کے عرفان کی سعادت پائے بغیر ممکن نہیں ہے گویا اللہ کے احکام کا علم اور ان سے متعلق اپنے علم کے مطابق عمل کرنا وہ جوہر کمال ہے جس کی برکت سے انسان کو معرفت کی سعادت نصیب ہو جاتی ہے جس کے متعلق حدیث شریف میں آیا ہے۔ اللہ کے حبیب سید عالم ﷺ نے فرمایا:

”مَنْ عَمِلَ بِمَا عَلِمَ وَفَقَّهُ اللَّهَ لِمَا لَا يَعْلَمُ“ (۱)

یعنی جس نے احکام اللہ سے متعلق اپنے علم کے مطابق عمل کیا اس کی برکت سے اللہ تعالیٰ ان چیزوں کی معرفت اُسے نصیب فرماتا ہے جن کو اس سے پہلے یہ نہ جانتا تھا۔

سالكين راه طريقت اور الہیات خمسہ کی ترتیب:-

ذاتِ الہی سے لے کر احکامِ الہی تک ان پانچوں کو عرفاء کی زبان میں الہیات خمسہ کہا جاتا ہے سالكين راه طريقت کے لیے ان کی ترتیب اس طرح ہے کہ علم و عمل کے اعتبار سے

(۱) تفسیر روح المعانی، ج: 1، ص: 91، مطبوعہ بیروت۔

احکامِ الہی سب سے مقدم ہیں کہ اس کے مطابق علم و عمل کے بغیر راہِ سلوک میں آگے بڑھنا ممکن نہیں ہے یعنی اس کے بغیر اسماءِ الہی کی معرفت حاصل ہو سکتی ہے نہ صفاتِ الہی کی، افعالِ الہی کی، نہ ذاتِ الہی کی، عقیدہ درست ہو سکتا ہے نہ عمل اور عارف کہلا سکتا ہے نہ سالک جبکہ اس میں کامل ہونے کا دار و مدار اخلاص پر ہے جس کو قرآن و سنت میں احسان بھی کہا گیا ہے۔ اللہ تعالیٰ نے فرمایا:

”قُلْ إِنْ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ“ (۱)

نیز فرمایا: ”قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ“ (۲)

اللہ کے رسول سید عالم ﷺ نے فرمایا:

”مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ“ (۳)

نیز فرمایا: ”الْإِحْسَانُ أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ“ (۴)

احکامِ الہی پر علم و عمل میں اخلاص جتنا زیادہ ہوتا ہے اسی شرح تناسب سے سالک کو عرفان کی سعادت نصیب ہوتی ہے۔

حصول عرفان کی ترتیب:-

عرفان کی سعادت جو احکامِ اللہ پر اخلاص کے ساتھ علم و عمل کا لازمی ثمرہ ہے اس کا آغاز اسماءِ اللہ سے ہوتا ہے کہ ان کے مظاہر یعنی حقائقِ الاشیاء کے وہ عقدے کھلنے لگ جاتے ہیں جو کتابوں کی ورق گردانی کرنے سے حاصل نہیں ہو سکتے ہیں اسی فلسفہ کے مطابق اللہ تعالیٰ نے فرمایا ”يُؤْتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتِيَ خَيْرًا

(۱) الانعام: 162-

(۲) الزمر: 11-

(۳) مشکوٰۃ شریف، کتاب الایمان، ص: 14-

(۴) مشکوٰۃ شریف، کتاب الایمان، ص: 17-

کثیراً“ (۱) یہ عرفان کی اولین منزل ہے۔

بعد ازاں اسی کے وسیلہ سے صفات اللہ کے رموز و اسرار کھلنے لگ جاتے ہیں، جو عرفان کی دوسری منزل ہے۔

بعد ازاں افعال اللہ یعنی اللہ تعالیٰ کی صفتِ تکوین سے متعلقہ رموز و اسرار کا انکشاف ہونے لگ جاتا ہے، جو عرفان کی تیسری منزل ہے۔

جس کے بعد ذاتِ الہی سے متعلقہ رموز و اسرار کے پردے کھلنے لگ جاتے ہیں، جو عرفان کی چوتھی منزل ہے۔

حصولِ عرفان کی اس فطری ترتیب کے مطابق اللہ کے رسول سید عالم ﷺ نے فرمایا:

”كُلُّ أَمْرٍ ذِي بَالٍ لَا يُبْدَأُ فِيهِ بِاسْمِ اللَّهِ فَهُوَ أَقْطَعُ“

یعنی جس قابل ذکر کام کو اللہ کے نام کے بغیر شروع کیا جائے وہ ناتمام رہ جاتا ہے۔

اور آیت کریمہ ”بِسْمِ اللَّهِ الرَّحْمَنِ الرَّحِيمِ“ میں بھی اللہ تعالیٰ کی ذات سے مدد لیتے

ہوئے ”بِاللَّهِ الرَّحْمَنِ الرَّحِيمِ“ کہنے کے بجائے اللہ کے اسم سے مدد لیتے ہوئے ”بِسْمِ

اللَّهِ الرَّحْمَنِ الرَّحِيمِ“ کہنے کا عرفانی فلسفہ بھی یہی کچھ ہے کہ دوسرے تمام خلایق اسماء اللہ

کے مظاہر ہونے کی طرح انسان بھی اسماء اللہ کا مظہر ہے اور انسان کا بلا واسطہ ارتباط اسماء اللہ

کے ساتھ ہے جس کے بعد صفات اللہ اور افعال اللہ کے وسائط سے گزرنے کے بعد ذات

الہی کا عرفان نصیب ہو جاتا ہے۔ الغرض ذاتِ الہی حقیقت جامعہ ہے جس کی پہچان اُس کے

اسماء و صفات اور افعال و تکوین کے بغیر ممکن نہیں ہے۔“

الہیاتِ خمسہ کی اس ترتیب اور مدارجِ العرفان کی اس جھلک کے بعد حضرت الاستاذ نے اصل

اشکال کا تفصیلی جواب اس طرح ارشاد فرمایا کہ:

”اسم جلالہ جو اللہ تعالیٰ کے لیے ذاتی اسم ہے اور باقی تمام اسماء کے مقابلہ میں زیادہ معترف بلکہ اعرف المعارف ہے اس پر محمول ہونے والے اوصاف چاہے ”رَبِّ الْعَالَمِينَ“ کی شکل میں ہو یا ”مَلِكِ يَوْمِ الدِّينِ“ کی شکل میں اور ”غَافِرِ الذَّنْبِ وَقَابِلِ التَّوْبِ“ کی صورت میں ہو یا حضرت شیخ محی الدین ابن عربی کی عبارت ”الْحَمْدُ لِلَّهِ مُنَزَّلِ الْحَكْمِ عَلَى قُلُوبِ الْكَلِمِ“ جیسی کسی بھی انداز میں ہو بہر حال وہ اپنے موصوف و مصداق کے اعتبار سے ایک ہیں جس میں تعدد ہے نہ تغیر، تقدیم ہے نہ تاخیر، زمانہ کی قید سے مقید ہے، نہ مکان و جہت کی حد میں محدود۔ متکلمین اسلام نے جو کہا ہے کہ اوصاف اللہ تعالیٰ لا غیرہ یعنی اللہ تعالیٰ کی صفات اُس کی ذات سے غیر نہیں ہیں اس سے مقصد بھی یہی ہے کہ اُس وحدہ لا شریک کے ان بے شمار اسماء و اوصاف کا مصداق اُس کی ذات کے سوا کوئی اور نہیں ہے اور ذات الہی دائم الوجود والا استمرار ہونے کا مقتضا یہی ہے کہ اُس کے جملہ اوصاف و اسماء اور افعال بھی دائم الوجود والا استمرار ہوں جس کے مطابق ذات الہی اپنی شان تقدس کے ساتھ جب سے موجود ہے اُس کے یہ تمام اوصاف و جملہ کمالات بھی اُس کے ساتھ موجود ہیں، اُس کی ذات اقدس میں تقدیم تاخیر اور ماضی و مستقبل کی قید نہ ہونے کی طرح اُس کی ان صفات و کمالات میں بھی ایسی کوئی قید نہیں ہے گویا جس وقت اللہ تعالیٰ نبی اکرم سید عالم ﷺ پر نازل کیے جانے والے احکام کے منزل تھا اُسی طرح پہلے سے بھی منزل تھا اور بعد میں بھی منزل ہے اسی طرح ”وَكَلَّمَ اللَّهُ مُوسَى تَكْلِيمًا“ (۱) کی صفت تکلم جو کہ طور کے خاص مقام اور خاص تاریخ میں سمجھی جاتی ہے بجائے خود ناقابل انکار حقیقت ہونے کے باوجود اللہ تعالیٰ کی صفت کلام ہونے کی حیثیت سے حادث ہرگز نہیں بلکہ پہلے سے دائم الوجود والا استمرار تھی اب بھی اُسی طرح دائم و قائم ہے جس میں اُس خاص واقعہ سے قبل کسی قسم کے حدوث و عدم نے کبھی راہ پائی ہے نہ اُس کے بعد اب تک بلکہ ابد الابد تک عدم کے راہ پانے کا امکان نہیں ہے۔ اللہ تعالیٰ

(۱) النساء: 164۔

کے اوصاف و افعال میں حدوث و عدم اور ماضی و مستقبل جیسی قیود و تحدیدات کا تصور صرف ان کے متعلقات میں ہے کہ بشمول انسان ترقی پذیر کائنات میں تغیر ہی تغیر ہے۔ جو اپنے وقت پر اللہ تعالیٰ کے جس دائم الوجود و الاستمرار صفت یا فعل کے ساتھ متعلق ہو جاتا ہے اُس وقت سے اُسے انسانی معاشرہ میں پہچانا جاتا ہے جو کبھی ماضی کی شکل میں اور کبھی حال و مستقبل کے ناموں سے یاد کیا جاتا ہے گویا اللہ تعالیٰ کا فعل اور اُس کی صفت اُس پر محمول ہونے کی حیثیت سے دائم الوجود و الاستمرار ہے جبکہ خلاق کی جانب سے اور متعلق ہونے والی چیز کے حوالہ سے حادث و متغیر کہلاتا ہے لیکن اس حیثیت سے حمل نہیں ہے۔

خلاصہ:- اللہ تعالیٰ کے اوصاف و افعال میں جہاں حمل ضروری ہے وہاں تغیر نہیں ہے، ماضی و مستقبل اور مکان و جہت کے ساتھ تحدید نہیں ہے اور حدوث و عدم کا تصور نہیں ہے اور جس حیثیت سے ان اوصاف و افعال کا ذات باری تعالیٰ پر حمل کرنا جائز نہیں ہے وہاں یہ سب کچھ موجود ہیں جس کا نام دنیا اور اُس کے لوازمات ہے جو اسماء الہی کے مظاہر و پہچان کے ذرائع ہیں۔

حضرت نے خطبہ کی تفصیلی تشریح کا افاضہ کرنے سے پہلے اُس کے مندرجات کو پانچ الگ الگ حصوں میں تقسیم کیا۔ جس کے مطابق:

اول حصہ:- جو حمد و صلوة پر مشتمل ہے اور "الْحَمْدُ لِلَّهِ مُنْزِلِ الْحَكْمِ عَلَى قُلُوبِ الْكَلِمِ بِأَحَدِيَّةِ الطَّرِيقِ الْأَمِّ مِنَ الْمَقَامِ الْأَقْدَمِ وَإِنْ اخْتَلَفَتِ النِّحْلُ وَالْمِلَلُ لِاخْتِلَافِ الْأُمَمِ وَصَلَّى اللَّهُ عَلَى مُمِدِّ الْهَمَمِ مِنْ خَزَائِنِ الْجُودِ وَالْكَرَمِ بِالْقَبِيلِ الْأَقْرَمِ مُحَمَّدٍ وَعَلَى آلِهِ وَسَلَّمَ" تک ہے جس میں جملہ خلاق پر اللہ تعالیٰ کی طرف سے ہونے والے احسانات کو بیان کرنے کے بعد بالخصوص نوع بنی آدم پر نبی اکرم سید عالم ﷺ کی طرف سے قرآن شریف کے ذریعہ کیے جانے والے احسانات کو بیان کیا ہے۔

دوسرا حصہ:- جو "أَمَّا بَعْدُ فَإِنِّي رَأَيْتُ رَسُولَ اللَّهِ ﷺ فِي مَبَشْرَةٍ أَرَيْتُهَا فِي الْعَشْرِ الْأَخْرَمِ مِنْ مُحَرَّمِ سَنَةِ سَبْعٍ وَعِشْرِينَ وَسِتِّ مِائَةٍ بِمَحْرُوسَةِ دِمَشْقَ وَ

بِيَدِهِ ﷺ كَتَبُ فَقَالَ هَذَا كِتَابُ فَضُوصِ الْحِكْمِ خُذْهُ وَ اخْرُجْ بِهِ إِلَى النَّاسِ يَنْتَفِعُونَ بِهِ فَقُلْتُ السَّمْعُ وَالطَّاعَةُ لِلَّهِ وَلِرَسُولِهِ وَأُولَى الْأَمْرِ مِنَّا كَمَا أَمَرْنَا “تک ہے جس میں فصوص الحکم شریف کی اہمیت بتائی ہے کہ یہ رسول اکرم سید عالم ﷺ کی طرف سے امت کو عطیہ ہے کہ سن ہجری کے 627ھ کو ماہ محرم کے آخری عشرہ میں ایک سچے خواب کے ذریعہ حضور سید عالم ﷺ نے یہ مجھے عطا فرمائی اور حکم دیا کہ میں اسے لوگوں تک پہنچاؤں۔

تیسرا حصہ:- ”جَوْ فَحَقَّقْتُ الْأَمْنِيَّةَ وَأَخْلَصْتُ النَّيَّةَ وَ جَرَدْتُ الْقَصْدَ وَالْهَمَّةَ إِلَى إِبْرَازِ هَذَا الْكِتَابِ كَمَا حَدَّثَهُ لِي رَسُولُ اللَّهِ ﷺ مِنْ غَيْرِ زِيَادَةٍ وَلَا نُقْصَانٍ وَ سَأَلْتُ اللَّهَ تَعَالَى أَنْ يَجْعَلَنِي فِيهِ وَفِي جَمِيعِ أَحْوَالِي مِنْ عِبَادِهِ الَّذِينَ لَيْسَ لِلشَّيْطَانِ عَلَيْهِمْ سُلْطَانٌ، وَأَنْ يَخْصِنِي فِي جَمِيعِ مَا يَرْقُمُهُ بَنَانِي وَيَنْطِقُ بِهِ لِسَانِي وَيَنْطَوِي عَلَيْهِ جَنَانِي بِالْإِلْقَاءِ السُّبُوحِيِّ وَالنَّفْثِ الرَّوْحِيِّ فِي الرَّوْعِ النَّفْسِيِّ بِالتَّايِيدِ الْإِعْتِصَامِيِّ حَتَّى أَكُونَ مُتَرَجِّمًا لَامْتَحَكِّمًا، لِيَتَحَقَّقَ مَنْ يَقِفُ عَلَيْهِ مِنْ أَهْلِ اللَّهِ أَصْحَابِ الْقُلُوبِ أَنَّهُ مِنْ مَقَامِ التَّقْدِيسِ الْمُنَزَّهِ عَنِ الْأَعْرَاضِ النَّفْسِيَّةِ الَّتِي يَدْخُلُهَا التَّلْبِيسُ. وَأَرْجُو أَنْ يَكُونَ الْحَقُّ لَمَّا سَمِعَ دُعَائِي قَدْ أَجَابَ نِدَائِي “تک ہے جس میں اس کتاب کی تصنیف کرنے میں اپنی حیثیت بتائی ہے کہ اس حوالہ سے میری حیثیت ترجمان کے سوا اور کچھ نہیں ہے کہ اللہ کے رسول سید عالم ﷺ نے روایا صادقہ میں کلام نفسی پر مشتمل جو کتاب مجھے دی ہے اسے کلام لفظی کا لباس پہنانے میں میری طرف سے ذرہ برابر کمی و بیشی نہیں ہوئی ہے اور کتاب کے مندرجات و مضامین اللہ کے رسول سید عالم ﷺ کی طرف سے ہونے کی بدولت غلطی سے محفوظ ہونے کی طرح اس کے الفاظ و ترتیب بھی تائید الہی کی برکت سے محفوظ ہیں اور کتاب نبوی ﷺ کے مترجم ہونے میں مخلص ہونے کا نتیجہ ہے کہ یہ سارا عمل تلپیس ابلیس اور شیطانی اغراض و مفاسد سے مقدس و منزہ ہے۔

چوتھا حصہ:- ”فَمَا لَقِيَ الْأَمَائِلِقَى إِلَيَّ، وَلَا أَنْزِلُ فِي هَذَا الْمَسْطُورِ

الْأَمَايَنْزَلُ بِهِ عَلَيَّ. وَ لَسْتُ بِنَبِيِّ وَلَا رَسُولٍ وَلَكِنِّي وَارِثٌ وَ لِأَخِرَتِي حَارِثٌ
 فَمِنَ اللَّهِ فَاسْمَعُوا
 فَإِذَا مَا سَمِعْتُمْ
 ثُمَّ بِالْفَهْمِ فَصَلُّوا
 ثُمَّ مِنْ أَوَابِهِ عَلَيَّ
 هَذِهِ الرَّحْمَةُ الَّتِي
 وَاللَّيَّ الْإِلَهَ فَارْجِعُوا
 مَا آتَيْتُ بِهِ فَعُوا
 مُجْمَلِ الْقَوْلِ وَاجْمَعُوا
 طَالِبِيهِ لَا تَمْنَعُوا
 وَسِعَتْكُمْ فَوَسَّعُوا

تک ہے جس میں یہ بتایا ہے کہ نبی اکرم سید عالم ﷺ کی طرف سے رُویا صادقہ میں مجھے دیئے جانے والی اس کتاب کے تمام الفاظ الہامی ہیں کہ جو کچھ قدرت کی طرف سے میرے دل اور میری زبان پر القا ہوئے ان ہی کو اس میں لکھا ہے حالاں کہ میں نہ رسول ہوں نہ نبی، بلکہ یہ سعادت مجھے اس لیے نصیب ہوئی کہ میں نبی الانبیاء والمرسلین ﷺ کا وارث ہوں اور اپنی آخرت کے لیے علم و عمل میں اخلاص کاشت کرنے والا ہوں اور اس کے پڑھنے پڑھانے والوں پر لازم ہے کہ اسے اللہ جل جلالہ اور اس کے رسول ﷺ کی طرف سے عطیہ سمجھ کر یاد کریں اور اس کے مختصر و جامع الفاظ کے مضامین کو خود سمجھنے کے بعد دوسروں کو تفصیل کریں اور اس کے درپے رہنے والوں کو سکھانے سے بخل نہ کریں بلکہ اس وسیع رحمت کے فیض کو عام کریں۔

پانچواں حصہ:- ”وَمِنَ اللَّهِ أَرْجُو أَنْ أَكُونَ مِمَّنْ أَيْدَفْتَأَيْدٍ وَقَيْدَ بِالشَّرْعِ الْمُحَمَّدِيِّ الْمُطَهَّرِ فَتَقِيدَ وَقَيْدَ، وَحَشْرَنَافِي زُمْرَتِهِ كَمَا جَعَلْنَا مِنْ أُمَّتِهِ“ تک ہے جس میں یہ بتایا ہے کہ اللہ کے رسول سید عالم ﷺ کی طرف سے کتاب عطا کیے جانے کی سعادت سے لے کر اصل کے عین مطابق الفاظ کا لباس پہنانے کی توفیق تک اور الفاظ کے الہام سے لے کر منشاء نبوی ﷺ کی تکمیل تک یہ تمام سعادتیں جو مجھے نصیب ہو رہی ہیں یہ سب کچھ شریعت مقدسہ کی تابعداری کے ثمرات ہیں جس کے بغیر سفر سلوک ممکن ہے نہ کوئی اور روحانی سعادت۔

خطبہ کے اس اجمالی تجزیہ کے بعد حضرت نے ان میں سے ہر ایک کی تفصیل کا افاضہ کرتے ہوئے فرمایا کہ:

لسانی حیثیت سے ان کے مفردات کی حقیقت اور مرکبات کی نحوی اور بلاغی حیثیت کو از خود نہ سمجھنے والوں سے اس کتاب کے مقاصد کو سمجھنے کی توقع کرنا فضول ہے ایسے ناقصوں کے لیے اس کا پڑھنا ممنوع ہے اور اللہ کے رسول سید عالم ﷺ نے یہ جن لوگوں تک پہنچانے کا حکم دیا ہے ان سے مراد صرف وہی حضرات ہیں جو ان چیزوں کو از خود سمجھتے ہوئے کتاب کے اصل مقاصد اور اس کے مندرجات کی جامعیت میں پوشیدہ معارف تک رسائی کے لیے اُستاد و مرشد کے محتاج ہوتے ہیں اس لیے ہم بھی صرف اسی چیز کو موضوعِ سخن بنا لیتے ہیں جس کے مطابق اولین جملہ ”الْحَمْدُ لِلَّهِ مُنْزِلِ الْحِكْمِ عَلَى قُلُوبِ الْكَلِمِ“ میں لفظ ”حِکْمِ“ جو حکمت کی جمع ہے سے مراد عرفان و ادراک ہے اور لفظ ”كَلِمِ“ جو کلمۃ کی جمع ہے سے مراد جملہ خلائق ہیں اور خلائق کے دلوں پر عرفان و ادراک نازل کرنے سے مقصد یہ ہے کہ خلائق کو ایک دوسرے کی پہچان سے لے کر احکامِ الہی، اسماءِ الہی، صفاتِ الہی، افعالِ الہی اور ان کے جملہ متعلقات و مظاہر اور ذاتِ الہی تک جس کا بھی ادراک و عرفان اور شعور آ گا ہی حاصل ہے یہ سب کچھ منزل من اللہ ہے دُنیاۓ عرفان کا یہ نزول ایسا ہی ہے جیسا دُنیاۓ اجسام کے نزول سے متعلق قرآن شریف میں فرمایا ہے ”وَأَنْزَلْنَا الْحَدِيدَ“ (۱) جیسا منزل من اللہ ہوئے بغیر لو ہا جیسے معدنیات ارضی کا وجود ممکن نہیں ہے اسی طرح بشمول انسان جملہ خلائق میں پائے جانے والے شعور و آ گا ہی کا وجود بھی منزل من اللہ ہونے کے اس خاص ارتباط کے بغیر ممکن نہیں ہے۔ خلائق کے دلوں پر اسماءِ الہی کی وساطت سے ذاتِ الہی سے منعکس و منزل ہونے والے شعور و آ گا ہی کا احاطہ کرنا انسان کے لیے ممکن ہے نہ کلمۃ اللہ یعنی اللہ کی خلائق کا احاطہ کرنا جیسا ”مُنْزِلِ الْحِكْمِ عَلَى قُلُوبِ الْكَلِمِ“ جل جلالہ وعم نوالہ نے فرمایا:

”وَمَا يَعْلَمُ جُنُودَ رَبِّكَ إِلَّا هُوَ“ (۱)

یعنی تیرے رب کے لشکر کا احاطہ اُس کے سوا کوئی اور نہیں کر سکتا۔

نیز فرمایا: ”تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا

يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ“ (۲)

یعنی ساتوں آسمانوں و زمین اور اُن میں موجود خلاق اُس کی تسبیح کرتی ہے اور کوئی شے ایسی نہیں ہے جو اُس کی تسبیح و تحمید نہ کرتی ہو جبکہ تم اُن کی تسبیح کو نہیں سمجھتے۔

ظاہر ہے کہ اپنے خالق و مالک ﷻ و عم نوالہ کی تسبیح و تحمید کرنا شعور و آگاہی اور علم و عرفان کے بغیر ممکن نہیں ہے جس کو بشمول انسان جملہ خلاق میں نازل فرما کر اور ہر ایک کو اُس کے مقتضائے

فطرت کے مطابق نواز کر دنیا کے اس سارے نظام کو چلا رہا ہے یہ اُس وحدہ لا شریک کا وہ

احسان ہے جو موجب و مقتضی بن رہا ہے۔ ”الْحَمْدُ لِلَّهِ“ کہنے کے لیے جس کے مطابق

حضرت شیخ اکبر محی الدین ابن عربی رَحِمَهُ اللهُ اپنے اس قول و عمل یعنی ”الْحَمْدُ لِلَّهِ مُنَزَّلِ

الْحِكْمِ عَلَىٰ قُلُوبِ الْكَلِمِ“ کہنے میں منفرد نہیں ہیں بلکہ کچھ غافل انس و جن کو چھوڑ کر باقی

تمام خلاق کا ذرہ ذرہ ہمہ وقت یہ کہہ رہا ہوتا ہے جیسا اللہ تعالیٰ نے فرمایا:

”لَهُ الْحَمْدُ فِي الْأُولَىٰ وَالْآخِرَةِ“ (۳)

یعنی سب کی طرف سے وہی لائق ستائش ہے گزشتہ گھڑی میں بھی اور آئندہ لحظہ میں بھی۔

نیز فرمایا: ”فَلِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ“ (۴)

یعنی اللہ ہی علی الاطلاق ستائش کے قابل ہے جو آسمانوں کا رب اور زمین کا رب تمام خلاق کا رب۔

(۱) المدثر: 31۔

(۲) الاسراء: 44۔

(۳) القصص: 70۔

(۴) الحاثیة: 63۔

نیز فرمایا: ”وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ“ (۱)

یعنی اُس کے علم سے یہ نہیں پاتے مگر جو وہ چاہے۔

نیز فرمایا: ”وَلَوْ أَنَّ مَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ بَعْدِهِ سَبْعَةَ

أَبْحُرٍ مَا نَفِدَتْ كَلِمَاتُ اللَّهِ“ (۲)

یعنی زمین بھر کے درخت سے قلمیں ہوں اور سمندر اُس کی سیاہی ہو اس کے بعد سات سمندر اور ہوں پھر بھی اللہ کے کلمات ختم نہ ہوں گی۔

خلائق کے اس لامتناہی انواع و اقسام میں ہر ایک کا وجود اور اُس کا علم و ادراک اور اُس کے جملہ اعمال و کیفیات اور حرکات و سکنات اور شعبہ حیات کا ہر گوشہ ”مُنَزَّلٌ مِنَ اللَّهِ“ ہے جس کے بغیر ان کا وجود ہے نہ عمل، ظاہر ہے نہ باطن، اول ہے نہ آخر جبکہ اس کے بغیر انسان کو اُس وحدہ لا شریک کی پہچان نہیں ہو سکتی گویا اُس وحدہ لا شریک کا وصف ”مُنَزَّلِ الْحَكْمِ عَلَى قُلُوبِ الْكَلِمِ“ ہمارے لیے اُس کی پہچان کا ابتدائی وسیلہ ہے جسے محسوس کرتے ہوئے حضرت شیخ اکبر محمد بن عبد بن عربی نے سفر عرفان کا آغاز اسی سے کیا جس کے مطابق بظاہر ایک طرف ایک دکھائی دینے والا یہ جملہ پوری خلائق کو محیط ہے جس کو سمجھنے کے بعد سفر عرفان کے باقی منازل میں یہ سفر اول یعنی سیر الی اللہ کا اولین زینہ ہے اس کے بعد ”بِأَحَدِيَّةِ الطَّرِيقِ الْأَمِّ مِنَ الْمَقَامِ الْأَقْدَمِ“ کہنے سے مصنف کا مقصد نزول حکم کا راستہ بتانا ہے کہ خلائق کے قلوب پر نازل کیے جانے والے علوم و ادراک ایسے معتدل باطنی راستے سے آرہے ہیں جو سب کے لیے ایک ہے، جو ماوراء العقول والحواس ہے اور اُس مبداء و مقام کا فیض ہے جو تغیر و حدوث سے پاک اور قدیم ہے یعنی مبداء فیاض جل جلالہ وعم نوالہ اور اُس کے اسماء کے ان مظاہر و خلائق کے مابین باطنی ارتباط و کنکشن ہے۔ جیسا قرآن شریف میں ہے:

(۱) البقرة: 255-

(۲) لقمان: 27-

”إِنَّ رَبِّي عَلَىٰ صِرَاطٍ مُسْتَقِيمٍ“ (۱)

اس کے بعد ”وَإِنِ اخْتَلَفْتِ الْبِحُلِّ وَالْمَلَلُ“ کہنے سے مصنف کا مقصد یہاں پر اٹھنے والے ایک اعتراض کا جواب دینا ہے اعتراض یہ اٹھ رہا تھا کہ ان متنوع اور متباہن انواع کی خلائق پر نازل ہونے والے شعور و آگاہی اور علوم و معارف کا راستہ ایک کیسے ہو سکتا ہے جبکہ طبائع کا اختلاف فیض کے راستوں کے اختلاف کو چاہتا ہے، نیز ان میں سے ہر ایک اپنی جگہ مستقل امت اور مخصوص مزاج و طبیعت کے حامل ہیں۔ جیسا اللہ تعالیٰ نے فرمایا:

”وَمَا مِنْ دَابَّةٍ فِي الْأَرْضِ وَلَا طَيْرٍ يَطِيرُ بِجَنَاحَيْهِ إِلَّا أُمَمٌ أَمْثَالُكُمْ“ (۲)

یعنی نہیں کوئی زمین میں چلنے والا اور نہ کوئی پرند کہ اپنے پروں پر اڑتا ہے مگر تم جیسی امتیں۔

حقیقت کی اس روشنی میں ان پر افاضہ ہونے والے شعور و ادراک اور علم و عرفان کے راستے کو ایک کہنا مندرجہ ذیل آیت کریمہ سے بھی خلاف ہے۔

”رَبَّنَا الَّذِي أَعْطَىٰ كُلَّ شَيْءٍ خَلْقَهُ ثُمَّ هَدَىٰ“ (۳)

یعنی ہمارا رب وہ ہے جس نے ہر چیز کو اُس کے لائق صورت دی پھر راہ دکھائی۔

ظاہر ہے کہ راہ دکھانے سے مقصد شعور و آگاہی اور علم و ادراک کے افاضہ کرنے سے ہی عبارت ہے جو ہر نوع کی فطرت کے مطابق ہوتا ہے تو پھر سب کے لیے ایک راستہ ہونے کا کیا تصور باقی رہتا ہے۔ مذکورہ عبارت میں اس کا جو جواب دیا ہے اُس کی تقریر اس طرح ہے کہ اس سوال کا تعلق تصویر کے صرف ایک رخ کے ساتھ ہے کہ اس میں خلائق کے اختلاف طبائع اور ان کے جدا جدا طور و طریقے کو پیش نظر رکھا گیا ہے جو بجائے خود درست ہے جبکہ ہم نے ان سب کو ملنے والی توفیق شعور و ادراک کے آغاز اور اس کے مبداء فیاض سے ابتداء

(۱) ہود: 56۔

(۲) الانعام: 38۔

(۳) طہ: 50۔

ہونے والے راستہ کو ایک کہا ہے اور اُس کافی الواقعہ ایک ہونا اس لیے ضروری ہے کہ اُس کی ابتداء و انتزاع جس ذات وحدہ لا شریک سے ہو رہی ہے وہ سب کے لیے برابر اور سب کی نسبت معتدل و مستقیم ہے، سب سے مقدم سب کی اصل اور سب کے لیے مفیض ہے، جس میں تعدد ہے نہ تغیر اور نہ اختلاف طبائع بلکہ یہ سب کچھ خلاق کی جانب میں ہیں جو ہمارے موضوع سخن ہی نہیں ہے۔ اس کے بعد ”لَا خِتْلَافَ الْأُمَمِ“ کہنے سے مقصد اس سے متصلاً قبل مذکور ہونے والے نحل و ملل کا فلسفہ بتانا ہے کہ دوسرے خلاق کے ساتھ بالخصوص انسانوں میں خصوصیات اور نظریات و مسالک کا اختلاف اس وجہ سے ہے کہ ان کے طبائع میں اختلاف ہے جس کا مزاج اور رجحان طبع جس طرف کو ہو جائے ادھر چلنا اور اُس کے مطابق زندگی گزارنا ہی معمول بن جاتا ہے۔

حاشیتی اضافہ:- یہاں پر حضرت اُستاذِ یَمِیْم کا خصوصی افاضہ یہ ہے کہ انہوں نے حضرت

شیخ اکبر کی عبارت میں ان تینوں الفاظ یعنی (نحل، ملل، اُمم) سے متعلق فرمایا کہ ان سے متبادر الی الذہن اور قریب ان کے شرعی مفہوم ہیں جو انسانوں کے ساتھ مختص سمجھے جاتے ہیں اور دُنیا ئے انسانیت کے اول سے آخر تک مختلف طبقوں اور اُمتوں کے اختلاف در اختلاف کے سلسلہ دراز کو شامل ہیں تاہم علمِ بلاغت کے خاص صنف ”صنعتِ ایہام“ کے قبیل سے ہو کر ان کے لغوی مفہوم بھی مراد ہو سکتے ہیں جو نہ صرف نوع انسان کو بلکہ جملہ انواع عالم کو شامل ہو سکتے ہیں اس پر قرینہ اور شاہد یہ ہے کہ مصنف کے پیش نظر اور اصل موضوع سخن یہاں پر اللہ تعالیٰ کی خاص صفت ”مُنَزَّلِ الْحِکْمِ عَلٰی قُلُوبِ الْکَلِیْمِ“ کی توضیح ہے اور ظاہر ہے کہ ”حکیم“ اور ”کَلِیْمِ“ پر آیا ہو الف لام استغراق کے لیے ہے جو جملہ خلاق پر نازل ہونے والے شعور و آگاہی اور علوم و عرفان کی تمام قسموں کو محیط ہے اور حضرت نے یہ بھی فرمایا کہ:

صنعتِ ایہام کا انداز صرف اس ایک مقام پر نہیں بلکہ حضرت شیخ اکبر نے فصوص الحکم شریف کے متعدد مقامات پر اور الفتوحات المکیہ کے مختلف مقامات پر بھی اس انداز پر کلام فرمایا ہے جس کی

حقیقت تک نارسائی کی وجہ سے کچھ علماء نے مصنف پر اعتراضات کا دروازہ کھول دیا ہے۔
 اس کے بعد نبی اکرم رحمت عالم ﷺ پر جملہ صلواتیہ کے ابتدائی الفاظ ”وَصَلَّى اللَّهُ عَلَي
 مُمِدِّ الْهِمَمِ“ کہنے سے یہ بتانا چاہتے ہیں کہ دُنیا کے کائنات میں کار خیر کے لیے جتنی بھی
 ہمتیں پائی جاتی ہیں اُن کی اصل اور منبع حقیقتِ محمدیہ ہے کہ جہاں پر بھی، جس سے بھی اور جب
 بھی کار خیر کے لیے کوئی ہمت پائی گئی ہے یا پائی جائے گی اُس کا ارتباط اس حقیقتِ پاک کے
 ساتھ ہے یہ اُس کے لیے منبع اور اصل سرچشمہ ہے جو آیت کریمہ ”وَمَا أَرْسَلْنَاكَ إِلَّا رَحْمَةً
 لِّلْعَالَمِينَ“ (۱) کا مفاد ہے گویا حقیقتِ محمدیہ کی طرف سے اہل ہمت پر ہونے والا یہ احسان
 جملہ صلواتیہ پڑھنے کا مقتضی تھا جس پر دوسرے خلائق کی طرح مصنف نے بھی عمل کیا ہے۔

اس کے بعد ”مِنْ خَزَائِنِ الْجُودِ“ کہنے سے یہ بتانا چاہتے ہیں کہ کار خیر کے سلسلہ میں وجود
 میں آنے والی یہ ہمتیں اللہ تعالیٰ کے اُن خزانوں میں سے ہیں اور آیت کریمہ ”وَلِلَّهِ خَزَائِنُ
 السَّمٰوٰتِ وَ الْاَرْضِ“ (۲) کے اُن مظاہر میں سے ہیں جن کا تعلق اللہ تعالیٰ کے جو دو سخا
 کے ساتھ ہے۔

اس کے بعد لفظ ”وَالْكَرَمِ“ کہنے سے یہ بتانا مقصود ہے کہ اللہ تعالیٰ کی طرف سے ہونے
 والے جو دو سخا کے یہ مظاہر جو کار خیر کی ہمتوں کی شکل میں پہچانے جاتے ہیں اُس وحدہ لا شریک
 کے کرم کے ثمرات ہیں جو آیت کریمہ ”وَرَبُّكَ الْاَكْرَمُ“ (۳) کا مفاد ہے۔

اس کے بعد لفظ ”بِالْقَبِيلِ الْاَقْوَمِ“ کہنے سے نبی اکرم رحمت عالم ﷺ کے مد ہونے کی ایک
 واضح صورت اور ماہ الامداد کا ظاہری مظہر بتانا چاہتے ہیں کہ وہ قرآن شریف ہے جو ”وَاِنَّهُ

(۱) الانبیاء: 107۔

(۲) المنافقون: 7۔

(۳) علق: 3۔

لَفِي زُبُرِ الْأَوَّلِينَ (۱) اور ”إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ“ (۲) اور آیت کریمہ ”يَأْتِيهَا النَّاسُ قَدْ جَاءَ كُفْرًا مِنْ رَبِّهِمْ وَأَنْزَلْنَا إِلَيْكُمْ نُورًا مُبِينًا“ (۳) سے مفہوم ہے۔

خطبہ کے ان پانچوں حصوں کی عبارتہ النص اور ان کے بنیادی مقاصد کی مذکورہ تفصیل کے بعد حضرت کی تشریح کے مطابق ان کے کچھ قابل تشریح مفردات کی وضاحت اس طرح ہے کہ؛ پہلے حصہ میں مذکور لفظ ”حِکْم“ جو ”حِکْمَة“ کی جمع ہے عرفاء کی زبان میں بالخصوص صاحب فصوص الحکم کے مطابق لغوی مفہوم سے خاص ہے جو عبارت ہے ”مَعْرِفَةُ حَقَائِقِ الْأَشْيَاءِ عَلَى مَا هِيَ عَلَيْهِ وَالْعَمَلُ بِهَا“ سے یعنی صوفیاء کرام کے نزدیک عمل کے بغیر محض علم کو حکمت نہیں کہا جاتا جبکہ لغت میں اسے کبھی محض علم کے لیے استعمال کیا جاتا ہے اور کبھی عمل کے لیے اور ظاہر ہے کہ جس عمل کو حکمت کہا جاتا ہے اُس کے لیے بھی علم ضروری ہے جس وجہ سے حکمت کو علم و عمل کی طرف تقسیم کر کے حکمت نظری اور حکمت عملی کہا جاتا ہے جبکہ صوفیاء کرام اور عرفاء اسلام کی زندگی علم و عمل دونوں سے عبارت ہے کیوں کہ وہ اُس علم سے خدا کی پناہ مانگتے ہیں جس کے مطابق عمل نہ ہو یا اخلاص نہ ہو اور اُس عمل سے بھی اجتناب کرتے ہیں جس میں اخلاص نہ ہو ایسے میں ان مقدس حضرات کی تقریر و تحریر میں عمل کے بغیر حکمت کا تصور ہو سکتا ہے نہ علم کے بغیر بلکہ ان کے نزدیک یہ دونوں لازم و ملزوم ہیں تو پھر یہاں پر حکمت سے مراد ”حَقَائِقِ الْأَشْيَاءِ“ کے اوصاف، خواص، لوازمات جیسے واقعی حالات کو جاننے کے ساتھ اُس کے مطابق عمل کرنے کے سوا اور کچھ نہیں ہے نہ صرف اتنا بلکہ ان حضرات کے نزدیک انسانی حکمت کے ان دو اجزاء یعنی علم و عمل دونوں میں اخلاص کی دست آوری اصل الاصول ہے کیوں کہ سلوکِ طریقت کے مطابق اخلاص کو علم و عمل کی

(۱) الشعراء: 196۔

(۲) الاسراء: 9۔

(۳) النساء: 174۔

حقیقت کہا جاتا ہے اور جس علم کے مطابق عمل نہ ہو وہ بے مقصد ہونے کی طرح جس علم و عمل میں اخلاص نہ ہو وہ بھی بے حقیقت و بے ثمر ہوتا ہے۔

صوفیاء کرام کا طرہ امتیاز یہی ہے کہ وہ علم و عمل میں اخلاص کے جو یاں رہنے کے ساتھ دوسروں کو بھی اس کی تعلیم و تربیت دیتے ہیں اور صاحب فضوض الحکم شیخ اکبر محی الدین ابن عربی نور اللہ تعالیٰ مرقدہ الشریف کا صوفیاء کرام کے طبقہ اعلیٰ میں شمار ہونے کا مقتضاء بھی یہی ہے کہ دوسرے عرفاء کے عین مطابق یہاں پر حکمت سے انسانی حکمت کے اس فردِ اعلیٰ کے سوا کچھ مراد نہ لی ہو۔ حضرت خواجہ عبداللہ الانصاری المتوفی 481ھ نے اسی مفہوم میں حکمت کی تعریف کرتے ہوئے لکھا ہے کہ:

”الْحِكْمَةُ اسْمٌ لِأَحْكَامٍ وَضَعِ الشَّيْءِ فِي مَوْضِعِهِ“

یعنی انسانی حکمت ہر شے کو اُس کے اپنے مقام پر مضبوط طریقے سے رکھنے کا نام ہے۔

اس کی تشریح کرتے ہوئے امام عبدالرزاق الکاسانی المتوفی 736ھ نے لکھا ہے:

”أَحْكَامٌ وَضَعِ الشَّيْءِ فِي مَوْضِعِهِ عِبَارَةٌ عَنْ اتِّقَانِ الْعِلْمِ بِحَقَائِقِ الْأَشْيَاءِ وَ أَحْوَالِهَا وَ خَوَاصِّهَا وَ أَوْصَافِهَا الظَّاهِرَةِ وَ الْبَاطِنَةِ وَ مَصَالِحِهَا وَ مَفَاسِدِهَا وَ مَعْرِفَةِ ارْتِبَاطِ الْمُسَبَّبَاتِ بِأَسْبَابِهَا وَ تَعْلِيْقِ كُلِّ حَالٍ مِنْهَا بِأَوْقَاتِهَا الَّتِي قُدِّرَ فِيهَا وَ قَرْنَ بِهَا وَ اتِّقَانِ الصَّنْعَةِ بِتَطْبِيقِهَا عَلَى الْعِلْمِ بِهَا“ (۱)

یعنی چیزوں کو اُن کے اپنے مقام پر مضبوط رکھنے سے مقصد یہ ہے کہ حقائق الاشیاء اور اُن کے احوال و خواص اور اُن کے ظاہری و باطنی اوصاف و مصالح اور مفاسد کو سمجھا جائے اور مسببات کا اپنے اسباب کے ساتھ ارتباط کو اور اُن کے ایک ایک حال کا اُن کے اوقات کے ساتھ مرتبہ ہونے کو سمجھا جائے جن میں ان کے وجود کی پیمائش رکھی گئی ہے اور اُن کے ساتھ متصل کیا گیا ہے اور ان پر عمل کو ان سے متعلقہ علم کے مطابق مضبوط کرنا ہے۔

اس حکمت کو کالمین کے علم و عمل کے مجموعہ کا مظہر سمجھتے ہوئے مصنف سے قریب العہد اور اُن کے

(۱) منازل السائرین مع شرح عبدالرزاق القاسانی، ج: 1، ص: 505۔

بلا واسطہ شاگرد و جانشین ”حضرت صدرالدین قونوی“ کے شاگرد ”داؤد قیصری“ نے اپنے انداز میں لکھا ہے:

”وَلَمْ يَقُلِ الْمَعَارِفِ وَالْعُلُومِ لِأَنَّهُمْ مَظَاهِرُ الْأَسْمِ الْحَكِيمِ إِذَا الْحِكْمَةُ هِيَ الْعِلْمُ بِحَقَائِقِ الْأَشْيَاءِ عَلَى مَا هِيَ عَلَيْهِ وَالْعَمَلُ بِمُقْتَضَاهُ وَلِذَلِكَ انْقَسَمَتِ الْحِكْمَةُ إِلَى الْعِلْمِيَّةِ وَالْعَمَلِيَّةِ وَالْمَعْرِفَةُ هِيَ إِدْرَاكُ الْحَقَائِقِ عَلَى مَا هِيَ عَلَيْهِ وَالْعِلْمُ إِدْرَاكُ الْحَقَائِقِ وَلَوْ أَرَادَ مَا“ (۱)

جس کا مفہوم یہ ہے کہ حضرت شیخ اکبر نے یہاں پر ”مُنَزَّلِ الْمَعَارِفِ عَلَى قُلُوبِ الْكَلِمِ“ یا ”مُنَزَّلِ الْعُلُومِ عَلَى قُلُوبِ الْكَلِمِ“ کہنے کے بجائے ”مُنَزَّلِ الْحِكْمِ عَلَى قُلُوبِ الْكَلِمِ“ اس لیے کہا ہے کہ جن کا ملین کے قلوب پر ان سعادتوں کے نازل کیے جانے کا ذکر ہو رہا ہے وہ اللہ تعالیٰ کے اسم ”حَكِيمِ“ کے مظاہر ہیں یعنی وہ ہستی جو اپنے ہر کام کو اپنے علم محیط ازلی کے مطابق مستحکم و معتدل کرنے والی ہے کیوں کہ ”حِكْمَةُ حَقَائِقِ الْأَشْيَاءِ“ کو اُن کے واقعی حالات کے مطابق جاننے اور اُس کے تقاضے کے مطابق عمل کرنے کا نام ہے جس وجہ سے ظاہری فلسفہ الہیات میں حکمت منقسم ہوتی ہے حکمت علمیہ اور حکمت عملیہ کی طرف جبکہ معرفت حقائق الاشیاء کو اُن کے واقعی حالات کے مطابق جاننے کا نام ہے جس کے مطابق عمل کرنا اُس کا جزو نہیں ہے اسی طرح علم بھی حقائق الاشیاء کو اُن کے لوازمات کے ساتھ محض جاننے کا نام ہے جس کے مطابق عمل کرنا اس کا جزو نہیں ہے۔ حقائق کی اس روشنی میں اللہ تعالیٰ کے اسم ”الْحَكِيمِ“ کے مظاہر یعنی ذوات قدسیہ کا ملین کے قلوب پر نازل کیے جانے والے اسرار و رموز اور کمالات و سعادتوں کے لیے لفظ ”معارف“ یا لفظ ”علوم“ ہرگز نہیں بلکہ لفظ ”حکم“ ہی ضروری قرار پاتا ہے۔

(۱) مطلعُ خصوصِ الکلمِ فی معانیِ فصوصِ الحکمِ المشہورِ بشرحِ داؤدِ القیصری،

ج: 1، ص: 176، مطبوعہ بوستان کتاب قم ایران۔

اس کے علاوہ لغوی استعمال کے عموم سے قطع نظر صوفیاء کرام کے مطابق ”حِکْمَة“ کے اس خصوصی مفہوم کا یہاں پر معتبر ہونے پر قرآنی دلیل بھی موجود ہے اللہ تعالیٰ نے فرمایا:

”يُؤْتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا“ (۱)

یعنی جسے چاہے حکمت عطا فرمائے اور جسے حکمت کی توفیق عطا ہوئی بیشک اُسے خیر کثیر سے نوازا گیا۔

ظاہر ہے کہ حکمت کو خیر کثیر کہنا تب ہی درست ہو سکتا ہے جب اس سے مراد حقائق الاشیاء سے متعلق علم و عمل کا مجموعہ ہو ورنہ عمل کے بغیر علم موجب مدحت ہونے کے بجائے وبال جان ہے جیسا اہل کتاب کے بے عمل علماء کو اللہ تعالیٰ نے گدھے کے ساتھ تشبیہ دے کر فرمایا:

”مَثَلُ الَّذِينَ حُمِلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحِمَارِ يَحْمِلُ أَسْفَارًا“ (۲)

یعنی جن اہل کتاب کو تورات کا ذمہ دار بنایا گیا تھا پھر انہوں نے اُس پر عمل نہیں کیا وہ گدھے کی مثل ہے جو پیٹھ پر کتابیں اٹھائے۔

یہاں پر یہودیوں کے جن ذمہ داروں کو گدھے کی مثل قرار دیا گیا ہے وہ بے عمل علماء کے سوا اور کچھ نہیں تھے اسی طرح قرآن شریف کے دوسرے مقام پر اپنے علم کے مطابق عمل نہ کرنے والے اہل علم کو ظالم کہا گیا ہے اللہ تعالیٰ نے فرمایا:

”ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ إِذِنَ اللَّهُ“ (۳)

ظاہر ہے کہ کتاب اللہ کے وارث اور پیغمبر کے نائب کہلانے والے ذمہ داران مذہب کے جس طبقہ کو ظالم کہا گیا ہے وہ اُن کی بے علمی کی وجہ سے نہیں بلکہ تقاضاء علم کے مطابق عمل نہ

(۱) البقرة: 269۔

(۲) الجمعة: 5۔

(۳) فاطر: 32۔

کرنے کی وجہ ہے جیسا کہ مفسرین کرام نے بھی اس کے ساتھ تصریح کی ہے کہ ذمہ داران مذہب کے بے عمل اہل علم کی مثال شمع کی ہے جو خود جلتا ہے لیکن دوسروں کو روشنی دیتا ہے بے عمل علماء بھی خود اپنے علم کے تقاضوں کے مطابق عمل نہ کر کے، اللہ کے مجرم ہونے اور ظالم ہونے کے باوجود دوسروں کو علم کی روشنی دیتے ہیں جبکہ ان کے مقابلہ میں جس طبقہ کو سابق بالخیرات کہہ کر قابل مدح قرار دیا گیا ہے اس کی وجہ مقتضائے علم پر عمل کے سوا اور کچھ نہیں ہے۔ قرآنی دلائل کی اس حقیقت کے علاوہ خود مصنف کے کلام سے بھی یہی کچھ معلوم ہو رہا ہے کہ ان کے نزدیک یہاں پر حکمت سے مراد ”حقائق الاشياء“ کے واقعی حالات کے علم اور اس کے مطابق عمل کا مجموعہ ہی ہے اس لیے کہ انہوں نے فتوحات مکیہ شریف میں انسانی حکمت کے مظاہر سے پردہ اٹھاتے ہوئے لکھا ہے:

إِنَّ الْحَكِيمَ مُرْتَبُ الْأَشْيَاءِ فِي أَعْيُنِ الْأَكْوَانِ وَالْأَسْمَاءِ
يَجْرِي مَعَ الْعِلْمِ الْقَدِيمِ بِحُكْمِهِ فِي الْحِكْمَةِ الْمُزْدَانَةِ الضَّرَاءِ
فَتَرَاهُ يُعْطِي كُلَّ شَيْءٍ خَلْقَهُ فِي حَالَةِ السَّرَاءِ وَالضَّرَاءِ
وَعَنِ الْعَوَارِضِ لَا يَزَالُ مُنْزَهَا فِي بَدْءِ مَا تَهْوَى مِنَ الْأَشْيَاءِ
لَكِنَّهُ الْمَعْصُومُ فِي أَفْعَالِهِ فِي كُلِّ مَا يَجْرِي مِنَ الْأَهْوَاءِ

یعنی صوفیاء کرام کے مطابق ”حکمة“ والاوہ ہوتا ہے جو حقائق الاشياء کو ان کے فطری مراتب میں رکھے اسماء اللہ کے مظاہر میں، اللہ کے حکم تکوینی کے ماتحت اس کے قدیم علم کے ساتھ واضح خزانہ عدل میں تصرف کرے جس کے نتیجہ میں تو دیکھے گا کہ وہ ہر چیز کو اس کا فطری حق دے گا چاہے حالت یسر میں ہو یا حالت عسر میں اور تقاضائے علم کے منافی پیش آنے والے ان عوارضات سے اپنا دامن ہمیشہ بچائے رکھتا ہے جن کی نفس امارہ کو خواہش ہوتی ہے لیکن وہ نفس امارہ کے علی الرغم اپنے ہر کام میں بے اعتدالی سے محفوظ ہوتا ہے۔ (۱)

اہل حق کی طرف سے یہ تمام تشریحات انسانی حکمت سے متعلق ہیں اور فصوص الحکم شریف

(۱) فتوحات مکیہ، ج: 2، ص: 269۔

کی پیش نظر عبارت ”مَنْزِلِ الْحِكْمِ“ میں بھی یہی مراد ہے ورنہ الہی حکمت کی حقیقت اُس کی دوسری صفات کی طرح انسانی فہم و ادراک سے ماوراء ہے، اُس تک پہنچنے کی مجال عقل کو ہے نہ جو اس کو بلکہ قرآن و سنت کے نصوص کے ساتھ اُس کے آثار و علامات اور مظاہر سے اُس کے وجود پر استدلال کرنے کے سوا اور چارہ کار ہی نہیں ہے حالاں کہ لفظی اشتراک کی حد تک اللہ تعالیٰ کی بھی صفت ہے انسان کی بھی، اللہ تعالیٰ کے اسماءِ حسنیٰ میں بھی شامل ہے اور رسول اللہ ﷺ کے مبارک ناموں میں بھی جس کی حیثیت اسی اشتراک سے متجاوز نہیں ہے۔ ایسے میں مصنف کی پیش نظر عبارت میں اسے الہی حکمت پر محمول کرنے کا تصور ہی خلاف حقیقت قرار پاتا ہے کیوں کہ الہی حکمت مقدور تحت قدرت اللہ ہی نہیں ہے تو پھر اللہ تعالیٰ کے فعلِ تنزیل یا وصفِ مُنَزَّل کے ساتھ متعلق ہونے کا کیا تصور باقی رہتا ہے کیوں کہ اللہ تعالیٰ کے کسی فعل کے ساتھ متعلق ہونا ممکن کا خاصہ ہے واجب و قدیم میں اس کا تصور نہیں ہے۔

خلاصہ التحقیق:- مصنف کے کلام میں یہاں پر اس حکمت سے مراد انسانی حکمت ہے الہی نہیں، عمومی نہیں بلکہ خصوصی ہے، محض ادراک الحقائق نہیں بلکہ علم و عمل کا مجموعہ ہے جو مظہر ہے اللہ تعالیٰ کے فرمان ”يُؤْتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا“ کا اور نوع انسانی کا وہ طرہ امتیاز ہے جو اللہ تعالیٰ کے اسم ”حکیم“ کے مظاہر کے سوا کسی اور کو نصیب نہیں ہوتا۔

اس کے بعد خطبہ کے پہلے حصہ کا دوسرا لفظ ”قُلُوب“ بھی قابل تحقیق ہے جو اس طرح ہے کہ یہ قلب کی جمع ہے اور قلب کے دو مفہوم ہیں ایک لغوی دوسرا شرعی۔

لغوی مفہوم:- عربی لغت میں کسی بھی جاندار کے جسدی حصے و اعضا کے مختلف ناموں کی طرح گوشت کے اُس خاص حصے کا نام ہے جو دوسرے تمام اعضا کے ساتھ پورے بدن کی حیات و بقا کا ضامن ہے۔

شرعی مفہوم:- یہ قلب کے لغوی مظہر کے ساتھ بلا واسطہ متعلق ہونے والی انسانی روح کی اُس خاص حیثیت کا نام ہے جس میں وہ خالق و مخلوق دونوں کی طرف متوجہ و منقلب ہوتی ہے۔ قرآن و سنت میں لفظ ”قلب“ کبھی لغوی مفہوم میں اور کبھی اس شرعی مفہوم میں استعمال ہوا ہے جو قرآن و حدیث پڑھنے اور پڑھانے والوں سے پوشیدہ نہیں ہے جبکہ صوفیا کرام اور عرفا اسلام کی زبان میں ہمیشہ شرعی مفہوم میں استعمال ہوتا ہے۔ انسانی رُوح کی صرف یہی ایک حیثیت نہیں ہے جس میں اُسے قلب کہا جاتا ہے بلکہ اس کے علاوہ بھی متعدد حیثیات ہیں اور ہر حیثیت کے اعتبار سے نام بھی مختلف ہیں۔

انسانی روح کی مختلف حیثیات اور نام:-

① وہ قدرت الہی کا ایسا پوشیدہ راز ہے کہ اُس کے آثار و جھلکیوں کے ادراک سے آگے بڑھنا عرفاء و کاملین کے لیے بھی ممکن نہیں ہے اور جس حد تک ادراک ہو سکتا ہے اُس کی روشنی بھی ان ہی حضرات تک محدود ہوتی ہے جس کو الفاظ و کلام کے لباس میں دوسروں کو دینے کی گنجائش نہیں ہوتی گویا اہل عرفان و کاملین کے لیے اس کا ادراک وجدانیات کے زیادہ مشابہ ہے کہ صاحب وجدان خود اُسے سمجھتا ہے جبکہ دوسروں کو سمجھانے کے لیے الفاظ نہیں ہیں۔ اس اعتبار سے اسے ”سِر“ کے نام سے یاد کیا گیا ہے۔

② قلب کے لغوی مظہر کے ساتھ بلا واسطہ مربوط ہونے کے بعد قالب انسانی پر حاکم و متصرف ہے اور قالب انسانی جملہ خلائق کا یعنی عالم کبیر کا خلاصہ اور عالم صغیر کہلاتا ہے۔ نیز جملہ خلائق یعنی عالم کبیر آئینہ الہی ہے جس میں احدیۃ الذات وحدہ لا شریک اپنی بے مثل ذات کا نظارہ کرنے کے ساتھ خلائق کو بھی اسماء اللہ کے مظاہر نظر آتے ہیں اور آفاقی سے ”انفسی“ تک جلوہ ہائے قدرت کی پہچان و تمیز ہوتی ہے اور آئینہ عالم کو یہ مقام اور مرآت و آئینہ ہونے کا یہ شرف رُوح انسانی کی وجہ سے ہے کیوں کہ وہ اپنی پوشیدہ حاکمیت و تصرف کی

بنا پر آئینہ عالم کے لیے روشنی و جلا ہے جس کے بغیر عالم کبیر آئینہ الہی کہلانے کے قابل رہتا ہے نہ آئینہ قدرت کہلانے کا اور اس کا عالم کبیر کے لیے جلا ہونے کی حقیقت تک اہل عرفان و کاملین کی بھی رسائی نہیں ہے اس اعتبار سے اسے کبھی خفی اور کبھی اخفا کے ناموں سے یاد کیا گیا ہے۔ اللہ تعالیٰ نے فرمایا:

”يَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا“ (۱)

نیز فرمایا: ”يَعْلَمُ السِّرَّ وَالْخَفَى“ (۲)

۳ وہ بدن انسانی کے مرئی ہے اس اعتبار سے اسے رُوح کے نام سے یاد کیا جاتا ہے کیوں کہ تربیت رُوح کی خصوصیات میں سے ہے جبکہ اس اعتبار کے بغیر نفس رُوح من حیث الروح کو ”رُوح مجرد“ کہا جاتا ہے۔

۴ اُس کا وجود تعین جس میں بھی ہوتا ہے اور جب بھی ہوتا ہے نفسِ رحمانی کا مرہون منت ہوتا ہے جیسا انسانوں کی زبان سے نکل کر وجود میں آنے والے کلمات اُن کے تنفس کے مرہون منت ہوتے ہیں اس اعتبار سے اسے کلمہ کے نام سے یاد کیا جاتا ہے۔ اللہ تعالیٰ نے فرمایا ”وَكَلِمَتُهُ أَلْفٌ إِلَى مَرِيَمَ وَرُوحٌ مِنْهُ“ (۳) جس میں بالترتیب نفسِ رحمانی کی حیثیت کے ساتھ تربیت کے اعتبار کو ظاہر کیا گیا ہے۔

۵ اللہ تعالیٰ کی صفت تکوین کے نتیجہ میں جو تغیرات و تبدیلیاں رونما ہوتی ہیں اُن سے مُنْفَعِل و متاثر ہوتی ہے اس اعتبار سے اُسے ”فُوَاد“ کے نام سے یاد کیا جاتا ہے۔ اللہ تعالیٰ نے فرمایا:

(۱) بنی اسرائیل: 85۔

(۲) طہ: 7۔

(۳) النساء: 171۔

”مَا كَذَبَ الْفُؤَادُ مَا رَأَى“ (۱)

مفسرین کرام کا یہاں پر لفظ ”فؤاد“ کا ترجمہ دل میں کرنا حقیقت پر نہیں بلکہ مجاز پر محمول ہے کہ عام انسانوں کو سمجھانے کے لیے اسے ذکر المحل و ارادة الحال یا ذکر النظر و ارادة المظر و ف کے انداز پر لیا جاتا ہے جس میں ”فؤاد“ بمعنی قلب صنوبری ہے یعنی مخصوص پارہ گوشت جو انسانی رُوح کے لیے محل ہے کہ اولاً وبالذات اسی کے ساتھ متعلق ہوتی ہے جس کے بعد جملہ اعضاء بدن پر حاکم و متصرف ہوتی ہے۔ یہاں پر جملہ معترضہ کے انداز میں قلب صنوبری کی وضاحت ضروری سمجھتا ہوں۔ اس لیے کہ عرفاء و کاملین کے کلام کے ساتھ قلب سے بحث کرنے والی کتابوں میں بھی عام طور پر اس کا ذکر آتا ہے جس کی وجہ تشبیہ عام قارئین کے لیے قابل فہم نہیں ہے کہ صنوبری یعنی منسوب بسوئے صنوبر کیوں ہے؟

جس کا فلسفہ اس طرح ہے کہ سب سے پہلے جس شخص نے بھی یہ استعمال کیا ہے اُس کے بارے میں یقین سے کہا جاسکتا ہے کہ اُس نے صنوبر کے درخت اور اُس کے پتوں کو دیکھ کر ہی ایسا کہا ہوگا۔ جس کا تعلق تجربہ اور مشاہدہ سے ہے کہ درختِ صنوبر کے پتے، اُن کی ساخت اور ہیئت کذا ایہ قلبِ انسانی کی ہیئت کذا ایہ کے زیادہ مشابہہ ہے اس کا تجربہ ہر اُس شخص کو ہو سکتا ہے جو درختِ صنوبر کے سامنے کھڑے ہو کر اُس کے کسی پتے کا جائزہ لے۔ اور صنوبر سے مراد اُس کی وہ خاص قسم نہیں ہے جس کو ”سرو“ کہا جاتا ہے اور زیبائش کے لیے محلات کے چمنوں میں لگایا جاتا ہے بلکہ اس سے مراد اصل صنوبر ہے جو مخصوص برفانی علاقوں کے پہاڑوں میں ہوتا ہے، مجھے اچھی طرح یاد ہے کہ آج سے نصف صدی قبل ہمارے علاقہ میں اسے مکانات کی تعمیر میں بھی استعمال کیا جاتا تھا اور جلانے میں بھی۔

۱ بدنِ انسانی میں اس کی موجودگی کی پہچان صدورِ افعال سے ہوتی ہے کیوں کہ اس کی عدم موجودگی میں انسانوں سے کوئی حرکت، کوئی عمل اور کوئی کردار صادر نہیں ہو سکتا نہ اختیاری

(۱) النجم: 11-

نہ غیر اختیاری یہاں تک کہ تنفس کا صدور بھی ممکن نہیں ہے اس اعتبار سے اسے ”صدر“ کے نام سے یاد کیا جاتا ہے۔

④ اللہ تعالیٰ کی بالادستی و تدبیر اور قہاریت سے خائف بھی ہوتی ہے بلکہ کوئی لمحہ ایسا نہیں ہے جس میں یہ فرمان خداوندی ”وَهُوَ الْقَاهِرُ فَوْقَ عِبَادِهِ“ سے خائف نہ رہتی ہو اس اعتبار سے شریعت مقدسہ کی زبان میں اسے ”رُوع“ بھی کہا گیا ہے۔ اللہ کے رسول سید عالم ﷺ نے فرمایا:

”إِنَّ رُوحَ الْقُدُسِ نَفَسٌ فِي رُوعِي أَنْ نَفْسًا لَنْ تَمُوتَ حَتَّى تَسْتَكْمِلَ رِزْقَهَا“ (۱)

اور ظاہر ہے کہ قرآن و سنت کی زبان میں جس چیز کو جس نام سے بھی یاد کیا گیا ہے، صوفیاء کرام بھی اسی نام سے اُسے پکارتے ہیں اس لیے صوفیاء کاملین کی کتابوں میں بھی انسانی رُوح کی اس حیثیت کو اسی نام سے یاد کیا گیا ہے۔

⑤ ہر انسان کی رُوح اُسی کے ساتھ خاص اور اُسی کی قید میں مقید ہوتی ہے اور اُسی کی طرف منسوب ہوتے ہوئے خالق کی طرف بھی متوجہ ہوتی ہے مخلوق کی طرف بھی یعنی بدن انسانی کی قید میں مقید ہوئے بغیر اُس کا وجود ممکن ہے نہ پہچان اس اعتبار سے اسے ”عقل“ کے نام سے یاد کیا جاتا ہے۔

⑥ ہر بدن انسانی کی رُوح اُس کے ساتھ متعلق ہونے کے ساتھ اُس کے لیے مدبر بھی ہوتی ہے اس اعتبار سے اسے ”نفس“ کے نام سے پکارا جاتا ہے، پھر نفس کے بھی مختلف اعتبارات ہیں نباتیت کی طرف رجحان کی حیثیت سے نفس نباتیہ اور حیوانیت کی طرف رجحان کی حیثیت سے نفس حیوانیہ کہلاتی ہے اور کثافت و حیوانیت کو لطافت و نورانیت پر ترجیح دینے کی حیثیت سے نفس لغتارہ کہلاتی ہے جبکہ اس کے برعکس ہونے کی حیثیت سے نفس مطمئنہ کہلاتی ہے اور کثافت و حیوانیت کو لطافت و نورانیت پر ترجیح دینے کے بعد اُس کے منحوس نتائج کی طرف

(۱) جامع الصغیر، حدیث نمبر: 2273۔

متوجہ ہو کر پشیمان ہونے کی حیثیت سے ”نفسِ لوامہ“ کہلاتی ہے۔

❶ گویائی کی حیثیت سے لیا جائے تو ”نفسِ ناطقہ“ کہلاتی ہے۔

❷ انسانی روح کو مذکورہ جملہ اعتبارات کی طرف متوجہ ہونے کے ساتھ احدیۃ الذات،

احدیۃ الاسماء اور احدیۃ الربوبیت کے ایک ایک رتبے کی طرف متوجہ ہونے کی صلاحیت بھی

حاصل ہے اور ذاتِ الہی کے جملہ سُنُون و کمالات کی طرف مائل ہونے کے ساتھ عالمِ صغیر

و کبیر کے ہر گوشہ ظاہر اور ہر زاویہ باطن کو اپنی طرف مائل کرنے کی صلاحیت و استعداد ہر وقت

موجود رہتی ہے اس اعتبار سے اسے ”قلب“ کے نام سے یاد کیا جاتا ہے جو اللہ تعالیٰ کی رحمت

کی طرح جملہ کائنات کو محیط ہے بلکہ مصنف نے کلمہ شعیبہ کے فص میں فرمایا ہے:

”قَلْبَ الْعَارِفِ بِاللَّهِ هُوَ مِنْ رَحْمَةِ اللَّهِ وَهُوَ أَوْسَعُ مِنْهَا فَإِنَّهُ وَسِعَ الْحَقُّ جَلًّا

جَلَالَهُ وَرَحْمَتُهُ لَا تَسَعُهُ“

اس کا مفہوم یہ ہے کہ ذاتِ احدیت سے متعلق عرفان نصیب انسان کا قلب اللہ کی رحمت کے

مظاہر میں سے ہوتے ہوئے بھی اُس سے زیادہ وسیع ہے کیوں کہ اس کی وسعت اللہ تعالیٰ کی

ذاتِ احدیت کو بھی شامل ہے جبکہ رحمت ایسی نہیں ہے۔

حدیث قدسی میں آیا ہے، اللہ تعالیٰ نے فرمایا:

”مَا وَسِعَنِي أَرْضِي وَلَا سَمَائِي وَوَسِعَنِي قَلْبُ عَبْدِي الْمُؤْمِنِ التَّقِي النَّقِي“ (۱)

اس کا مفہوم مولانا روم کے الفاظ میں اس طرح ہے:

گفت پیغمبر کہ حق فرمودہ است من نگنجر هیچ در بالا و پست

در زمین و آسمان و عرش نیز من نگنجر این یقین دان ای عزیز

در دل مومن بگنجر ای عجب گر مرا جوئی در آن دلها طلب (۲)

(۱) احياء العلوم، ج: 3، ص: 12۔

(۲) مثنوی مولانا روم، ج: 1، ص: 164۔

حضرت ابو یزید البسطامی نے انسانی روح کی اسی حیثیت قلبیہ کی وسعت سے متعلق فرمایا:

”لَوَانَّ الْعَرْشَ وَمَا حَوْهُ مِائَةَ أَلْفِ أَلْفِ مَرَّةٍ فِي زَاوِيَةٍ مِنْ زَوَايَا قَلْبِ الْعَارِفِ مَا أَحْسَبُهُ“ (۱)

یعنی عرش کروڑ بار اپنے جملہ مشمولات کو لے کر قلب عارف کے ایک گوشہ میں موجود ہو جائے پھر بھی وہ اسے محسوس نہیں کرے گا۔

ظاہر بین اور اللہ تعالیٰ کے اسم ”الظاہر“ کے مظاہر پر اکتفا کرنے والے حضرات کے لیے یہ قابل فہم نہیں ہے جبکہ مظاہر ظاہر کے ساتھ مظاہر اسم ”الْبَاطِنُ“ پر نظر رکھنے والے اہل تحقیق کے لیے یہ کوئی مسئلہ ہی نہیں ہے کیوں کہ عرش اپنے جملہ مشمولات کروڑ ہا بار ساتھ لے کر عارف باللہ کے قلب میں آجائے پھر بھی اس کے لیے قابل التفات نہیں ہے کیوں کہ اس کا قلب یعنی اس کی روح کی قلبی حیثیت احدیت الذات اور الوجود المطلق وحدہ لا شریک میں مستغرق ہو چکی ہوتی ہے جبکہ عرش کی یہ وسعت احدیت الاسماء کی مظہر اور متناہی ہے اور قلب عارف جس میں مستغرق ہو چکا ہے وہ فرمان الہی ”وَاللَّهُ مِنْ وَرَائِهِمْ مُحِيطٌ“ ہے۔ حضرت امام غزالی نے فرمایا ہے:

”وَاعْلَمْ أَنَّ السَّاعِيَ إِلَى اللَّهِ تَعَالَى لِيَنَالَ قُرْبَهُ هُوَ الْقَلْبُ دُونَ الْبَدَنِ وَلَسْتُ أَعْنِي بِالْقَلْبِ اللَّحْمِ الْمَحْسُوسِ بَلْ هُوَ مِنْ أَسْرَارِ اللَّهِ عَزَّ وَجَلَّ لَا يُدْرِكُهُ الْحِسُّ وَلَطِيفَةٌ مِنْ لَطَائِفِهِ تَارَةٌ يُعْبَرُ عَنْهُ بِالرُّوحِ وَتَارَةٌ بِالنَّفْسِ الْمُطْمَئِنَّةِ وَالشَّرْعُ يُعْبَرُ عَنْهُ بِالْقَلْبِ لِأَنَّهُ الْمَطِيئَةُ الْأُولَى لِذَلِكَ السِّرِّ وَبِوَاسِطَتِهِ صَارَ جَمِيعُ الْبَدَنِ مَطِيئَةً وَآلَةٌ لِيَتَلَكَّ اللَّطِيفَةُ وَكَشَفَ الْغَطَاءَ عَنْ ذَلِكَ السِّرِّ مِنْ عِلْمِ الْمُكَاشَفَةِ وَهُوَ مَضْنُونٌ بَلْ لَا رُخْصَةَ فِي ذِكْرِهِ وَغَايَةُ الْمَادُونِ فِيهِ أَنْ يُقَالَ هُوَ جَوْهَرٌ نَفِيسٌ وَدُرٌّ عَزِيزٌ أَشْرَفٌ مِنْ هَذِهِ الْأَجْرَامِ الْمَرْتَبِيَّةِ وَإِنَّمَا هُوَ أَمْرٌ إِلَهِيٌّ كَمَا قَالَ اللَّهُ تَعَالَى ﴿وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي﴾ وَكُلُّ

(۱) فصوص الحکم شریف، فص حکمة قلبیة فی کلمة شعبیته۔

یعنی سمجھنا چاہئے کہ اللہ تعالیٰ کا قرب حاصل کرنے کے لیے اُس کی طرف سعی کرنے والا انسانی بدن نہیں بلکہ قلب ہے اور قلب سے مراد گوشت کا محسوس حصہ نہیں ہے بلکہ اس سے مراد انسانی روح کی ایک خاص حیثیت ہے جو اللہ ﷻ کے رازوں میں سے ایک راز اور اُس کے لطائفِ قدرت میں سے ایک لطیفہ ہے جس کی تعبیر کبھی روح سے اور کبھی نفس مطمئنہ سے کی جاتی ہے اور شریعت اُس کی تعبیر قلب سے کرتی ہے کیوں کہ قلب صنوبری ہی اس کی اولین سواری ہے اور اس کے واسطے سے پورا بدن انسانی اس کے لیے سواری اور اس لطیفہ کو سمجھنے کے لیے وسیلہ بن جاتا ہے اور اس راز سے پردہ اٹھانا علم مکاشفہ کے قبیل سے ہے اور قلب کی یہ حقیقت انسانوں کی رسائی فہم سے ممنوع ہے بلکہ اسے موضوع بحث بنانے کی اجازت ہی نہیں ہے اس سلسلہ میں زیادہ سے زیادہ جس کلام کی اجازت ہو سکتی ہے وہ یہ ہے کہ یہ ایک نفس جو ہر ہے اور عزیز الوجود ہے جو دنیا بھر کے اجسام مرئیہ سے اشرف ہے اور اس کی حقیقت امر الہی کے سوا اور کچھ نہیں ہے جیسا اللہ تعالیٰ نے فرمایا کہ ”تم سے روح کی حقیقت کا پوچھتے ہیں کہہ دے کہ روح امر ربی کی ایک جھلک ہے“، اور جملہ خلائق اللہ تعالیٰ کی طرف ہی منسوب ہیں چاہے امر کے قبیل سے ہو یا خلق کے قبیل سے لیکن روح کے حوالہ سے امر ربی کے اس محل کی نسبت بدن انسانی کے دوسرے تمام اعضاء کی نسبت سے زیادہ اشرف ہے کیوں کہ درحقیقت امر و خلق دونوں اللہ ہی کے لیے ہیں جبکہ امر خلق سے اعلیٰ و افضل ہے۔

خود حضرت مصنف یعنی شیخ اکبر محی الدین ابن عربی قلب موہن کو بیت المعمور اور بیت الحرام شریف سے بھی زیادہ وسیع المرتبت قرار دیتے ہوئے اللہ تعالیٰ سے مناجات کر رہے ہیں:

الْقَلْبُ بَيْتِكَ لَا بَيْتِي فَاغْمُرْهُ فَلَسْتُ أَذْكَرُ أَشْيَاءَ أَنْتَ تَذْكَرُهَا

(۱) احیاء علوم الدین، ج: 1، ص: 54، مطبوعہ بیروت۔

ذِكْرِي لِنَفْسِي حِجَابٌ إِنَّ ذِكْرَكَ لِي
 إِذَا ذَكَرْتُكَ كَانَ الذِّكْرُ مِنْكَ لَنَا
 هُوَ السُّرُورُ الَّذِي بِالْحُسْنِ تُعْمَرُهُ
 إِذَا ذَكَرْتُكَ كَانَ الذِّكْرُ مِنْكَ لَنَا
 فَلَسْتُ تَذْكُرُ أَمْرًا نَحْنُ نَذْكُرُهُ
 مِنْ أَجْلِ قَلْبٍ لَهُ مَا زِلْتَ تُعْمَرُهُ
 وَلَيْسَ يَسْكُنُهُ فَلَسْتُ تُعْمَرُهُ
 إِلَّا الَّذِي هُوَ فِي قَلْبِي يُصَوِّرُهُ

یعنی میرا دل تیرا گھر ہے میرا نہیں تو پھر تو ہی اسے آباد کر پس میں کسی ایسی بات کا تذکرہ نہیں کر رہا جس کا تذکرہ تو کرتا ہے۔ میرا ذکر کرنا میرے لیے حجاب ہے بے شک تیرا مجھے ذکر کرنا ہی وہ خوشی ہے جسے تو حُسن کے پردہ میں چھپاتا ہے۔ جب میں تجھے یاد کروں تو وہ تیری طرف سے ہم کو یاد کرنا ہے پھر تو کسی ایسی چیز کا تذکرہ نہیں کرتا جس کا تذکرہ ہم کرتے ہیں بے شک حضرت ابراہیم خلیل اللہ کا بیت اللہ شریف کی بیرونی طرف ٹھہرنا اُن کے اُس قلب کی وجہ سے تھا جس کی تعمیر تو ہی کرتا رہا ہے۔ اگر وہ بیت اللہ شریف کے اندرون قیام کرتے پھر تو بھی ایسا کرتا انہوں نے اندرون قیام نہیں کیا پھر تو بھی اُس کے اندر قیام نہیں کر رہا۔ پس حمد علی الاطلاق اللہ تعالیٰ کے ساتھ خاص ہے میرے اس کلام کے ساتھ تلفظ نہیں کرتا مگر وہی جو میرے قلب میں اس کی صورت بنا رہا ہے۔ (۱)

عرفاء اسلام کے متقدمین کی طرح متاخرین کے زمرہ میں حضرت شیخ احمد الفاروقی مجدد الف ثانی نے بھی قلب کی وہی تعبیر اور وہی مقصد بتایا ہے جو ان متقدمین سے ثابت ہے۔ انہوں نے لکھا ہے کہ شریعت مقدسہ کی زبان میں انسانی بدن میں موجود مخصوص پارہ گوشت کو بھی قلب کہا گیا ہے جیسا اللہ تعالیٰ کے رسول سید عالم ﷺ نے فرمایا ہے:

”إِنَّ فِي جَسَدِ ابْنِ آدَمَ لِمُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ

(۱) الفتوحات المکیة، ج: 4، ص: 6، باب: 45، مطبوعہ مصر۔

فَسَدَ الْجَسَدُ كُلُّهُ إِلَّا وَهِيَ الْقَلْبُ“ (۱)

یعنی انسان کے بدن میں ایک پارہ گوشت ہے جب وہ درست ہو تو پورا بدن درست ہوتا ہے اور جب وہ فاسد ہو جائے تو پورا بدن فاسد ہو جاتا ہے آگاہ ہو جاؤ کہ وہ دل ہے۔

ظاہر ہے کہ زبان نبوت سے یہاں پر استعمال ہونے والے اس مضغہ سے مراد اُس پارہ گوشت کے سوا کچھ اور چیز نہیں ہے جبکہ انسانی روح کو عالم امر اور عالم خلق کے مابین برزخ ہونے اور ہر طرف ملتفت و منقلب ہونے کی حیثیت سے قلب کہنا بھی قرآن و سنت کی زبان میں امر مسلم ہے۔ جیسا اللہ تعالیٰ نے فرمایا:

”فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ“ (۲)

یعنی بات یہ ہے کہ ان کی آنکھیں اندھی نہیں ہیں بلکہ سینوں میں موجود دل اندھے ہیں۔

ظاہر ہے کہ یہاں پر قلوب سے مراد حقیقت جامعہ کے سوا کچھ اور نہیں ہے جس میں انسانی روح اُس مضغہ گوشت کے ساتھ اولاً وبالذات متعلق ہو کر اُس کی وساطت سے جملہ اعضاء انسانی کو حقیقت الحقائق سبحانہ و تعالیٰ کی طرف متوجہ کرتی ہے۔ کون نہیں جانتا کہ آیت کریمہ میں منکرین کی آنکھوں کے لیے بصیر ثابت کرنے کے ساتھ اُن کے قلوب سے بصیرت کی نفی بتائی گئی ہے جو گوشت کا پارہ مراد ہونے کی صورت میں ممکن نہیں ہے کیوں کہ وہ دوسرے اعضاء انسانی کی طرح بصیرت کی صلاحیت ہی نہیں رکھتا اور اُس کا محل و مصرف ہی نہیں ہے تو پھر اُس سے بصیرت کی نفی کرنے کا کوئی مقصد ہی نہیں رہتا، حقیقتاً نہ مجازاً نہ کنایۃً۔

ایسے میں یہاں پر لفظ ”قلوب“ سے مراد حقیقت جامعہ متعین ہونے میں کس کو شکل ہو سکتا ہے حضرت مجدد الف ثانی نے شریعت مقدسہ کی زبان میں لفظ ”قلب“ کا ان دونوں معانی میں استعمال ہونے کے بعد صوفیاء کرام کی زبان میں دوسرے معنی کے متعین ہونے کے ساتھ اس کی

(۱) مشکوٰۃ شریف، کتاب البیوع، باب طلب الحلال، ص: 241۔

(۲) الحج: 46۔

جامعیت کی تفصیل کرتے ہوئے لکھا ہے:

”اے ہر ادا دین مضغہ راہرچہ گوشت لا یعباء بہ خیال نہ کنی کہ ان جوہر نفیس است کہ خزائن و اسرار عالم خلق دروے مخزون گشتہ است و دفائن و خفایان عالم امر دروے مدفون شدہ باز یادتی معاملات خاصہ کہ بہشت و حدانی او مربوط است اول اجزائی عشرہ را بتصفیہ و تزکیہ و بجدبہ و سلوک و بفنا و بقامز کی و مطہر ساختہ اند و از دنس تعلقات ماسوائے آزاد گردانیدہ اند مثلاً قلب را از قلب گذرانیدہ ہتمکین رسانیدہ اند و نفس را از آمارگی باطمینان آوردہ اند و جزو ناری را از سرکشی و نافرمانی بازداشتہ اند و خاک را از پستی و پست فطرتی ارتقاع دادہ اند علیٰ ہذا القیاس جمیع اجزائی او را از افراط و تفریط بحد اعتدال و توسط آوردہ اند بعد ازان بہ محض فضل و کرم این اجزاء را ترکیب دادہ شخص متعین ساختہ اند و انسان کامل گردانیدہ قلب آن شخص را کہ خلاصہ اوست و مرکز وجود او بمضغہ تعبیر نمودہ اند“ (۱)

ایک اور مقام پر اسے عالم خلق اور عالم امر کے مابین برزخ قرار دیتے ہوئے لکھا ہے:

”قلب برزخ است در میان عالم خلق کہ عالم عناصر اربعہ است و در میان عالم ارواح و زندگی از ہر دو عالم دارد“ (۲)

(۱) مکتوبات امام ربانی مجدد الف ثانی، دفتر: ۲، حصہ: ۶، ص: ۵۹، مکتوب نمبر: ۲۱۔

(۲) مکتوب نمبر: ۲۶۴، دفتر: ۱، حصہ: ۴۔

اور مبداء و معاد میں انسانی روح کی قلبی حیثیت سے متعلق لطائفِ سنیہ کی تفصیل بتانے کے ساتھ متضاد حیثیات کو شامل ہونے سے متعلق لکھا ہے:

”هُوَ الضِّيقُ الْأَوْسَعُ الْبَسِيطُ الْأَبْسَطُ وَالْأَقْلُ الْأَكْثَرُ“ (۱)

دوسرے مقام پر لکھا ہے: ”قلب از عالمِ امر است اور ابعالمِ خلق تعلق و تعشق دادہ بعالمِ خلق فرود آوردہ اند و بمضغہ کہ در جانب چپ است تعلق خاص بخشندہ اند“ (۲)

حضرت شیخ اکبر نے حدیثِ قدسی ”لَا يَسْعُنِي أَرْضِي وَلَا سَمَائِي وَيَسْعُنِي قَلْبُ عَبْدِي الْمُؤْمِنِ“ کی روشنی میں اسے نہ صرف یہ کہ حقیقت جامعہ اور عالمِ خلق و عالمِ امر کے مابین برزخ اور دونوں کو جامع قرار دیا ہے بلکہ اللہ کا گھر بھی کہا ہے ان کے الفاظ اس طرح ہیں:

”فَالْحَقُّ بَيْتُ الْمَوْجُودَاتِ كُلِّهَا لِأَنَّهُ الْوُجُودُ وَقَلْبُ الْعَبْدِ بَيْتُ الْحَقِّ لِأَنَّهُ وَسِعَهُ وَلَكِنْ قَلْبُ الْمُؤْمِنِ لِأَنَّ“ (۳)

اس کا مفہوم یہ ہے کہ اللہ تعالیٰ جملہ موجودات کا گھر ہے کیوں کہ وہی وجودِ حقیقی اور الوجود المطلق ہے جس کی موجودگی کے بغیر کسی اور کے وجود کا تصور ممکن نہیں ہے اور بندے کا قلب حق تعالیٰ وحدہ لا شریک کا گھر ہے کیوں کہ یہ اس کے لیے گنجائش رکھتا ہے لیکن یہ سعادت صرف مومن کے قلب کو حاصل ہے غیر کو نہیں۔

مومن سے مراد فردِ کامل ہے جو منازلِ عشرہ سلوک میں سے ہر ایک میں استقامت دکھاتا ہے انجام کار ہر منزل میں پیش آنے والے احوال کو مقامات میں بدلنے کی توفیق پاتا ہے اور کامیابی کے ساتھ جملہ منازل کو طے کرتے ہوئے آخری منزل یعنی مقامِ رضا کا مسافر بن جاتا ہے

(۱) المبدأ والمعاد، ص: 13۔

(۲) المبدء والمعاد، ص: 38۔

(۳) الفتوحات المکیہ، ج: 4، ص: 7، مطبوعہ بیروت طبع قدیم۔

جو عبدیت محضہ کا رتبہ ہے جس میں اُس کی قوتِ فکری و عملی کا محور احدیت الذات کے سوا اور کچھ نہیں ہوتا یعنی احدیت الربوبیت نہ احدیت الاسماء والصفات چہ جائیکہ مظاہر کی طرف توجہ ہو۔

خلاصۃ التحقیق :- فصوص الحکم شریف کی اس عبارت میں قلب سے مراد قلبِ صنوبری

ہرگز نہیں ہے جو مخصوص پارہ گوشت سے عبارت ہے بلکہ اس سے مراد انسانی رُوح کی تقلمی حیثیت مراد ہے۔ جس کے مختلف نام اور مختلف حالات ہیں:

① جو قلبِ صنوبری کے ساتھ متعلق ہونے کے بعد اُسے عالمِ اصغر بنا دیتی ہے پھر اُس کی وساطت سے جملہ اعضاءِ انسانی پر حاکم و متصرف ہو کر اُن کے مجموعہ ”جسدِ انسانی“ کو عالمِ صغیر بنا دیتی ہے جو خلاصہ ہے عالمِ کبیر کا یعنی جملہ خلائق کا۔

② جو حقیقت جامعہ کہلاتی ہے کیوں کہ وہ صفت بحالہ اور صفت بحال متعلقہ دونوں کو جامع ہونے کی طرح عالمِ خلق کے چاروں عناصر یعنی پانی، ہوا، آگ، مٹی کو بھی شامل ہے اور عالمِ امر کے تمام لطائف یعنی سر، روح، قلب، نفس، خفی، اخفا سمیت ان کے جملہ ملحقات کو بھی شامل ہے۔

③ جو برزخ بین الظاہر والباطن ہے کیوں کہ دونوں کے آثار اس پر مرتب ہوتے ہیں۔

④ جو قلبِ صنوبری کے بغیر موجود ہو سکتی ہے نہ متشخص جبکہ قلبِ صنوبری کا فائدہ و اعتبار اس کے بغیر نہیں ہوتا۔

⑤ جو اپنی مجہولۃ الکلیف وسعت کے اعتبار سے عرش الرحمن اور بیت الحق کہلاتی ہے۔ قلب

کے اس رتبے پر فائز کا ملین کا وجودِ مسعود جو ہر انسانیت اور فخرِ خلائق کہلاتا ہے ان کے ساتھ

و ابستگی سعادت اور ان کی صحبت سے محرومی حرمانِ نصیبی ہے۔ قلب کے اس رتبے کے مختلف

درجات ہیں جن میں سا لکین راہِ حق اولین منزل سلوک ”توبہ“ کے مقام سے لے کر آخری

منزل ”رضا“ تک ترقی و عروج کے مسافر ہوتے ہیں گویا پہلی منزل سے حاصل ہونے والا

رتبہ اس کا فرد ادنیٰ اور آخری منزل سے حاصل ہونے والا رتبہ ”عبدیت محضہ“ اس کا فرد اعلیٰ

ہے جن کے مابین باقی آٹھ (8) منازل سے متعلقہ آٹھ (8) وسائط ہیں اور سا لکین طریق

حقیقت کے چاروں سفران ہی منازل سے متعلق ہیں گویا ہر منزل کے مسافر کو کامیابی حاصل ہو جانے کے بعد اُس کے رُتبے اور اُس کی استعداد کے مطابق حکمتیں اُس کے قلب پر نازل کی جاتی ہیں جس کو پیش نظر رکھتے ہوئے حضرت شیخ اکبر نے یہاں پر نہ صرف جمع بلکہ استغراق کے انداز سے ”مَنْزِلِ الْحَكْمِ عَلَى قُلُوبِ الْكَلِمِ“ فرمایا ہے۔ (فَجَزَاهُ اللَّهُ أَحْسَنَ الْجَزَاءِ مَا أَكْمَلَهُ مَعْرِفَةً، مَا أَحْسَنَهُ إِشَارَةً، مَا أَدَقَّهُ نَظْرًا)

خطبہ کے اس حصہ میں تیسرا قابلِ توضیح لفظ ”أَحْدِيثٌ“ ہے حضرت شیخ اکبر کی دوسری تصنیفات اور بالخصوص الفتوحات المکیہ شریف کے مطابق اللہ تعالیٰ کی طرف منسوب ہونے والی ”أَحْدِيثٌ“ کی تین قسمیں ہیں۔

احدیت الذات :- جس کو الوجود المطلق اور حقیقۃ الحقائق بھی کہا جاتا ہے جو محض ذات کا مرتبہ ہے جس میں اسماء کا اعتبار ہے نہ اوصاف کا۔

احدیت الاسماء :- جس میں اسماء الہی کا من حیث الانتزاع اعتبار ہوتا ہے کہ بے شمار و بے نہایت ہونے کے باوجود ایک ذات سے مُنتزَع ہو رہے ہیں، ایک ہی ذات پر محمول ہو رہے ہیں اور ایک ایسے وجودِ مطلق کی پہچان و تعیین کے لیے ذرائع و علامات بن رہے ہیں کہ ان کے بغیر اُس کی پہچان ممکن نہیں ہے بجائے خود کثیر و متعدد اور مختلف الآثار و المظاہر ہونے کے باوجود احدیت الذات وحدہ لا شریک کے سوا کسی اور پر دلالت نہیں کر رہے ہیں۔

احدیت الربوبیت :- جس میں اُس کی پہچان وصف ربوبیت سے ہوتی ہے کہ جملہ خلائق کی پرورش کرنے میں وہ تنہا و یکتا ہے جس میں اُس کے ساتھ کوئی شریک نہیں ہے۔ یہ اس لیے کہ ہر مخلوق اللہ کی مربوب ہے اور ربوبیت کی حیثیت سے سب کی دلالت ایک ہی رب پر ہے جو احدیت الذات وحدہ لا شریک ہے۔

یہاں پر کتاب میں یہی احدیت الربوبیت مراد ہے کہ حَکَمَ یعنی اللہ تعالیٰ کی دی ہوئی

حکمتوں کو روحانی غذا بنا کر پرورش پانے والوں کی کثرت کے باوجود انہیں ملنے والی اس پرورش کا طریق و راستہ صرف ایک ہے جو رب العلمین کی طرف سے ہے۔ یہی حال وصف ”عَلِيمٌ“ کا بھی ہے ”حِکْمَةٌ“ کہلانے والے خاص علم یعنی حقائق الاشیاء کے واقعی حالات سے متعلق علم بمع عمل کے مجموعہ کے مقابلہ میں محض علم کی دولت سے جن کو نوازاجاتا ہے اُس کا طریق و راستہ بھی صرف ایک ہے جو صفت علم ہے اسی طرح وصف سمیع سے جن بے شمار خلائق کو نوازاجاتا ہے اُس کا طریق و راستہ بھی ایک ہے جو صفت سمیع ہے اور وصف بصارت سے جن خلائق کو نوازاجارہا ہے اس کا طریق و راستہ بھی ایک ہے جو تبصیر کی صفت فعلی ہے۔ علی ہذا القیاس جس نوعیت کا بھی کوئی کمال بندوں میں پایا جاتا ہے وہ اللہ تعالیٰ کی اسی قسم کی صفت کا عکس ہے جیسا عالم محسوسات میں آنکھ جو کام کر سکتی ہے کان اور ناک وغیرہ نہیں کر سکتے، زبان جو کر سکتی ہے اُسے ناک و کان نہیں کر سکتے، ہاتھ جو کرتے ہیں وہ پاؤں نہیں کر سکتے، اور عقل جن معقولات کا ادراک کر سکتی ہے اُن کا ادراک ظاہری حواس کر سکتے ہیں نہ باطنی۔

الغرض دنیا میں اجسام و اعیان سے لے کر اعراض و افعال تک جو کچھ بھی پایا جاتا ہے یہ سب کے سب اسماء اللہ کے کرشمے اور صفات اللہ کے مظاہر ہیں اور مختلف اسماء و صفات کے مظاہر ہونے کے اعتبار سے افاضہ کے طریق و راستے ایک دوسرے سے مختلف ہیں جبکہ ہر اسم و صفت کے ماتحت آنے والے ان بے شمار مظاہر کے انتزاع و اتصاف اور وجود میں آنے کا طریق و راستہ صرف ایک ہے جو اُس خاص اسم کے بغیر کسی دوسرے اسم کے راستے سے ممکن نہیں ہے حقیقت کی اس روشنی میں احدیۃ الذات وحدہ لا شریک کے اسم ”الْحَکِیْمُ“ کے مظاہر یعنی کالمیلین کے قلوب پر نازل ہونے والے حکم و معارف کا باطنی راستہ صرف اور صرف اسم ”حکیم“ کا ہونا عین مقتضائے فطرت ہے اسی طرح کالمیلین کی روحانی تربیت و پرورش کے لیے جو کچھ بھی نازل کیے جاتے ہیں اُن کا واحد راستہ بھی رب العلمین کی وحدت کے سوا اور کچھ نہیں ہے اور یہ بھی حقیقت ہے کہ وحدۃ الاسماء کے مطابق ہر اسم کے مظاہر کو دوسرے اسماء کے تقاضوں سے جدا رکھ کر پرورش کرنے کا

طریقہ عین عدل و انصاف اور صراط مستقیم ہے جس پر نظر رکھتے ہوئے حضرت شیخ نے اپنے کلام ”بِأَحَدِيَّةِ الطَّرِيقِ الْأَمَمِ“ کو استوار کیا ہے۔ (فَاجِرُهُ عَلَى اللَّهِ)
خطبہ کے اس حصے میں چوتھا قابل توضیح لفظ ”قُمِدَ الْهَمَمِ“ ہے جس سے مراد ذات نبوی سید عالم ﷺ ہونا کلام مصنف کے سیاق و سباق سے آپ ہی ظاہر ہے۔

باقی رہا یہ تصور کہ ذات نبوی ﷺ کا ملیں کی ہمتوں کو کس طرح بڑھاتے اور ان کی مدد کس طرح کرتے ہیں، وہ اس طرح ہے کہ کا ملیں کے کشف اور عرفاء اسلام کی تصریحات خاص کر مصنف یعنی حضرت شیخ اکبر نور اللہ مرقدہ الشریف کے مطابق نبی اکرم سید عالم ﷺ کی ذات اقدس یعنی حقیقت محمدیہ ﷺ احدیت الذات جليلة وعم نوالہ کے تعین اول کی جلوہ ہے جو احدیت الاسماء کے مرتبہ کو شامل ہونے کی بناء پر تعین اول کہلاتی ہے اور جملہ اسماء الہی کے ساتھ ان کے تمام مظاہر میں بھی معنوی طور پر نافذ و ساری ہے۔ مصنف نے خود لکھا ہے:

”بَدَأُ الْخَلْقِ الْهَبَاءُ وَأَوَّلُ مَوْجُودٍ فِيهِ الْحَقِيقَةُ الْمُحَمَّدِيَّةُ الرَّحْمَانِيَّةُ“ (۱)

یعنی خلاق کی ابتداء ہباء سے ہے ”جو احدیت الذات کے تعین اول سے عبارت ہے“ اور اس میں سب سے قبل حقیقت محمدی وجود میں آئی ہے جو تجلی رحمانی کا کرشمہ ہے۔

دوسرے مقام پر فرمایا: ”وَأَمَّا الْقُطْبُ الْوَاحِدُ فَهُوَ رُوحُ مُحَمَّدٍ ﷺ وَهُوَ الْمُمِدُّ لِجَمِيعِ الْأَنْبِيَاءِ وَالرُّسُلِ سَلَامُ اللَّهِ عَلَيْهِمْ أَجْمَعِينَ“ (۲)

یعنی اسماء الہی کے جملہ مظاہر کے لیے واحد قطب ”مدار“ صرف حقیقت محمدی ﷺ ہے جو تمام انبیاء و مرسلین علیہم السلام کی ہمتوں کو بڑھانے اور انہیں مدد دینے والی ہے۔

اس کے چند سطر بعد فرمایا ہے: ”وَلِهَذَا الرُّوحِ الْمُحَمَّدِيِّ مَظَاهِرُ فِي الْعَالَمِ“ (۳)
یعنی حقیقت محمدی ﷺ کے لیے جملہ خلاق میں مظاہر ہیں۔

(۱) الفتوحات المکیہ، ج: 1، ص: 118، مطبوعہ بیروت۔

(۲) الفتوحات المکیہ، ج: 1، ص: 151، مطبوعہ بیروت۔

(۳) الفتوحات المکیہ، ج: 1، ص: 152، مطبوعہ بیروت۔

حضرت مجدد الف ثانی نے بھی ذاتِ الہی کے مرتبہ لائقین کے بعد تعینِ اول اور تعینِ ثانی کے مابین اجمال و تفصیل کا فرق بتاتے ہوئے لکھا ہے:

”وغایۃ ما فی الباب ان اسماء وصفات وشؤون واعتبارات در حضرت علم تمایز و تباہین پیدا کردہ انداجمالاً و تفصیلاً اگر تمیز اجمالی است معتبر بتعین اول است و اگر تفصیلی است مسمی بتعین ثانی تعین اول را وحدت می نامند و آن را حقیقت محمدی ﷺ میدانند و تعین ثانی را احدیت می گویند و حقائق سائر ممکنات می انگاراند“ (۱)

اس کا مفہوم یہ ہے کہ اسماء و صفات کے اعتبار سے ذاتِ الہی کے تعینِ اول اور تعینِ ثانی کے جدا جدا مظاہر اور ان کے الگ الگ عالم کی جو پہچان ممکن ہو سکتی ہے وہ یہ ہے کہ اللہ تعالیٰ کے اسماء و صفات اور اُس وحدہ لا شریک کے مختلف شؤون و اعتبارات اُس کے علم اَزلی میں ایک دوسرے سے امتیاز و تباہین رکھتے ہیں اور اس علمی امتیاز و تباہین کی دو قسمیں ہیں:

پہلی قسم:- اجمال کے درجہ میں ہے جو تعینِ اول سے عبارت ہے جسے وحدت بھی کہتے ہیں اور اس کا مظہر حقیقتِ محمدی ﷺ ہے

دوسری قسم:- تفصیل کے درجہ میں ہے جس کو تعینِ ثانی کہتے ہیں اور واحدیت سے موسوم کرتے ہیں جس کا مظہر تمام ممکنات ہیں جو ذاتِ احدیت وحدہ لا شریک کے جملہ اسماء و صفات کے تفصیلی مظاہر ہیں۔

اسی طرح حضرت شیخ اکبر محی الدین ابن عربی نے اہل بیت نبوت کے مناقب سے قبل نبی اکرم سید عالم ﷺ کی حقیقت یعنی حقیقتِ محمدی ﷺ کو بیان کرتے ہوئے لکھا ہے:

(۱) مکتوبات امام ربانی، حصہ ششم، دفتر: 2، مکتوب نمبر: 1، ص: 7۔

”رُوحُ الْأَرْوَاحِ وَنُورُ الْأَشْبَاحِ فَالِقُ أَصْبَاحِ الْغَيْبِ دَافِعُ ظُلْمَةِ الرَّيْبِ مَحْتَدُ
التَّسْعَةِ وَالتَّسْعِينَ“ (۱)

یعنی تمام روحوں کی روح ہے اور تمام انسانی بدنوں کا نور ہے، غیب کی روشنی کھولنے والے،
شک و شبہ کی ظلمت کو دور کرنے والے، اللہ تعالیٰ کے 99 ناموں کی اصل یعنی احدیت الذات
کے تعین اول کا مظہر ہونے کے ساتھ مرتبہ وحدت کا بھی مظہر ہے جس میں اسماء و صفات کا
ایک دوسرے سے تمایز و تباین اجمالی ہوتا ہے جس وجہ سے اس رتبے کی مظہر ہونے کی بنیاد پر
حقیقت محمدی ﷺ احدیت الذات کے تعین ثانی کی تفصیل کے لیے بنیاد اور اصل قرار پاتی
ہے جس میں جملہ اسماء الہی کے ان منابع یعنی 99 اسماء کے مابین اجمالی تمایز و تفریق ختم ہو کر
ہر ایک کی جدا جدا حیثیت واضح ہو جاتی ہے اور یہی اسماء اللہ اپنے مظاہر یعنی جملہ اجزاء عالم کی
صوّر علمیہ ہیں جن کو اعیان ثابتہ بھی کہا جاتا ہے اور یہ تمام ظاہر و مظاہر تعین ثانی کے لیے مظہر
قرار پاتے ہیں جس کو مرتبہ واحدیت بھی کہا جاتا ہے۔ ایسے میں جملہ خلائق کی حقائق میں
جاری و ساری حقیقت محمدی ﷺ کی باطنی مدد سے کون انکار کر سکتا ہے جبکہ حسب ضرورت اللہ
تعالیٰ کے ان ناموں سے مدد پانے کی آرزو سب کو ہوتی ہے جیسا ”بِسْمِ اللَّهِ الرَّحْمَنِ
الرَّحِيمِ“ پڑھنے والا ہر شخص اللہ تعالیٰ کے متعلقہ اسم سے مدد پانے کے درپے ہوتا ہے کیوں
کہ اس میں ”بِاللَّهِ الرَّحْمَنِ الرَّحِيمِ“ نہیں کہا جاتا ہے بلکہ ”بِسْمِ اللَّهِ الرَّحْمَنِ
الرَّحِيمِ“ کہہ کر اللہ تعالیٰ کے اسم سے مدد پانے کے سوا اور کچھ نہیں ہوتا جب اللہ تعالیٰ کا ہر ہر
اسم ”مِمَّا الْخَلَائِقِ“ ہے تو پھر جملہ اسماء اللہ کی اصل اور مظہر ذات الہی یعنی حقیقت محمدی کا
”مِمَّا الْهَمَمِ“ ہونا بھی عین مقتضائے فطرت قرار پاتا ہے۔

فصوص الحکم شریف کے شارحین کی طویل فہرست میں مصنف سے قریب العہد اور صرف
ایک واسطہ سے بالواسطہ شاگرد ”امام داؤد القیصری“ نے بھی دوسرے عرفاء و کالمین کی طرح

(۱) مناقب اہل بیت نبوت، مع شرح خلد خالی، ص: 48۔

حقیقتِ محمدی کا "مُمِدِّهِم" ہونے کی نوعیت کو بیان کرتے ہوئے لکھا ہے:

"لَمَّا تَقَرَّرَ أَنَّ لِكُلِّ اسْمٍ مِنَ الْأَسْمَاءِ الْإِلَهِيَّةِ صُورَةً فِي الْعَالَمِ مُسَمَّاةً بِالْمَاهِيَّةِ وَالْعَيْنِ الثَّابِتِ وَأَنَّ لِكُلِّ مِّنْهَا صُورَةً خَارِجِيَّةً مُسَمَّاةً بِالْمَظَاهِرِ وَالْمَوْجُودَاتِ الْعَيْنِيَّةِ وَأَنَّ تِلْكَ الْأَسْمَاءَ أَرْبَابُ تِلْكَ الْمَظَاهِرِ وَهِيَ مَرْبُوبَاتُهَا وَعَلِمَتْ أَنَّ الْحَقِيقَةَ الْمُحَمَّدِيَّةَ صُورَةَ الْإِسْمِ الْجَامِعِ الْإِلَهِيِّ وَهُوَ رَبُّهَا وَمِنْهُ الْفَيْضُ وَالْإِسْتِمْدَادُ عَلَى جَمِيعِ الْأَسْمَاءِ فَاعْلَمْ أَنَّ تِلْكَ الْحَقِيقَةَ هِيَ الَّتِي تَرُبُّ صُورَ الْعَالَمِ كُلَّهَا بِالرَّبِّ الظَّاهِرِ فِيهَا الَّذِي هُوَ رَبُّ الْأَرْبَابِ، لِأَنَّهَا هِيَ الظَّاهِرَةُ فِي تِلْكَ الْمَظَاهِرِ كَمَا مَرَّ، فَبُصُورَتِهَا الْخَارِجِيَّةَ الْمُنَاسِبَةَ لِصُورِ الْعَالَمِ الَّتِي هِيَ مَظْهَرُ الْإِسْمِ الظَّاهِرِ. تَرُبُّ صُورَ الْعَالَمِ وَبِبَاطِنِهَا تَرُبُّ بَاطِنَ الْعَالَمِ؛ لِأَنَّهُ صَاحِبُ الْإِسْمِ الْأَعْظَمِ، وَلَهُ الرُّبُوبِيَّةُ الْمُطْلَقَةُ، لِذَلِكَ قَالَ ﷺ:

"خُصِّصْتُ بِفَاتِحَةِ الْكِتَابِ وَخَوَاتِيمِ سُورَةِ الْبَقَرَةِ"

وَهِيَ مُصَدَّرَةٌ بِقَوْلِهِ تَعَالَى ﴿الْحَمْدُ لِلَّهِ رَبِّ الْعَالَمِينَ﴾ (۱) فَجَمَعَ عَوَالِمَ الْأَجْسَامِ وَالْأَرْوَاحِ كُلَّهَا

وَهَذِهِ الرُّبُوبِيَّةُ إِنَّمَا هِيَ مِنْ جِهَةِ حَقِيقَتِهَا، لِأَمِنْ جِهَةِ بَشَرِيَّتِهَا؛ فَإِنَّهَا مِنْ تِلْكَ الْجِهَةِ عَبْدٌ مَّرْبُوبٌ، مُحْتَاجٌ إِلَى رَبِّهَا، كَمَا نَبَّهَ سُبْحَانَهُ بِهَذِهِ الْجِهَةِ ﴿قُلْ إِنَّمَا أَنَا بَشَرٌ مِّثْلُكُمْ يُوحَى إِلَيَّ﴾ (۲)۔

وَبِقَوْلِهِ: ﴿وَإِنَّهُ لَمَّا قَامَ عَبْدَ اللَّهِ يَدْعُوهُ﴾ (۳) فَسَمَّاهُ "عَبْدَ اللَّهِ"، تَنْبِيْهَا عَلَى أَنَّهُ مَظْهَرٌ لِهَذَا الْإِسْمِ، دُونَ اسْمِ آخَرَ.

(۱) الفاتحة: 1۔

(۲) الكهف: 110۔

(۳) الجن: 19۔

نَبَّهَ بِالْجِهَةِ الْأُولَى بِقَوْلِهِ: ﴿وَمَا رَمَيْتَ أَذْرَمَيْتَ وَلَكِنَّ اللَّهَ رَمَى﴾ (١) فَاسْتَدْرَمَيْتَهُ إِلَى اللَّهِ.

وَلَا تُتَّصَرُّ هَذِهِ الرُّبُوبِيَّةُ إِلَّا بِإِغْطَاءِ كُلِّ ذِي حَقِّ حَقَّهُ، وَإِفَاضَةِ جَمِيعِ مَا يَحْتَاجُ إِلَيْهِ الْعَالَمُ، وَهَذَا الْمَعْنَى لَا يُمْكِنُ إِلَّا بِالْقُدْرَةِ التَّامَّةِ، وَالصِّفَاتِ الْإِلَهِيَّةِ جَمِيعًا، فَلَهُ كُلُّ الْأَسْمَاءِ، يَتَصَرَّفُ بِهَا فِي هَذَا الْعَالَمِ حَسَبَ اسْتِعْدَادَاتِهِمْ. وَلَمَّا كَانَتْ هَذِهِ الْحَقِيقَةُ مُشْتَمِلَةً عَلَى الْجِهَتَيْنِ: الْإِلَهِيَّةِ وَالْعُبُودِيَّةِ، لَا يَصِحُّ لَهَا ذَلِكَ إِصَالَةً بَلْ تَبَعِيَّةً، وَهِيَ الْخِلَافَةُ، فَلَهَا الْإِحْيَاءُ، وَالْإِمَاتَةُ، وَاللُّطْفُ، وَالْقَهْرُ، وَالرِّضَاءُ وَالسُّخْطُ، وَجَمِيعُ الصِّفَاتِ، لِيَتَصَرَّفَ فِي الْعَالَمِ وَفِي نَفْسِهَا وَبَشَرِيَّتِهَا أَيْضًا لِأَنَّهَا مِنْهُ.

وَبُكَاءُهُ عَلَيْهِ السَّلَامُ وَضَجْرُهُ وَضِيقُ صَدْرِهِ، لَا يَنَافِي مَا ذَكَرَ، فَإِنَّهُ بَعْضُ مُقْتَضِيَاتِ ذَاتِهِ وَصِفَاتِهِ ﴿مَا يَعْرُوبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ﴾ (٢) مِنْ حَيْثُ مَرْتَبَتِهِ، وَإِنْ كَانَ يَقُولُ؛ "أَنْتُمْ أَعْلَمُ بِأُمُورِ دُنْيَاكُمْ" مِنْ حَيْثُ بَشَرِيَّتِهِ. وَالْحَاصِلُ: إِنَّ رُبُوبِيَّتَهُ لِلْعَالَمِ بِالصِّفَاتِ الْإِلَهِيَّةِ الَّتِي لَهُ مِنْ حَيْثُ مَرْتَبَتِهِ، وَعَجْزِهِ وَمَسْكَنَتِهِ وَجَمِيعُ مَا يُلْزِمُهُ مِنَ النَّقَائِصِ الْإِمْكَانِيَّةِ مِنْ حَيْثُ بَشَرِيَّتِهِ الْحَاصِلَةِ مِنَ التَّقْيِيدِ وَالتَّنْزُلِ إِلَى الْعَالَمِ السُّفْلِيِّ، لِيَحِيطَ بِظَاهِرِهِ خَوَاصِ الْعَالَمِ الظَّاهِرِ، وَبِبَاطِنِهِ خَوَاصِ الْعَالَمِ الْبَاطِنِ، فَيَصِيرُ مَجْمَعِ الْبَحْرَيْنِ، وَمَظْهَرِ الْعَالَمَيْنِ، فَتُنزُولُهُ أَيْضًا كَمَالُهُ، كَمَا أَنَّ عُرُوجَهُ إِلَى مَقَامِهِ الْأَصْلِيِّ كَمَالُهُ، فَالنَّقَائِصُ أَيْضًا كَمَالَاتٌ بِإِعْتِبَارِ آخَرَ، يَعْرِفُهَا مَنْ تَنُورُ بَاطِنُهُ وَقَلْبُهُ بِالنُّورِ الْإِلَهِيِّ. وَلَمَّا كَانَتْ هَذِهِ الْخِلَافَةُ وَاجِبَةً مِنَ اللَّهِ تَعَالَى فِي الْعَالَمِ بِحُكْمِ ﴿مَا كَانَ لِبَشَرٍ

(١) الانفال: 17-

(٢) يونس: 61-

أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَآئِ حِجَابٍ ﴿١﴾ وَجَبَ ظُهُورُ الْخَلِيفَةِ فِي كُلِّ زَمَانٍ مِنَ الْأَزْمِنَةِ، لِيَحْضَلَ لَهُمُ الْأَسْتِنَاسُ، وَيَتَّصِفَ بِالْكَمَالِ اللَّائِقِ بِهِ كُلِّ مَنْ النَّاسِ، كَمَا قَالَ سُبْحَانَهُ، ﴿وَلَوْ جَعَلْنَاهُ مَلَكًا لَجَعَلْنَاهُ رَجُلًا وَلَلَبَسْنَا عَلَيْهِمْ مَا يَلْبَسُونَ﴾ (٢)

وَظُهُورُ تِلْكَ الْحَقِيقَةِ بِكَمَالَاتِهَا أَوْلَا لَمْ يَكُنْ مُمَكِّنًا، فَظَهَرَتْ تِلْكَ الْحَقِيقَةُ بِصُورٍ خَاصَّةٍ، كُلُّ مِنْهَا فِي مَرْتَبَةٍ لِاتِّقَاعِ بَاهِلِ ذَلِكَ الزَّمَانِ وَالْوَقْتِ، حَسَبَ مَا يَقْتَضِيهِ اسْمُ الدَّهْرِ فِي ذَلِكَ الْحِينِ مِنْ ظُهُورِ الْكَمَالِ، وَهِيَ صُورُ الْأَنْبِيَاءِ ﷺ فَإِنْ اُعْتَبِرَتْ تَعْيِنَاتِهِمْ وَتَشَخُّصَاتِهِمْ لِغَلَبَةِ أَحْكَامِ الْكَثِيرَةِ وَالْخَلْقِيَّةِ عَلَيْكَ، حَكَمَتْ بِالْإِمْتِيَازِ بَيْنَهُمْ وَالْغَيْرِيَّةِ، وَبِكَوْنِهِمْ غَيْرَ تِلْكَ الْحَقِيقَةِ الْمُحَمَّدِيَّةِ الْجَامِعَةِ لِلْأَسْمَاءِ لِظُهُورِ كُلِّ مِنْهُمْ بِبَعْضِ الْأَسْمَاءِ وَالصِّفَاتِ.

وَإِنْ اُعْتَبِرَتْ حَقِيقَتَهُمْ وَكَوْنَهُمْ رَاجِعِينَ إِلَى الْحَضْرَةِ الْوَاحِدَةِ بِغَلَبَةِ أَحْكَامِ الْوَحْدَةِ عَلَيْكَ، حَكَمَتْ بِاتِّحَادِهِمْ وَوَحْدَةِ مَا جَاؤَ بِهِ مِنَ الدِّينِ الْإِلَهِيِّ كَمَا قَالَ اللَّهُ تَعَالَى ﴿لَا نَفَرِقُ بَيْنَ أَحَدٍ مِنْ رُسُلِهِ﴾ (٣)

فَالْقُطْبُ الَّذِي عَلَيْهِ مَدَارُ أَحْكَامِ الْعَالَمِ؛ وَهُوَ مَرَكَزُ دَائِرَةِ الْوُجُودِ مِنَ الْأَزَلِ إِلَى الْأَبَدِ، وَاحِدًا بِاعْتِبَارِ حُكْمِ الْوَحْدَةِ، وَهُوَ الْحَقِيقَةُ الْمُحَمَّدِيَّةُ ﷺ وَبِاعْتِبَارِ حُكْمِ الْكَثْرَةِ مُتَعَدِّدٌ (٤)

(١) الشورى: 51-

(٢) الانعام: 9-

(٣) البقرة: 285-

(٤) شرح فصوص الحکم حصه مقدمه، فصل نهم، ص: 144 تا 148، مطبوعه

بوستان کتاب قم ايران-

اس کا مفہوم یہ ہے کہ جب یہ ثابت ہے کہ اسماء الہی میں سے ہر ایک کے لیے صورتِ علمی ہے جس کو ماہیت بھی کہا جاتا ہے اور عین ثابت بھی اور یہ بھی ثابت ہے کہ ہر اسمِ الہی کے لیے صورتِ خارجی بھی ہیں جن کو مظاہر بھی کہا جاتا ہے اور موجوداتِ عینیہ بھی اور یہ بھی ثابت ہے کہ ہر اسمِ الہی اپنے ان مظاہر کے ارباب و مرتبی اور یہ ان کے مربوب ہیں اور یہ بھی تجھے معلوم ہے کہ حقیقت محمدی ﷺ اللہ تعالیٰ کے اسم جامع ”اللہ“ کی صورت ہے کہ وہ اس کے مرتبی اور یہ اس کی مربوب ہے اور حقیقت محمدی ﷺ کے اسی مرتبی ”اللہ“ سے دوسرے تمام اسماء کو فیض و امداد ملتی ہے ان چاروں مسلمات کو سمجھنے کے بعد یہ بھی سمجھ لے کہ یہی حقیقت محمدی ﷺ اپنے اندر ظاہر و مرتبی اور تمام مرتبی اسماء کے مرتبی اسم جامع یعنی ”اللہ“ خلاق کی تمام صورتوں کے مرتبی ہے کیوں کہ ان تمام مظاہر میں ظاہر وہی ہے جیسا ابھی بیان ہو چکا ہے تو پھر حقیقت محمدی ﷺ اپنی خارجی صورت میں جملہ خلاق کی ظاہری صورتوں کی مرتبی ہے کیوں کہ اس اعتبار سے خلاق کی یہ صورتیں اللہ تعالیٰ کے اسم ”الظاہر“ کے مظاہر ہیں تو ان کا مرتبی بھی حقیقت محمدی ﷺ کی ظاہر صورت کا ہونا عین تقاضائے فطرت ہے جبکہ اپنے باطن کے اعتبار سے جملہ خلاق کے باطن کے مرتبی ہے اس لیے کہ یہ اسم اللہ الاعظم ”اللہ“ کی مربوب اور اس کی مظہر ہے جو اسم جامع بھی کہلاتا ہے اور اس کے لیے رُبوبیت مطلقہ ہے کیوں کہ وہ کلی الکلیات اور بمنزلہ جنس الاجناس ہونے کی وجہ سے باقی تمام اسماء اللہ اور ان کے مظاہر میں بھی موجود ہے جس وجہ سے اللہ کے رسول سید عالم ﷺ نے فرمایا ہے کہ سورۃ الفاتحہ اور سورۃ البقرہ کے آخری حصے میرے ساتھ خاص کئے گئے ہیں جبکہ سورۃ الفاتحہ کی ابتداء ”الْحَمْدُ لِلَّهِ رَبِّ الْعَالَمِينَ“ سے ہوئی ہے جس میں مطلق عالم اور مطلق رُبوبیت مذکور ہیں جو عالم کی ظاہری صورت کے ساتھ باطنی صورت کی مربوبیت کو بھی شامل ہے اسی طرح عالم ارواح سے لے کر عالم اجسام تک جملہ افراد عالم کو محیط ہے۔

نیز زمانہ کی جملہ اقسام کو شامل ہونے کے ساتھ ہر دور تاریخ کے موجودات کو بھی محیط ہے اور

حقیقت محمدی ﷺ کی یہ ربوبیت مطلقہ اُس کی بشریت کے اعتبار سے نہیں ہے بلکہ حقیقت اور صرف حقیقت جامعہ کے اعتبار سے ہے کیوں کہ بشریت کے اعتبار سے محض عبد ہے جو اپنے مرتبی کی طرف محتاج ہے۔ جیسا اللہ ﷻ نے جہت بشریت سے متعلق فرمایا:

”قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ“

نیز فرمایا: ”وَأَنَّهُ لَمَّا قَامَ عَبْدَ اللَّهِ يَدْعُوهُ“

اسی اسم جامع کا مظہر و مربوب ہونے پر آگاہی دینے کے لیے ”عبد اللہ“ نام سے یاد کیا کہ یہ اسی کا مربوب و مظہر ہے نہ کسی دوسرے اسم کا اور پہلی جہت یعنی حقیقت محمدی ﷺ اور وجوب و امکان کے مابین برزخ ہونے کی آگاہی دیتے ہوئے فرمایا:

”وَمَارَمِيَتْ أَذْرَمِيَتْ وَلَكِنَّ اللَّهَ رَمَى“ یعنی تو نے نہیں پھینکا جب پھینکا لیکن اللہ نے پھینکا۔

جس میں پیغمبر کے پھینکنے کو اللہ تعالیٰ نے اپنی طرف منسوب کیا ہے۔ اور حقیقت محمدی ﷺ کی طرف سے ربوبیت مطلقہ کا یہ انداز اس کے بغیر متصور نہیں ہو سکتا کہ ہر حقدار کو اُس کی فطری استعداد کے مطابق جو حق ہو سکتا ہے وہ اُسے پہنچائے اور جملہ خلائق جن چیزوں کی طرف محتاج ہیں وہ اُن پر افاضہ کرے۔

اور ربوبیت مطلقہ کا یہ انداز کامل قدرت اور صفات الہی کے بغیر ممکن نہیں ہے ایسے میں تمام اسماء الہی کے کمال کا حصول بھی ضروری ہو جاتا ہے کہ اُن میں سے ہر اسم کی ربوبیت و تاثیر کو اُن کے مظاہر تک پہنچانے اور ہر ایک کی استعداد کے مطابق اُن کی تربیت اور اُن میں تصرف کر سکے۔ اور جب یہ حقیقت محمدی جہت الوہیت اور جہت عبودیت دونوں پر مشتمل ہے تو پھر خلائق میں ہر ایک کو اُس کی استعداد کے مطابق حق دینے اور تربیت دینے کا یہ عمل اصالت و استقلالاً نہیں ہو سکتا کیوں کہ جہت عبودیت استقلال و اصالت سے مانع ہے تو پھر تبعیت یعنی احدیت الذات وحدہ لا شریک اور اُس کے ارادہ کے تابع ہو کر ہی ممکن ہے جو خلافت کی صورت میں ہو

سکتا ہے تو پھر حقیقت محمدی کی یہ خلافت اصل کی یعنی احدیت الذات وحدہ لا شریک کی اُن تمام متضاد صفات کی بھی حامل ہوگی جن کے ساتھ وہ متصف ہے جیسے وصف احیاء و امانت لطف وقہر، رضا و ناراضگی یہ اس لیے ضروری ہے کہ اس کے بغیر خلیفہ ہونے کا مقصد حاصل نہیں ہو سکتا جبکہ خلافت سے مقصد جملہ اجزاء عالم میں تصرف کرنا ہے جس میں اس خلیفہ کی اپنی جہت بشریت بھی شامل ہے اور اُس کا تصرف جملہ اجزاء عالم میں ہونے کے ساتھ اپنی جہت بشریت میں بھی جاری ہوتا ہے۔

اور ذات نبوی ﷺ کا رونا اور مغموم و پریشان ہونے جیسے حالات کا پیش آنا ان کے حقیقی رُتبے کے منافی نہیں ہے اس لیے کہ یہ اُن کی جہت بشریت کے تقاضے ہیں جبکہ حقیقت میں فرمان الہی کے مطابق کہ تیری بشریت کے مرتبی سے ذرہ برابر بھی کوئی چیز پوشیدہ نہیں ہے زمین میں نہ آسمان میں۔

سورۃ یونس، آیت نمبر..... آپ ﷺ کے حقیقی رُتبے پر منطبق ہے اگرچہ جہت بشریت کے کچھ تقاضوں کے مطابق ”اَنْتُمْ اَعْلَمُ بِاُمُورِ دُنْيَاكُمْ“ بھی فرمایا ہے جو اصل کے منافی نہیں ہے کیوں کہ وہ ”پیش خبر چہ حاجت خبر کی ہے“ کا مظہر ہے جس میں بے علمی ممکن نہیں ہے۔

حاصل کلام:- حقیقت محمدی ﷺ کا جملہ خلائق کے لیے مرتبی ہونا مظہر ذات الہی ہونے کی

بنا پر ہے جو آپ ﷺ کی اصل حقیقت ہے اور بشری و امرکافی عوارضات کا لاحق ہونا من حیث البشریت ہے جو عالم سفلی کی طرف نزول کی بنا پر ہے تاکہ اپنے ظاہر کے اعتبار سے عالم ظاہر کے خواص و لوازمات کا احاطہ کرے اور باطن کے اعتبار سے عالم باطن کے خواص و لوازمات اور تقاضوں کا احاطہ کرے۔ انجام کار مجمع البحرین ہونے کے ساتھ عالم ظاہر و عالم باطن کے بھی مظہر و مرتبی اور جامع ہو۔ ایسے میں آپ ﷺ کے عروج الی الاصل آپ کا کمال ہونے کی طرح نزول بھی کمال ہے۔ پس تقاضائے بشریت کی کمزوریاں بھی ایک اعتبار سے کمال ہیں جس کو وہی سمجھ سکتے ہیں جن کے باطن نور الہی سے منور ہو چکے ہوں اور جملہ خلائق میں حقیقت محمدی کی یہ خلافت جب

اللہ تعالیٰ کی طرف سے ضروری تھی جیسا آیت کریمہ ”مَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ
مِنْ وَرَاءِ حِجَابٍ“ (۱) کا تقاضا ہے تو پھر زمانہ کے ہر حصہ میں اللہ تعالیٰ کے خلیفہ کا ظاہر ہونا
ضروری قرار پاتا ہے تاکہ اُس زمانہ کے لوگ اُس سے مانوس ہوں اور ہر ایک اپنی استعداد کے
مطابق کمالات کا حصہ پاسکے۔ جیسا اللہ تعالیٰ نے فرمایا:

”وَلَوْ جَعَلْنَاهُ مَلَكًا لَجَعَلْنَاهُ رَجُلًا وَلَلَبَسْنَا عَلَيْهِمْ مَا يَلْبَسُونَ“ (۲)

اور اصل خلیفہ یعنی حقیقت محمدی ﷺ کا اپنے جملہ کمالات کے ساتھ پہلے ظاہر ہونا ممکن نہیں تھا جس
وجہ سے اُس کی خاص خاص صورتیں مختلف اوقات کے باشندوں اور اُن کے مخصوص حالات کے
مطابق ظاہر ہوتی رہیں جو انبیاء سابقین علیہم الصلوٰۃ والسلام کی صورت و آمد تھی پس اگر تو انبیاء
سابقین علیہم الصلوٰۃ والسلام کے تعینات و شخصیات کی کثرت اور مختلف اسماء الہی کے مظاہر ہونے کا
اعتبار کر کے اُن سب میں تمایز و غیریت اور کثرت کا حکم کرے تب بھی درست ہے کہ اُن سب کے
تعینات و شخصیات ایک دوسرے سے جدا اور کثیر ہیں اور اگر حقیقت محمدی ﷺ کے مظاہر، اس کے
فروع و نائب ہونے کا اعتبار کر کے سب کو ایک حقیقت کی جھلکیاں اور اُس کی مختلف شکلیں کہے تب
بھی درست ہے کیوں کہ اصل سب کی ایک ہے جس میں غیریت کا تصور نہیں ہے جبکہ نائبین و فروع
مختلف اسماء الہی کے مظاہر اور مختلف تعینات و شخصیات اور مختلف عوارضات کے معروض ہونے کی بناء
پر مختلف ہیں اسی فلسفہ کی بنیاد پر اول سے آخر تک جملہ انبیاء و مرسلین علیہم الصلوٰۃ والسلام کے لائی
ہوئی شرائع کے بھی دو حصے ہیں۔ ایک اُصول، دوسرا فروع۔ ان کے احکام بھی ایک دوسرے سے
جدا ہیں کہ اُصول سب کے ایک ہیں ناقابل نسخ ہیں اور ہر دور تاریخ میں یکساں جاری و ساری ہیں
جبکہ فروع ہر دور تاریخ کی شریعتوں میں اور ہر پیغمبر کی اُمت کے حالات کے مطابق مختلف رہے
ہیں جیسا بالترتیب فرمایا:

(۱) الشوریٰ: 51۔

(۲) الانعام: 9۔

”شَرَعَ لَكُمْ مِنَ الدِّينِ مَا وَصَّى بِهِ.....“ (۱)

پس تمام خلائق کے لیے قطب جس پر نظام عالم کے احکام کا دار و مدار ہے اور وہ ازل سے ابد تک ایک ہے جو احدیت الذات کے تعین اول کا مظہر اور وحدت ہے جس کا رتبہ ذات الہی کی احدیت اور واحدیت کے مابین ہے جس کی تعبیر وحدت سے کی جاتی ہے جو حقیقت محمدی ہے۔

اہل کشف عرفاء اسلام کی ان تحقیقات کی روشنی میں جب حقیقت محمدی ﷺ برزخ بین الوجود والامکان ہے، حقیقت جامعہ ہے کہ تمام اسماء الہی کے ساتھ اُن کے تمام انفرادی مظاہر میں بھی یعنی جملہ خلائق میں بھی اسی کی جلوہ فرمائی ہے، سب کے مرئی اور سب کو محیط ہے، وجود عالم کا قطب مدار ہے کہ سب کو اُن کی استعداد اور ماحولیاتی تقاضوں کے مطابق اُن کا حصہ پہنچاتا ہے، جملہ اجزاء عالم اور خلائق میں ایسے موجود ساری ہے جیسا جملہ افراد و مشخصات میں جنس عالی کی کار فرمائی ہوتی ہے، اگر یہ جو ہر کمال احدیت الذات وحدہ لا شریک کے تعین اول کا جلوہ و مظہر نہ ہوتا تو اسم جامع ”اللہ“ کا بلا واسطہ مظہر و مرئوب نہ ہوتا تو پھر تعین ثانی میں جملہ اسماء الہی کی تفصیل و تمایز کی بنیاد بھی نہ ہوتا جبکہ بنیاد کے بغیر اسماء الہی کی ربوبیت کا تصور ممکن ہو سکتا ہے نہ اُن کے مظاہر کی مرئوبیت و تعین اور تشخص و تفصیل کا تصور کیوں کہ مجہول مطلق کا تصور ممکن نہیں ہوتا۔ الغرض احدیت الذات وحدہ لا شریک کی پہچان و تعین اول کا یہ مظہر حقیقت محمدی ﷺ کے نام سے اسم اللہ الاعظم ”اللہ“ کا بلا واسطہ مظہر ہونے کی بناء پر باقی تمام اسماء الہی سمیت اُن کے جملہ مظاہر یعنی تمام اجزاء عالم کے مرئی، اُن میں موجود ساری اور اُن سب کی جان ہے وہ ہے تو سب کچھ ہے اگر وہ نہ ہوتا تو کچھ نہ ہو۔

جان ہے وہ جہان کی..... جان ہے تو جہاں ہے

ایسے میں کالمین کی ہمتوں کے لیے اس کے مُمد ہونے میں کس کوشک ہو سکتا ہے۔ یہ کوئی

ایسا مسئلہ نہیں ہے کہ قابل ذکر پیشروان اسلام میں سے کسی نے اس کے ساتھ اختلاف کیا ہو یا عرفاء

(۱) شرح فصوص الحکم لداؤد القیصری، ج: 1، ص: 145 تا 148۔

اسلام کا خاص مسئلہ کہہ کر مسترد کیا ہو، نہیں ایسا ہرگز نہیں بلکہ اہل اسلام کے طبقہ مفسرین سے لے کر علماء سیرت تک اور طبقہ محدثین سے لے کر طبقہ فقہاء تک سب نے اپنے اپنے انداز میں اسے لیا ہے جن کی بالترتیب مثالیں مشتمل نمونہ از خروارے یہ کہ تفسیر روح المعانی میں لکھا ہے:

”فَهُوَ ﷺ عَلَى الْحَقِيقَةِ الْخَلِيفَةُ الْأَعْظَمُ فِي الْخَلِيقَةِ وَالْإِمَامُ الْمُقَدَّمُ فِي الْأَرْضِ وَالسَّمَوَاتِ الْعُلَى وَلَوْلَاهُ مَا خُلِقَ آدَمُ بَلْ وَلَا وَلَا وَلِلَّهِ تَعَالَى دَرُ سَيِّدِي
ابن الفارض حيث يقول عن لسان الحقيقة المحمدية

وَأَنِّي وَإِنْ كُنْتُ ابْنُ آدَمَ صُورَةً فَلِي فِيهِ مَعْنَى شَاهِدُ بِأَبُوتِي“

اس کا مفہوم یہ ہے کہ حقیقت میں جملہ خلائق پر اللہ کا خلیفہ اعظم زمین کی پستی اور آسمانوں کی بلندیوں میں بھی تمام خلائق سے مقدم صرف حقیقت محمدی ہی ہے اگر وہ نہ ہو آدم ﷺ بھی پیدا نہ کیے جاتے بلکہ کچھ بھی نہ ہوتا اور کچھ بھی نہ ہوتا۔

حضرت سیدی ابن الفارض کو اللہ ہی اجر دے کہ انہوں نے حقیقت محمدی ﷺ کی زبان کی ترجمانی کرتے ہوئے کہا ہے کہ میں ظاہری صورت کے اعتبار سے اگرچہ ابن آدم ہوں تاہم میرے لیے ان میں ایسا معنی بھی موجود ہے جو میری ائوت پر شاہد و دلیل ہے۔ (۱)

اہل کشف کی اصطلاحات اور حقیقت محمدی ﷺ کے حوالہ سے ان کی تحقیقات و تصریحات سے واقف حضرات جانتے ہیں کہ حضرت سیدی ابن الفارض نَوْرَ اللّٰهِ مَرْقَدُهُ آدَمَ ﷺ میں موجود جس معنی کو آدم ﷺ کے لیے ائوت محمدی ﷺ پر دلیل کہہ رہے ہیں وہ اس کے سوا اور کچھ نہیں ہے کہ حقیقت محمدی ﷺ اسم اعظم ”اللہ“ کی مظہر ہے جبکہ آدم ﷺ اللہ تعالیٰ کے دوسرے اسماء کے مظہر ہیں۔

نیز حقیقت محمدی تعین اول کی نتیجہ ہیں جبکہ آدم ﷺ تعین ثانی میں بالا جمال اور اپنے سے ماقبل موجودات کے تفصیلی تعینات کے بعد اپنے مخصوص نمبر کے تفصیلی تعین کا نتیجہ ہیں کیوں کہ

(۱) روح المعانی، ج: 1، ص: 218۔

اہل کشف کے مطابق آدم علیہ السلام کی تخلیق جملہ انواع موجودات کے تفصیلی تعینات کے بعد وجود میں آئی ہے۔ قرآن شریف کے انداز بیان سے بھی ایسا ہی معلوم ہو رہا ہے جبکہ حقیقت محمدی ﷺ کا وجود میں آنا بطور برزخ بین الوجود والامکان سب سے پہلے ہے جس سے قبل احدیت الذات وحدہ لا شریک لا بشرط الاسماء والصفات تھی، مرتبہ لاتعین میں تھی جس میں اسماء وصفات کا کوئی اعتبار ہی نہیں تھا۔

نیز حقیقت محمدی ﷺ احدیت الذات وحدہ لا شریک کے تعین اول کی مظہر اور فقط اسم اعظم ”اللہ“ کے مربوب ہونے کی بنیاد پر باقی تمام اسماء حسنی سمیت ان سب کے مظاہر و مربوبات کے بھی مرتبی ہیں اور ان سب سے مقدم، سب کی اصل اور سب کی منبع و مصدر ہے جیسے کسی بھی مصدر سے مثلاً ”نَصَرَ“ یعنی (ن، ص، ر) جیسے مرتب بنیاد سے بے شمار الفاظ اشتقاق پا کر وجود میں آتے ہیں۔ حضرت سیدی ابن الفارض کے اس کلام میں لفظ ”أَبَوْتُ“ سے مراد حقیقی باپ ہرگز نہیں بلکہ یہ تشبیہ کے قبیل سے ہے کہ جیسا باپ بیٹے سے مقدم اور اُس کے مرتبی ہوتا ہے۔ اسی طرح حقیقت محمدی ﷺ بھی آدم علیہ السلام کے وجود مسعود سے مقدم اور اعیان ثابتہ کے مرتبہ میں اُس کے مرتبی تھی۔

علماء سیرت کے طبقہ میں امام شہاب الدین خفاجی نے نسیم الریاض میں لکھا ہے:

”وَوُجُودُهُ ﷺ سَبَبٌ لِّوُجُودِهِمْ فَهُوَ وَوَعَلَيْهِ السَّلَامُ مَعْنَوِيٌّ لَهُمْ وَكُلُّهُمْ اتِّبَاعُهُ فِي الْوُجُودِ“ (۱)

اس کا مفہوم یہ ہے کہ نبی اکرم سید عالم ﷺ کا وجود اقدس دوسرے تمام انبیاء و مرسلین علیہم الصلوٰۃ والسلام کا وجود میں آنے کے لیے سبب ہے تو پھر نبی اکرم ﷺ ان تمام انبیاء و مرسلین کے لیے معنوی طور پر باپ ہیں اور وہ سب اپنے اپنے وجود میں آپ ﷺ کے تابع ہیں۔

امام خفاجی کے اس کلام میں مذکور تینوں الفاظ صراحتاً یہی بتا رہے ہیں کہ نبی اکرم ﷺ کا وجود مسعود حضرت آدم علیہ السلام سے لے کر عیسیٰ علیہ السلام تک تمام انبیاء سابقین سے پہلے ہے کیوں کہ

(۱) نسیم الریاض، ج: 2، ص: 225۔

سبب بھی مستبب سے پہلے ہوتا ہے اور متبوع بھی تابع سے پہلے ہوتا ہے۔ اسی طرح باپ بھی بیٹے سے پہلے ہوتا ہے اور ظاہر ہے کہ نبی اکرم رحمت عالم ﷺ کے وجود مسعود کا انبیاء سابقین کے وجود سے پہلے ہونا صرف جسدِ عنصری کے اعتبار سے ممکن نہیں ہے بلکہ اس سے مراد حقیقتِ محمدی کے سوا اور کچھ نہیں ہے کہ وہ احدیت الذات وحدہ لا شریک کے تعین اول کا مظہر اور اسمِ اعظم ”اللہ“ کی بلا واسطہ جلوہ و مربوب ہونے کی بناء پر تعین ثانی کے لیے بنیاد اور دوسرے تمام اسماء الہی سمیت اُن کے مظاہر و مربوبات کے مربی و متبوع اور اُن سب سے مقدم ہے جبکہ دوسرے تمام انبیاء و مرسلین علیہم الصلوٰۃ والتسلیم دوسرے اسماء الہی کے مظاہر و مربوب ہیں اور اُن کے واسطہ سے حقیقتِ محمدی ﷺ کے مربوب ہوتے ہیں پھر حقیقتِ محمدی ﷺ کے واسطہ سے اسمِ اعظم ”اللہ“ کے مربوب قرار پاتے ہیں۔

طبقہ مفسرین کی طرح سیرت النبی ﷺ کی کتابوں میں موجود یہ مضامین بعینہ وہی کچھ ہیں جو کالمیلین اُمت کے اہل کشف سے ثابت ہیں۔ طبقہ محدثین میں مشتمل نمونہ از خروارے حضرت شیخ عبدالحق محدث دہلوی نور اللہ مرقدہ الشریف نے لکھا ہے:

”وہا چندین اختلافات و کثرت مذاہب کہ در علماء اُمت است
 يك كس را درین مسئلہ خلافی نیست کہ آنحضرت ﷺ
 بحقیقت حیات ہی شائبہ مجاز و توہم تاویل دائر و باقی است
 ویرا اعمال اُمت حاضر و ناظر و مر طالبان حقیقت را و متوجہان
 آنحضرت را مفیض و مربی است و افضل اعمال و اقرب وسائل
 در سلوک این طریق خاص بعد از توبہ و تطہیر کثرت اتحاف تحف
 صلوٰۃ است باضمیمہ تکرار و استمرار کلمہ توحید کہ اصل
 مقصود و حقیقتِ مطلوب است“ (۱)

(۱) مقالہ و مکتوب نمبر: 18، بنام اقرب السُّبُل والتوجہ الی سید الرُّسُل، مطبوعہ بر حاشیہ

اخبار الاخیار، ص: 155، طبقہ مجتہدانی، جنوابع خان خانان کی رہنمائی کے لیے لکھا گیا تھا۔

اس کا مفہوم یہ ہے کہ علماء اُمت کے مابین کافی مسائل میں اختلافات اور متعدد نظریات و مذاہب پائے جاتے ہیں لیکن اس مسئلہ میں کسی ایک نے بھی اختلاف نہیں کیا ہے کہ آنحضرت ﷺ کسی تاویل کے وہمہ اور مجاز کے شائبہ کے بغیر حقیقت حیات کے ساتھ زندہ جاوید ہیں اور اُمت کے اعمال پر حاضر و ناظر ہیں اور ذاتِ نبوی ﷺ کی طرف توجہ کرنے والا طالبانِ حقیقت کو فیض دینے اور تربیت دینے والے ہیں اور خاص کر راہِ سلوک میں توبہ تائب ہو کر گناہوں کی آلائش سے طہارت پانے کے بعد سب سے بہتر عمل اور کامیابی کے لیے قریب تر وسائل کثرت کے ساتھ درود و سلام کا تحفہ بھیجنا ہے جس کے ساتھ کلمہ توحید "لَا إِلَهَ إِلَّا اللَّهُ" کو بھی ملا کر پڑھنے کو عادت بنانا ہے کہ راہِ سلوک میں اصل مطلوب و مقصود یہی توحید توحید ہے۔

اس بات میں کسی اہل علم کو شک نہیں ہو سکتا کہ امام الحدیث فی الہند شیخ عبدالحق نور اللہ مرقدہ الشریف نے جن متوجہانِ آنحضرت ﷺ اور طالبانِ حقیقت کے لیے نبی اکرم سید عالم ﷺ کو مفیض و مربی کہہ رہے ہیں وہ صرف اس اُمت کے طالبانِ حقیقت کے ساتھ مختص نہیں ہے بلکہ حضرت آدم علیہ السلام سے لے کر قیامت تک وجود میں آنے والے تمام متوجہین کو شامل ہے ورنہ بے مصرف تخصیص کی صورت میں ترجیح بلا مرجح ہوگی۔ نیز اس بات میں بھی شک نہیں ہو سکتا کہ جس حیاتِ حقیقی کے ساتھ قائم و دائم اور اعمالِ اُمت پر حاضر و ناظر بتا رہے ہیں اس سے مراد بھی جسدِ عنصری کے ساتھ مختص حیات نہیں بلکہ حقیقت جامعہ یعنی حقیقتِ محمدی والی حیات ہے کیوں کہ یہی وہ حیاتِ حقیقی ہے جس میں شائبہ مجاز نہیں، قائم و دائم و مستمر ہے جس میں انقطاع نہیں اور ذاتِ احدیث کے تعین اول کا جلوہ ہونے کی بناء پر جملہ اسماء الہی اور ان کے تمام مظاہر میں جاری و ساری ہے کہ انفکاک نہیں۔ یہی وہ حیاتِ حقیقی ہے جس میں توہم تاویل و اختلاف کی مجال نہیں جبکہ جسدِ عنصری کی محسوسیت و تعارف کی شرط سے مشروط اور دنیوی احکام کی حدود میں محدود حیات کے بارے میں ایسا نہیں کہا جاسکتا۔

جملہ خلائق میں یہ امتیازی کمال صرف حقیقتِ محمدی ﷺ کو ہی حاصل ہے کہ جس میں

اختلاف کی گنجائش ہی نہیں ہے اور یہ اہل کشف عرفاء وکاملین کے نزدیک اتنا مشہور و متعارف ہے کہ فنون کی درسی کتابوں میں بھی لکھا گیا ہے۔ امام النحات عبدالرؤسول نور اللہ مرقدہ الشریف نے متن متین کے خطبہ میں حمد الہی کے بعد جملہ صلوتیہ کے آغاز میں لکھا ہے:

”صَلِّ وَسَلِّمْ عَلٰی حَبِيبِكَ مَصْدَرِ الْعَلَمِيْنَ وَعُمْدَةِ الْمُرْسَلِيْنَ“

ظاہر ہے کہ العالمین کا استغراق تخلیق آدم سے قبل کے موجودات سے لے کر قیامت تک وجود میں آنے والے تمام خلایق کو شامل ہے جن کے وجود و اشتقاق کے لیے مصدر ہونا جسد عنصری کی نہیں بلکہ صرف اور صرف حقیقت محمدی ﷺ کی صفت ہے۔ بزرگان دین کی اس روشنی میں حقیقت محمدی ﷺ کا اولوالعزم حضرات کی ہمتوں کے لیے مُمد ہونے میں کس کوشک ہو سکتا ہے۔ جس کے مطابق حضرت شیخ اکبر نور اللہ مرقدہ الشریف نے آنحضرت صلی اللہ علیہ وآلہ و أصحابہ و سلم کے لیے لفظ ”مُمدِ الہمم“ استعمال کر کے نہ صرف اپنے مافی الضمیر کا اظہار کیا ہے بلکہ اپنے سے سابق جملہ اہل کشف وکاملین کی بھی ترجمانی فرمائی ہے۔ (فَجَزَاهُ اللّٰهُ خَيْرَ الْجَزَاءِ) خطبہ کے اس حصے میں پانچواں قابل تشریح لفظ ”خَزَائِنِ الْجُودِ وَالْكَرَمِ“ ہے جس سے مراد افاضات الہیہ ہیں، اس تفصیل کے ساتھ کہ لفظ ”جوذ“ افاضہ ذاتی سے عبارت ہے جو مسبوق بالاستحقاق والسوال نہیں ہوتا۔ اس کا کسی مستحق اور اس کی طرف سے سوال پر موقوف نہ ہونا ایسا ہی ہے جیسا اوصاف حقیقیہ محضہ جن میں موصوف و صفت کے سوا کسی اور چیز کا قطعاً اعتبار نہیں ہوتا یعنی جیسا ”اللہ حی، اللہ موجود، اللہ ثابت“ کہنے میں وصف حیات، وصف وجود اور ثبوت کا تصور کسی تیسری چیز پر موقوف نہیں ہے، اسی طرح اللہ جواد کہنے میں بھی وصف جواد کا تصور اپنے موصوف کے سوا کسی تیسری چیز کی طرف محتاج نہیں ہے جس وجہ سے اسے بھی اوصاف حقیقیہ محضہ میں شمار کیا جاسکتا ہے جبکہ لفظ ”کرم“ افاضہ صفاتی سے عبارت ہے جو مسبوق بالاستحقاق والسوال ہوتا ہے یعنی کرم نوازی کا استحقاق پانے والوں کے وجود پر بھی اور ان کے سوال پر بھی موقوف رہتا ہے یہ ایسا ہی ہے جیسا اوصاف ثبوتیہ اضافیہ محضہ (قادریت، خالقیت، رازقیت) وغیرہ میں ہوتا

ہے اور لفظ ”جو دو کرم“ پر آیا ہوا الف لام مضاف الیہ سے عوض ہیں یعنی جو دو کرم دونوں اللہ تعالیٰ کی طرف سے ہیں جبکہ خلألق پر حسب استعداد ان کا افاضہ حقیقت محمدی کی طرف سے ہوتا ہے جو عین منشاء الہی ہے اور اللہ تعالیٰ کے جو دو کرم کے یہ خزائن وہی ہیں جو قرآن شریف کے ”وَلِلّٰهِ خَزَائِنُ السَّمٰوٰتِ وَالْاَرْضِ“ (۱) جیسے الفاظ میں آئے ہیں اور اللہ تعالیٰ کے اسماء و صفات کے مظاہر ہے۔ جن کی تقسیم اور مستحقین تک پہنچانے کا معاملہ حقیقت محمدی ﷺ کے ساتھ مربوط ہے جیسا حدیث شریف میں فرمایا:

”اِنَّمَا اَنَا قَاسِمٌ وَاللّٰهُ يُعْطِي“ (۲)

خلاصہ کلام:- اللہ تعالیٰ کے خزائن الجود و الکریم سے نبی اکرم رحمت عالم ﷺ کا استعداد و ہمت والوں پر ان کے حسب استعداد تقسیم کرنا اور انہیں امداد پہنچانا اس طرح ہے کہ حقیقت محمدی ﷺ کا وجود و تصور اللہ تعالیٰ کے جو دو کرم پر موقوف ہے جبکہ اللہ تعالیٰ کے جو دو کرم کا ظہور حقیقت محمدی ﷺ اور اس کی فاعلیت پر موقوف ہے یعنی بالفرض اگر جو دو الہی اور کرم الہی مقتضی نہ ہو حقیقت محمدی ﷺ کا وجود ممکن نہیں ہوگا اور اگر حقیقت محمدی ﷺ کا وجود اور اس کی فیاضیت نہ ہو اللہ تعالیٰ کے جو دو کرم کا ظہور ممکن نہیں ہوگا بلکہ تعین اول اور مرتبہ احدیت کا تصور ممکن ہوگا نہ تعین ثانی اور مرتبہ واحدیت کا بلکہ یہ سب کچھ بعد کے مراتب ہیں جبکہ ان سب سے پہلے اور سب کے لیے اصل الاصول حُب الہی ہے جیسا قدسی حدیث میں فرمایا:

”كُنْتُ كَنْزًا مَخْفِيًّا فَاحْبَبْتُ اَنْ اُعْرَفَ فَخَلَقْتُ الْخَلْقَ وَتَحَبَّبْتُ اِلَيْهِمْ بِالنِّعَمِ حَتَّى عَرَفُونِي“ (۳)

خطبہ کے دوسرے حصہ کے الفاظ میں جو قابل تشریح ہیں ان میں ایک لفظ ”مُبَشِّرَةٌ“ ہے جس کا لغوی

(۱) المنافقون: 7-

(۲) بخاری شریف، کتاب العلم، ج: 1، ص: 16-

(۳) منازل السائرين، ص: 214، مطبوعہ بوستان کتاب قم۔

مفہوم وہ بادل ہے جو بارش کی نوید بنے اور مرادی مفہوم جس کو شرعی بھی کہا جاسکتا ہے وہ سچا خواب ہے جو کسی واقعہ کی نشان دہی کرے۔ حدیث شریف میں اللہ کے رسول سید عالم ﷺ نے فرمایا:

”لَمْ يَبْقَ مِنَ النَّبُوءَةِ إِلَّا الْمُبَشِّرَاتُ يَرَاهَا الْمُسْلِمُ أَوْ تَرَى لَهُ“ (۱)

یعنی نبوت کی جھلکیوں میں سے صرف مبشرات باقی ہیں۔

گویا مبشرات خواب کی لامحدود و لامتناہی قسموں میں سے ایک خاص قسم ہے جو نبی اکرم سید عالم ﷺ کے کامل قابعین کو نصیب ہوتی ہیں اور انہیں اس کے ساتھ وجدانی علم و یقین حاصل ہو جاتا ہے جو ان ہی کے حق میں دلیل ہے جس پر کسی اور کو قیاس نہیں کیا جاسکتا۔ بنیادی طور پر اس کی دو قسمیں ہیں: پہلی قسم:۔ جو بین النوم والیقظہ کی حالت میں پیش آتی ہے جس کو عرفاء و کاملین کی زبان میں واقعہ کہا جاتا ہے۔

دوسری قسم:۔ جو گہری نیند کی حالت میں پیش آتی ہے جس کو رویا صالحہ کہا جاتا ہے۔ یہ الگ بات ہے کہ ذوات قدسیہ انبیاء و مرسلین علیہم الصلوٰۃ و التسلیم اور کاملین امت کی گہری نیند میں فرق ہوتا ہے۔ حدیث شریف میں آیا ہے:

”الْأَنْبِيَاءُ تَنَامُ أَعْيُنُهُمْ وَلَا تَنَامُ قُلُوبُهُمْ“ (۲)

یعنی انبیاء و مرسلین علیہم الصلوٰۃ و التسلیم کی آنکھیں سوتی ہیں جبکہ دل نہیں سوتے۔

جبکہ کاملین امت کی گہری نیند ایسی نہیں ہوتی ورنہ نبوت کا خاصہ ہونا باقی نہیں رہے گا حالاں کہ مذکورہ حدیث شریف خصوصیات نبوت کے سلسلہ میں واقع ہوئی ہے اس کے باوجود النوم العمیق یعنی گہری نیند میں کاملین امت عام لوگوں کی طرح بھی نہیں ہیں بلکہ ان کی گہری نیند ان کی شان کے لائق، ان کی عملی زندگی کے مناسب اور ان کی روحانی لطافت کے زیادہ قریب ہے جس وجہ سے ان کی گہری نیند کو عام انسانوں کی بیداری سے بہتر کہا جائے تو مبالغہ نہیں ہوگا کیوں کہ نوم عمیق یعنی گہری

(۱) سنن ابن ماجہ شریف، باب الرویا بالصالحہ۔

(۲) بخاری شریف، باب كَانَ النَّبِيُّ ﷺ تَنَامُ عَيْنُهُ وَلَا يَنَامُ قَلْبُهُ، ج: 1، ص: 54۔

نیندا اپنے مفہوم کے اعتبار سے کئی مشکک ہونے کی وجہ سے مختلف شکلوں پر صادق آتی ہے۔

حاشیتی افادہ:- ہماری یہ تحقیق بزرگانِ دین سے منقول اُن تمام متضاد اقوال کی توجیہ اور

اُن کا حل بھی ہے جو مبشرات، روایا صالحہ، واقعہ اور کالمین کی نوم عمیق سے متعلق اُن کی کتابوں میں پائے جاتے ہیں۔ نیز مصنف علیہ الرحمۃ نے جس مبشرہ میں نبی الانبیاء والمرسلین ﷺ کی زیارت کی ہے یہ بالبصر نہیں بلکہ بالبصیرت ہے اور اس کے متعلق صیغہ مجہول "أُرِيْتُهَا" اس بات پر قطعی دلیل ہے کہ یہ اللہ تعالیٰ کی طرف سے تھا کیوں کہ مبشرات میں نفسِ امارہ کو کسی قسم کا دخل ہوتا ہے نہ شیطان کو اور غلطی کا امکان ہوتا ہے نہ اشتباہ کا بلکہ اس کی حیثیت توفیقِ خداوندی کے سوا اور کچھ نہیں ہوتی۔ نیز مبشرات کی توفیق پانے والے نفوسِ قدسیہ کو اپنے دیکھے ہوئے مبشرہ کے حق ہونے پر وجدانی علم و یقین حاصل ہوتا ہے جسے محسوس کرتے ہوئے حضرت شیخ اکبر نور اللہ تعالیٰ مرفقہ الشریف نے اس پورے واقعہ کو اللہ تعالیٰ کی تکوین کا ایک حصہ اور نبی اکرم رحمتِ عالم ﷺ کی طرف سے حکم ہونے پر پوری طرح یقین ہونے کے بعد اُس کی تکمیل کے لیے میدانِ عمل میں آئے ہیں۔ (فَجَزَاهُ اللَّهُ خَيْرَ الْجَزَاءِ)

خطبہ کے اس حصہ میں دوسرے قابل توضیح الفاظ "وَبِيَدِهِ ﷺ كَتَبَ فَقَالَ هَذَا كِتَابُ فُصُوصِ الْحَكْمِ خُذْهُ وَ اخْرُجْ بِهِ إِلَى النَّاسِ يَنْتَفِعُونَ بِهِ" ہیں اس میں سب سے زیادہ قابل توجہ مسئلہ یہ ہے کہ اس سے یہی مفہوم ہو رہا ہے کہ اللہ کے حبیب سید عالم ﷺ نے شیخ اکبر کو مشخص شکل میں فصوصِ الحکم عطا فرمائی ہے، اس لیے کہ اسم اشارہ "هَذَا" کے ساتھ محسوس اشارہ اسی چیز کی طرف کیا جاتا ہے جو واحد مرکز محسوس مبصر ہو اور واضح ہے کہ محسوس مبصر یعنی آنکھوں سے دیکھی جانے والی چیز مشخص ہی ہوتی ہے ایسے میں کتاب کی اس عبارت کا واضح مقصد یہی قرار پاتا ہے کہ اللہ کے رسول سید عالم ﷺ نے حضرت شیخ اکبر کو مشخص شکل میں فصوصِ الحکم شریف عطا فرمائی ہے جس پر مندرجہ ذیل اعتراضات وارد ہو سکتے ہیں:

پہلا اعتراض:- لفظ ”فصوص الحکم“ دوسری کتابوں کے ناموں کی طرح ایک خاص کتاب کا نام ہے اور کتابوں کے ناموں کے بارے میں تحقیقی بات یہ ہے کہ یہ اعلام اشخاص یا اسماء اجناس نہیں بلکہ اعلام اجناس کے قبیل سے ہیں جس کے وضع میں وحدت جنسی ذہن میں متعین اور معتبر ہوتی ہے جب وحدت شخصی اس میں نہیں ہے تو پھر کتاب کی عبارت کے اس انداز کا کیا جواز ہے۔

دوسرا اعتراض:- نبی اکرم سید عالم ﷺ کا شیخ اکبر کو مخاطب کر کے یہ کہنا کہ ”هَذَا كِتَابُ فَصُوحِ الْحَكْمِ خُذْهُ وَ اخْرُجْ بِهِ إِلَى النَّاسِ“ دو احتمالوں سے خالی نہیں ہے۔

پہلا احتمال:- اس کے معانی والفاظ اور نقوش کتابی کا مجموعہ و مرکب اللہ تعالیٰ کی طرف سے ہے جس کو اللہ کے رسول سید عالم ﷺ منشاء الہی کے مطابق شیخ اکبر کے سپرد کر رہے ہیں۔

دوسرا احتمال:- یہ مجموعہ مرکب خود رسول اللہ ﷺ نے اپنے ہاتھ سے تیار کر کے ان کے سپرد کیا ہے اور دونوں صورتوں کو لازم ہے کہ اس کے الفاظ و نقوش پہلے سے یعنی شیخ اکبر کے ہاتھ آنے سے پہلے موجود ہوں وہ اس تیار کتاب کو لوگوں میں لے جانے اور انہیں اس سے منفع ہونے کا موقع دینے کے سوا کسی اور بات کے ذمہ دار نہیں ہیں۔ ایسے میں آگے جا کر شیخ اکبر کا یہ کہنا کہ ”فَمَا أَلْقَى إِلَّا مَا يُلْقَى إِلَيَّ، وَلَا أَنْزَلُ فِي هَذَا الْمَسْطُورِ إِلَّا مَا يُنَزَّلُ بِهِ عَلَيَّ“ بے محل و بے مصرف ہو جاتا ہے کیوں کہ جب معانی والفاظ اور نقوش کتابی کی شکل میں سب کچھ تیار نہیں مل گیا ہے تو پھر نقوش کتابی اور الفاظ کی املا کرانے کا کوئی مقصد ہی نہیں رہتا۔

ان کا ایک جواب یہ ہے کہ یہ عبارت تشبیہ المعقول بالחסوس کے قبیل سے ہے اس کی تفصیل اس طرح ہے کہ اصل کلام وہ مقاصد و معانی ہوتے ہیں جن کا افہام و تفہیم کرنا ہوتا ہے جن کو متکلمین کی زبان میں کلام نفسی بھی کہا جاتا ہے، کلام چاہے کتابی شکل میں ہو یا تقریر و خطاب کی شکل میں بہر تقدیر اصل مقصد معانی ہی ہوتے ہیں جبکہ الفاظ و نقوش ان کو ظاہر کرنے کا ذریعہ ہوتے ہیں

کیوں کہ مافی الضمیر مقاصد سے دوسروں کو آگاہ کرنے یا دوسروں کے مافی الضمیر مقاصد سے خود کو آگاہ کرنے کے لیے آسان و معتاد ذریعہ الفاظ ہی ہوتے ہیں ورنہ اگر ایسا نہ ہو متکلم اور مخاطب کا ایک دوسرے سے افہام و تفہیم کا مسئلہ مشکل ہو جائے گا۔

فطرت کے اس اصول کے مطابق اللہ کے رسول سید عالم ﷺ نے بھی فصوص الحکم کے نام سے جو کتاب حضرت شیخ اکبر کو عطا فرمائی تھی وہ اصل کتاب اور اصل مقاصد یعنی اس کتاب کے جملہ مضامین و معانی کا مجموعہ تھی جس کو الفاظ کا لباس پہنا کر نقش کتابی کی زینت سے مزین کر کے اہل علم کے سامنے پیش کرنے کا حکم دیا گیا تھا جس پر حضرت شیخ نے پوری طرح عمل کیا ہے۔

دوسرا جواب:۔ اس سے مراد خود شیخ اکبر کی لکھی ہوئی یہی موجودہ کتاب ”فصوص الحکم“ ہے، جو منجملہ اعیان ثابۃ کے قبیل سے ہونے کی بناء پر رسول اللہ ﷺ کے ہاتھ میں موجود تھی جس کو عالم ظہور میں لا کر اہل علم کو فائدہ پہنچانے کا حکم دیا گیا ہے۔

اس اجمال کی تفصیل کو سمجھنے کے لیے مندرجہ ذیل مسلمات کو سمجھنے کی ضرورت ہے:

❶ اس دنیا میں جو کچھ ہو رہا ہے اللہ تعالیٰ کی صفت تکوین کے تحت ہو رہا ہے یعنی سب کا خالق وہی ایک ذات وحدہ لا شریک ہے۔ جیسا فرمایا:

”خَلَقَكُمْ وَمَا تَعْمَلُونَ“ (۱)

یعنی تمہارا بھی اور تمہارے عمل کا بھی خالق وہی ایک ذات ہے، جس کے ساتھ کوئی شریک نہیں ہے۔

پھر اللہ تعالیٰ کی تخلیق کی دو قسمیں ہیں:

پہلی قسم:۔ جس میں انسان کے کسی عمل، کسی کسب اور کسی ارادے کو دخل عمل نہ ہو۔ اس کی جھلکیوں میں زمین و آسمان اور زمان و مکان کی تخلیق بھی شامل ہیں۔ جیسا فرمایا:

(۱) الصفات: 96۔

”بَدِيعُ السَّمَوَاتِ وَالْأَرْضِ“ (۱)

نیز فرمایا: ”إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ

السَّمَوَاتِ وَالْأَرْضِ مِنْهَا أَرْبَعَةٌ حُرُمٌ“ (۲)

اہل علم سے مخفی نہیں ہے کہ زمین و آسمان کی تخلیق سے لے کر زمانے کے سسٹم کو وجود میں لانے تک اور سال کو بارہ مہینوں پر تقسیم کرنے سے لے کر لیل و نہار کے سسٹم کو وجود میں لانے تک پھر اس کو 24 گھنٹوں پر تقسیم کرنے سے لے کر چاروں موسموں کو ان کے جملہ لوازمات سمیت وجود میں لانے تک یہ سب کچھ اللہ تعالیٰ کی صفت تکوین کے وہ کرشمے ہیں کہ انسانی کسب و عمل کو ان میں ذرہ برابر دخل نہیں ہے۔ اسی طرح حضرت آدم و حوا اور حضرت عیسیٰ علی نبینا وعلیہم الصلوٰۃ والسلام کو پیدا کرنا اللہ تعالیٰ کی صفت تکوین اور امر گن فیکون کی ایسی جھلکیاں ہیں کہ انسانی کسب و عمل سے ماوراء ہیں۔

دوسری قسم وہ ہے جو انسانی کسب و عمل کے بعد وجود میں آئے۔ جیسا انسان کے ہاتھوں کھیتی باڑی کا کسب و عمل ہو جانے کے بعد اللہ تعالیٰ اناج کی تخلیق فرماتا ہے اور انسان کی طرف سے کھانے، پینے کے لیے ہاتھ منہ ہلانے جیسے کسب و عمل وجود میں آنے کے بعد ہی اللہ تعالیٰ ان سے مقاصد کو پیدا فرماتا ہے۔ بہر تقدیر انسانوں کو بھی اور ان کے جملہ اعمال کو بھی پیدا کرنے میں اللہ تعالیٰ واحد و تنہا اور وحدہ لا شریک ہے۔

۲ انسان سمیت جملہ اجسام عالم اور انسانی عمل سمیت جملہ اعراض و کوائف اور حرکات و سکنات جس حد و عد کے ساتھ اس دنیا میں بالترتیب ظہور پذیر ہو رہے ہیں یہ سب کے سب اپنے جملہ لوازمات کے ساتھ مختلف اسماء الہی کے مظاہر ہیں یعنی اللہ تعالیٰ کے کسی خاص اسم کا

(۱) البقرة: 117۔

(۲) التوبة: 36۔

مظہر ہوئے بغیر کسی انسان کا وجود میں آنا ممکن ہے نہ اس کے کسی عمل کا نہ کسی جوہر و جسم کا نہ اُس کی کسی صفت اور کیفیت کا اسی اصول کے مطابق بلا تفریق جملہ عرفاء و کالمین نے بیک آواز کہا ہے کہ ”كُلُّ مَا فِي الْكَوْنِ مَظَاهِرُ أَسْمَاءِ اللَّهِ“ اور بعض نے کہا ”كُلُّ مَا فِي الْكَوْنِ وَهُمْ أَوْ خِيَالٌ أَوْ عَكُوسٌ فِي الْمَرَايَا أَوْ ظَلَالٌ“ عرفان آشنا حضرات جانتے ہیں کہ ظاہر کے بغیر مظاہر کا وجود ہو سکتا ہے نہ اعتبار اسی طرح کسی چیز کا انسان کی قوت متخیلہ یا قوت متوہمہ میں آنا قوت عاقلہ کے بغیر ممکن نہیں ہوتا کیوں کہ یہ دونوں قوت عاقلہ کے مختلف اعتبارات اور اُس کی جھلکیاں ہیں۔ اسی طرح شیشہ میں دکھائی دینے والے عکس کا وجود اپنے اصل اور شیشہ کے سامنے آنے والے جسم کے بغیر ممکن نہیں ہے، اسی طرح کسی بھی کثیف چیز کے سایہ کا وجود اُس کے بغیر ناممکن ہے۔ جب ظاہر کے بغیر کسی مظہر کا وجود ممکن ہے نہ اعتبار تو پھر لامحالہ ان کے مابین علت و معلول کا ارتباط ہوگا یعنی مظہر معلول اور اس میں ظاہر ہونے والا اسم الہی علت ہوگا۔

۳ ● علت کے بغیر معلول کا وجود ناممکن ہونے کی طرح معلول کا اپنی علت سے تخلف بھی ناممکن ہے جیسا فلسفہ کے حصہ منطق میں کہا جاتا ہے ”يَسْتَجِيزُ تَخَلُّفُ الْمَعْلُولِ عَنْ عِلَّتِهِ“ ان مسلمات کو پیش نظر رکھنے کے بعد اصل اشکال کا جواب آپ ہی آسان ہو جاتا ہے کیوں کہ جب حضرت شیخ اکبر خود بھی اور ان کی کتاب بھی اللہ ہی کی مخلوق ہیں اور کسی اسم الہی کے مظہر ہیں تو پھر جب سے وہ اسم بطور ظاہر و علت موجود ہے عین اُس وقت سے یہ بھی موجود ہوں گے ورنہ ”تَخَلُّفُ الْمَظْهَرِ عَنِ الظَّاهِرِ“ یا ”تَخَلُّفُ الْمَعْلُولِ عَنْ عِلَّتِهِ“ لازم آئے گا جو ناممکن ہے اور نہ صرف عرفاء و کالمین بلکہ تمام اہل اسلام جانتے ہیں کہ اَسْمَاءُ الْإِلٰهِ اُس وقت سے موجود ہیں جب سے اللہ تعالیٰ کی ذات وحدہ لا شریک موجود ہے یعنی اول الاوائل ہے جس کی ابتداء نہیں اور واجب الوجود ہے جس میں تغیر و زوال ممکن نہیں اور ذات و اسماء کے وجود میں جو فرق ہو سکتا ہے وہ صرف اتنا ہے کہ ذات الہی واجب الوجود لذاتہ ہے جبکہ اسماء الہی

واجب الوجود بذاتہ تعالیٰ ہیں یعنی واجب الوجود دونوں ہیں مگر جہت و اعتبار کا فرق ہے کہ ذات الہی اپنے آپ سے واجب ہے جبکہ اسماء الہی تقاضائے ذات کی وجہ سے واجب ہیں۔ نیز ذات الہی عند العرفاء و اکالمین مرتبہ لاتعین میں ہے جو عند الفلاسفہ الوجود المطلق کہلاتی ہے جس کی پہچان تعین اول سے ممکن ہو رہی ہے جو احدیت کا مرتبہ ہے اور اس کا مظہر حقیقت محمدی ﷺ ہے۔ بعد ازاں تعین ثانی مزید پہچان کے لیے سبب بنا جس کے مظاہر جملہ اسماء الہی ہیں اور واحدیت کا مرتبہ ہے جبکہ اسماء الہی کی فہرست میں مرکزی اسم اور اسم اعظم جس کو اسم ذاتی بھی کہا جاتا ہے ”اللہ“ بیک وقت دو نسبتوں کا حامل ہے جن میں سے:

اول:- تعین اول ہونے کی بناء پر اپنے مستمی یعنی ذات الہی کی پہچان ہونا ہے۔

دوم:- اپنے مظہر یعنی حقیقت محمدی ﷺ میں ظاہر اور اس کی علت ہونا ہے جبکہ باقی اسماء الہی تعین ثانی کے مظاہر ہونے کی بناء پر چار نسبتوں کے حامل ہیں:

پہلی:- اپنے مظاہر یعنی روز اول سے لے کر آخرت تک ظہور پذیر ہونے والے خلایق میں ظاہر اور ان کی علت ہے۔

دوسری:- اپنے اصل کے مظہر یعنی حقیقت محمدی ﷺ کے ساتھ مربوط ہیں۔

تیسری:- مرکزی اسم ”اللہ“ کے ساتھ مربوط ہیں۔

چوتھی:- بالترتیب اسم ذاتی اور اس کے مظہر کے واسطہ کے بعد ذات الہی کے ساتھ مربوط ہیں۔

الغرض اس بات میں ذرہ برابر شک کی گنجائش نہیں ہے کہ جب سے اسماء اللہ موجود ہیں اُس وقت سے ان کے یہ تمام مظاہر بھی موجود تھے اگرچہ عالم ناسوت میں یعنی اربعہ عناصر کی دُنیا میں ان کا ظہور نہ ہوا تھا اُس وقت ان کے ظاہر ہونے کا تصور ہی کیا ہے جبکہ عالم ناسوت ہی ظاہر نہ ہوا تھا بلکہ وقت کا ظہور بھی نہیں تھا لیکن کسی چیز کے ظاہر نہ ہونے سے اُس کا عدم لازم نہیں آتا کیوں کہ ہر ظاہر کا موجود ہونا ضروری ہے جبکہ ہر موجود کا ظاہر ہونا ضروری نہیں ہے۔ مثال کے طور پر:

ملائکہ انسان کے ساتھ ہر وقت موجود ہوتے ہیں لیکن ظاہر نہیں ہوتے اسی طرح جملہ کائناتی قوتیں

ہر وقت موجود ہیں لیکن ہر وقت اور ہر کسی کو ظاہر نہیں ہیں بلکہ حسب المراتب والمصالح مختلف اوقات میں ظاہر ہوتے رہتے ہیں بلکہ عالم ناسوت کے اس عظیم کارخانہ قدرت میں بعض موجودات ایسے بھی ہیں جن کا ظہور اس جہاں میں قطعاً نہیں ہوتا کیوں کہ اُن کے ظہور کا وقت دوسرا جہاں ہے جس میں اس جہاں کے جملہ لوازمات اور تمام قیودات و کوائف کا سلسلہ دراز ختم ہونے کے بعد تجرّد و اطلاق کی لامتناہی زندگی شروع ہوگی۔ اللہ تعالیٰ نے فرمایا:

”يَوْمَ تُبْلَى السَّرَائِرُ ۚ فَمَا لَهُ مِنْ قُوَّةٍ وَلَا نَاصِرٍ“ (۱)

یعنی جس دن چھپی باتوں کی جانچ ہوگی تو آدمی کے پاس نہ کچھ زور ہوگا نہ کوئی مددگار۔

نیز فرمایا: ”وَاللّٰهُ تَرْجِعُ الْاُمُورُ“ (۲)

اللہ تعالیٰ کی طرف تمام امور لوٹائے جائیں گے۔

خلاصۃ الکلام بعد التفصیل:- حضرت شیخ اکبر محی الدین ابن عربی بھی اسماء اللہ

کے دوسرے مظاہر کی موجودگی کی طرح اپنی جملہ تصنیفات کو لے کر تعین ثانی کے مرتبہ میں بالتفصیل اور تعین اول کے مرتبہ میں بالاجمال موجود تھا جن کو اعیان ثابتہ بھی کہا جاتا ہے جو بعد میں اپنے اپنے وقت پر عالم ناسوت میں ظاہر ہوتے ہیں اور جملہ اولیاء کاملین و عرفا خصوصاً شیخ اکبر کے کشف کے مطابق ان سب کا وجود بھی اور ظہور بھی حقیقت محمدی ﷺ کے ساتھ مربوط ہیں اور حقیقت محمدی ﷺ کی جانب بشریت کا ظہور اپنے وقت مقررہ کے مطابق چونکہ عالم ناسوت میں ہوا ہے جو اُس کی بے حد و بے عدا اور غیر متناہی حیثیات میں سے صرف ایک جھلک ہے۔ نیز عالم برزخ جو اس عالم ناسوت کے عوائل و قیودات اور مادیت و کثافت کے اور عالم آخرت کے تجرّد و اطلاق کے مابین واسطہ ہے۔ اللہ تعالیٰ نے فرمایا:

(۱) الطارق: 9-

(۲) البقرة: 210-

”وَمِنْ وَرَائِهِمْ بَرَزَخُ إِلَى يَوْمِ يُبْعَثُونَ“ (۱)

جس وجہ سے عالم برزخ کے باسیوں کی زیادہ تر توجہ عالم مجرد و اطلاق کی طرف ہونے کے باوجود کبھی کبھی حسب الاستعداد عالم ناسوت کی طرف بھی ہوتی ہے جبکہ ذوات قدسیہ انبیاء و مرسلین اور ان کے کامل تابعین کی توجہ دوسروں کے مقابلہ میں کئی درجہ قوی اور زیادہ ہوتی ہے بالخصوص نبی الانبیاء و المرسلین سید عالم ﷺ کی ذات اقدس کی استعداد و توجہ اپنی مثال آپ ہے جس کی حقیقت کا ادراک اللہ وحدہ لا شریک کے سوا کوئی اور نہیں کر سکتا۔ جیسا حدیث شریف میں فرمایا:

”إِنِّي لَسْتُ كَأَحَدٍ مِنْكُمْ“ (۲)

خلاصہ الجواب بعد التحقيق:- حضرت شیخ اکبر کی کتاب (فصوص الحکم) شریف

کی تصنیف اور ظہور اگرچہ 627ھ میں زیارت نبوی ﷺ سے مشرف ہونے کے بعد ہوا ہے لیکن اللہ تعالیٰ کے خاص اسم کا مظہر اور اُس کے معلول و مربی ہونے کی بناء پر اعیان ثابتہ کے انداز پر پہلے سے موجود تھی اور حقیقت محمدی ﷺ کے ساتھ مربوط اور اُس کے زیر تصرف و ملکیت تھی جس کو عالم ناسوت کے اہل علم پر ظاہر کرنے کا حکم دے کر شیخ اکبر کو خاص اعزاز و شرف بخشا گیا ورنہ اعیان ثابتہ کے طور پر پہلے سے موجود و مشخص ہونے کی بناء پر اپنے وقت پر ظاہر ہونا ہی تھا اور کسی اور کے ہاتھ سے نہیں بلکہ حضرت شیخ اکبر کے ہاتھ سے ہی لکھی جانی تھی کیوں کہ اعیان ثابتہ میں ایسا ہی تھا تو پھر عالم ظہور میں اُس کے خلاف ہونا کیونکر ممکن ہو۔

حاشیتی اضافہ:- اشکال کے اس جواب اور ہماری اس تحقیق کو مسئلہ تقدیر اور قضاء و قدر

سے لے کر افلاطون کے مثل افلاطونیہ تک اور متکلمین کی نسبت بین العالم والمعلوم سے لے کر صوفیاء کرام کی عینیت الوجود تک اور کالمین کی وحدۃ الوجود سے لے کر وحدۃ الشہود تک کافی سے زیادہ معرکہ الاراء مسائل کے حل کے لیے رہنما اصول کہا جائے مبالغہ نہ ہوگا۔ اُمید ہے کہ اہل علم

(۱) المومنون: 100۔

(۲) بخاری شریف، باب الصوم الوصال، ج: 1، ص: 263۔

اس سے پورا پورا استفادہ کریں گے اس کا ایک واضح فائدہ قارئین کو یہ بھی محسوس ہوگا کہ جتنی بار پڑیں گے اتنا زیادہ استفادہ ہوگا۔ میں سمجھتا ہوں کہ اللہ تعالیٰ کی طرف سے مجھ ناچیز کو یہ توفیق حضرت استاذی مرشدی و شیخی پیر امام علی شاہ نور اللہ تعالیٰ مرقدہ الشریف کے درس تصوف اور خاص کر فصوص الحکم شریف کے درس کی برکات و ثمرات ہے۔ (فَجَزَاهُ اللَّهُ أَحْسَنَ الْجَزَاءِ)

خطبہ کے اس حصہ میں ایک قابل توضیح لفظ ”النَّاس“ کا مصداق بھی ہے کہ بظاہر اگرچہ یہ تمام لوگوں کو شامل ہے کیوں کہ لفظ ”ناس“ اسم جمع ہے جس پر الف لام داخل ہونے کے بعد مفید استغراق بن جاتا ہے جس کے مطابق اس کا مظہر دنیا بھر کے انسان ہونا چاہئے جبکہ حقیقت میں ایسا ہونا ممکن نہیں ہے جس وجہ سے اس سے مراد انسانوں کا خاص طبقہ یعنی اہل علم ہی قرار پاتے ہیں گویا نبی اکرم سید عالم ﷺ نے یہ کتاب اہل علم حضرات کو پہنچانے کا انتظام کرنے کے لیے حضرت شیخ اکبر کو حکم دیا ہے اور شیخ اکبر کی طرف سے تعمیل حکم ہو جانے کے بعد ان اہل علم حضرات کو اس سے مستفید ہونے کا حکم دیا ہے جس کے مطابق کتاب کے لفظ ”يَنْتَفِعُونَ بِهِ“ کو لفظاً خبر اور معنا انشاء بھی کہا جاسکتا ہے اس صورت میں فصوص الحکم شریف کا درس و تدریس اور اس کے فیوضات کو عام کرنے کا اہتمام کرنا علماء کرام کے لیے ضروری قرار پاتا ہے کیوں کہ یہ نبی اکرم سید عالم ﷺ کا حکم ہے اور آپ ﷺ کا حکم واجب التعمیل ہوتا ہے لیکن افسوس کہ ہمارے علماء کرام عمومی طور پر اس جوہر نایاب سے نا آشنا ہیں۔

میری زندگی کا عملی تجربہ ہے کہ قاضی و حمد اللہ، صدر، شمس بازغہ اور سلم العلوم وزواہد ثلاثہ جیسی دقیق کتابوں کو دیئے جانے والا وقت اگر اس کو دیا جائے اور ان کی اُلجھی ہوئی گتھیوں کو سلجھانے میں جتنا وقت صرف کیا جاتا ہے اتنا اس کے معارف کو اپنانے پر لگایا جائے تو نہ صرف عالم ناسوت بلکہ ملکوت و جبروت اور لاہوت سے متعلقہ رموز و معارف کے دریچے بھی کھل جاتے ہیں انجام کار انسان میں ہر مشکل سے مشکل مسائل کو سمجھنے کی صلاحیت پیدا ہو جاتی ہے، مقصد تخلیق کی پہچان ہو جاتی ہے، راہ طریقت اور مقصد سلوک کی دست آوری ہو جاتی ہے اور انسان اخلاق

رذیلہ سے پاک و صاف ہو کر عرفاء و کالمین کے زمرہ میں شامل ہو جاتا ہے کاش ہمارے علماء کو اس جوہر نایاب سے مستفیض ہونے کی توفیق نصیب ہو جائے۔

خطبہ کے اس حصہ میں لفظ ”يَسْتَفِيضُونَ بِهِ“ بھی قابل توضیح ہے کہ اس سے مراد اس کے نفس مضامین سے فائدہ اٹھانے کی حد تک محدود نہیں ہے بلکہ اس کا نفع عام ہے کہ ان مضامین کو مکمل طور پر سمجھنے کے بعد دوسرے فنون کے مشکل مسائل کو سمجھنے کی راہیں بھی کھل جاتی ہیں اور عرفان کے ایسے ایسے دریچے کھلتے جاتے ہیں کہ الہیات کے حوالہ سے مشکل سے مشکل مسائل کا عقدہ آپ ہی کھل جاتا ہے۔ فتاویٰ الدر المختار کے مصنف نے صاحب القاموس سے نقل کرتے ہوئے لکھا ہے:

”وَمِنْ خَوَاصِّ كُتُبِهِ أَنْ مَنْ وَاظَبَ عَلَى مُطَالَعَتِهَا انْشَرَخَ صَدْرُهُ لِفِكَ الْمَعْضَلَاتِ وَحَلَّ الْمُسْكَلَاتِ“ (۱)

یعنی حضرت شیخ اکبر کی کتابوں کی خصوصیات میں سے یہ بھی ہے کہ جو ہمیشہ ان کا مطالعہ کرے اس کا سینہ پیچیدہ مسائل کی گتھی سلجھانے اور مشکل مسائل کو حل کرنے کے لیے کھل جاتا ہے۔

میرا ذاتی تجربہ بھی یہی ہے کہ حضرت شیخ اکبر کی کتابوں کو عقیدہ و محبت کے جذبہ کے

ساتھ پڑھا جائے اس سے مَن حَيْثُ لَا يَحْتَسِبُ عُلُومَ وَمَعَارِفَ كَافِيضَانَ نَصِيبَ هُوَ جَاتَا هُوَ

خاص کر فصوص الحکم اس سلسلہ میں اکسیر اعظم ہے میں کمال و ثوق اور یقین کے ساتھ یہ سطور لکھ رہا

ہوں کہ اگر حضرت شیخ محی الدین ابن عربی نَوْرَاللُّهُ مَرْقَدَةُ الشَّرِيفِ كِي تَصَانِيفِ كِي سلسلہ دراز کی اس

آخری کڑی کو استاذی الکریم سیدی و سندی و مرشدی و مربی امام شاہ نَوْرَاللُّهُ مَرْقَدَةُ الشَّرِيفِ سِي نَه

پڑھا ہوا ہوتا کورا کے کورارہ جاتا اور درس نظامی کے جملہ فنون و الہیات وقت کے قابل فخر شیوخ سے

پڑھ کر فارغ تحصیل ہونے کے باوجود عرفان نا آشنا رہتا۔ میں سمجھتا ہوں کہ سلوک و معرفت کی

راہ میں مجھے جتنی توفیق ملی ہے اور قرآن و سنت کے مشکل مقامات کی جس حد تک پہچان نصیب

ہو رہی ہے یہ سب کچھ اُن میمنت لزوم ایام کے مرہون منت ہیں جن میں آج سے نصف صدی قبل

(۱) فتاویٰ الدر المختار، ج: ۲، ص: ۳۵۸۔

مہر آباد شریف کے پسماندہ گاؤں میں حضرت کریم سے نصوص الحکم شریف کا درس لیا جس کے بعد حضرت کی وصیت کے مطابق نصوص الحکم شریف کے پڑھنے اور پڑھانے کا ایسا التزام رکھا کہ مشاغل کے شدید ہجوم اور بے فرصتی کے شدید اضطراب میں بھی اس سے کبھی غافل نہ رہا جس کا صلہ رب کریم نے میری استعداد کے مطابق عطا فرمایا ہے جس پر عمر بھر شکر ادا کروں پھر بھی حق ادا نہ ہوگا عملی زندگی کے اس تجربہ کے بعد میں کس طرح کہہ سکتا ہوں کہ الفاظ نبوی ﷺ ”يَنْتَفِعُونَ بِهِ“ صرف نصوص الحکم شریف کے اپنے مضامین سے نفع اٹھانے کی حد تک محدود ہیں جبکہ میرا عملی تجربہ اس کے نفع کے عموم اور ہر مشکل مسئلہ میں مشکل کشائی کرنے کو شامل ہے۔ اس کے علاوہ بھی پیغمبری الفاظ ”يَنْتَفِعُونَ بِهِ“ اپنے عموم و اطلاق کی بنیاد پر عموم نفع کے مقتضی ہیں۔

خطبہ کے اس حصے میں لفظ ”وَأُولَى الْأَمْرِ مِنَّا“ بھی قابل توضیح ہے کیوں کہ کلام کے اصل مقتضا الحال اس کے سابقہ الفاظ یعنی ”فَقُلْتُ السَّمْعُ وَالطَّاعَةُ لِلَّهِ وَلِرَسُولِهِ“ پر پورا ہو جاتا ہے کیوں کہ موقع پر اللہ تعالیٰ کی تقدیر اور اس کے قضاء و قدر اور اس کی صفت تکوین کے اظہار کے ساتھ رسول اللہ ﷺ کا حکم ہے کہ اس کتاب کو الفاظ و نقوش کا لباس پہنا کر لوگوں کے سامنے لانا ہے ایسے میں مقتضائے مقام ”السَّمْعُ وَالطَّاعَةُ لِلَّهِ وَلِرَسُولِهِ“ کہنے سے پورا ہو جاتا ہے جبکہ لفظ ”وَأُولَى الْأَمْرِ مِنَّا“ کہنے کی ضرورت نہیں تھی کیوں کہ قرآن و سنت کے مطابق ”أُولُو الْأَمْرِ“ کا مظہر اسلامی حکومت کے ارباب اقتدار ہیں جو تنفیذ احکام کے حوالہ سے نبی اکرم ﷺ کے نائب ہوتے ہیں اور مسلم مقتدرہ کی عدم موجودگی میں علماء حق اس کے مظہر ہوتے ہیں۔ تفسیر روح المعانی میں ہے:

”وَإِخْتِلَافٌ فِي الْمُرَادِ بِهِمْ فَقِيلَ أُمَرَاءُ الْمُسْلِمِينَ فِي عَهْدِ الرَّسُولِ ﷺ وَبَعْدَهُ
وَيُنْدَرِجُ فِيهِمُ الْخُلَفَاءُ وَالسَّلَاطِينُ وَالْقَضَاةُ وَغَيْرُهُمْ“ (۱)

یعنی ”أُولُو الْأَمْرِ“ سے مراد میں اختلاف ہے ایک قول یہ ہے کہ اس سے مراد مسلم مقتدرہ ہے

(۱) تفسیر روح المعانی، ج: 5، ص: 65۔

رسول اللہ ﷺ کی حیات میں بھی اور بعد الوفاات بھی جن میں خلفاء و سلاطین اور قضاوت والے ہیں اور ان کے سوا وہ صاحب اختیار بھی شامل ہیں جن کو اسلامی سلطنت کے کسی شعبہ میں اختیارات حاصل ہیں۔

اس کے چند سطر بعد لکھا ہے: ”وَقِيلَ الْمُرَادُ بِهِ أَهْلُ الْعِلْمِ“

یعنی دوسرا قول یہ ہے کہ اس سے مراد اہل علم ہیں۔

ظاہر ہے کہ ان دو اقوال کے مابین تطبیق کی وہی صورت ہے جو ہم نے بیان کی یعنی اول قول کا تعلق اسلامی ریاست کے ساتھ ہے جبکہ دوسرے کا تعلق اسلامی ریاست موجود نہ ہونے کے ساتھ ہے۔

حضرت شیخ اکبر کے روایا صادقہ کے اس موقع پر ان میں سے کسی ایک کا تصور بھی ممکن نہیں ہے کیوں کہ خود رسول اللہ ﷺ کی موجودگی اور ان سے بلا واسطہ حکم لینے کے موقع پر کسی اور کا کیا تصور ہو سکتا ہے اور یہ بھی نہیں ہے کہ رسول اللہ ﷺ کی طرف سے شیخ اکبر کو ملنے والے اس حکم کی تعمیل اُس وقت کے مقتدرہ کی طرف سے ملنے والے مزید احکام و ہدایات پر موقوف ہو کیوں کہ اُس وقت کی سیاسی بے اطمینانی اور ملکی حالات اتنے خراب تھے کہ تاتاریوں کے ہاتھوں بغداد کے تاراج ہو جانے کے بعد اسلامی مفہوم کے مطابق ”أُولُو الْأَمْرِ“ کا سیاسی وجود ہی نہیں تھا نہ صرف دمشق و شام اور عراق و بغداد کے مسلمان طوائف الملوکی کی انارگی سے لے کر طوائف المذہبی کے انتشار جیسے مصائب کے شکار تھے بلکہ حجاز سے لے کر خراسان تک مسلمانوں کی حالت قابل رحم تھی سیاسی اقتدار کی مرکزیت کا کہیں وجود تھا نہ مذہبی اقتدار کا ایسے میں حضرت شیخ اکبر کا لفظ ”وَأُولَى الْأَمْرِ مِنَّا“ کو ”السَّمْعُ وَالطَّاعَةُ لِلَّهِ وَلِرَسُولِهِ“ کہنے کے بعد اضافہ کرنے کو مقتضای مقام کے مطابق ہرگز نہیں کہا جاسکتا۔

اس کا جواب یہ ہے کہ ہم تسلیم کرتے ہیں کہ حضرت شیخ کی طرف سے یہ اضافہ بالیقین خلاف مقتضای الظاہر ہے لیکن خلاف مقتضای الحال ہرگز نہیں ہے جبکہ کلام کی بلاغت کا معیار مقتضای الحال کے مطابق ہونا ہے مقتضای ظاہر الحال کے مطابق ہونا نہیں۔ حضرت شیخ اکبر کا لفظ ”وَأُولَى الْأَمْرِ مِنَّا“

کو اضافہ کرنا مقتضای الحال کے مطابق اس لیے تھا کہ مخاطب یعنی رسول اللہ ﷺ جو کتاب انہیں عطا فرما رہے تھے یہ دراصل قرآنی رموز و اسرار اور احکامِ الہی کی ایک جھلک تھی جو قرآنی معارف تک رسائی کی زینہ اور وسیلہ تھی یعنی خود مقصودِ اصلی نہیں بلکہ مقصودِ اصلی تک رسائی پانے کی ذریعہ تھی جس وجہ سے اُس وقت رسول اللہ ﷺ کی اصل تمنا اور خواہش یہ تھی کہ میرے مخاطب یعنی شیخ اکبر خود معارف قرآن پر عمل کرنے کے ساتھ دوسروں کو بھی اس کی دعوت دے جس کی تعمیل اور اُس کے مطابق جواب اس لفظ کو اضافہ کیے بغیر ممکن نہیں تھا ورنہ کلام مقتضای الحال کے مطابق نہ ہوتا کیوں کہ قرآنی معارف کی بنیادی طور پر تین قسمیں ہیں:

پہلی قسم:۔ اللہ تعالیٰ کی طرف سے اُن کا ثبوت ہے اس حیثیت سے اُنہیں تسلیم کرنے اور اُن پر ایمان لانے کا مطالبہ ہے جس کی تعمیل کے لیے ”السَّمْعُ وَالطَّاعَةُ لِلَّهِ“ کہنا لازم تھا جو کہا گیا۔

دوسری قسم:۔ رسول اللہ ﷺ کی طرف سے اُن کا نفاذ ہے اس حیثیت سے اُنہیں اپنی عملی زندگی کا حصہ بنانے کا مطالبہ ہے جس کی تعمیل کے لیے ”السَّمْعُ وَالطَّاعَةُ لِلَّهِ“ کہنا لازم تھا جو کہا گیا۔

تیسری قسم:۔ قیامت تک جاری و ساری ناسبین رسول اور خلفاء وارثین کی تنفیذات و تصرفات کو تسلیم کرنے کے ساتھ اُن پر عمل کرنا ہے جس کی تعمیل کے لیے ”السَّمْعُ وَالطَّاعَةُ لِأَوْلِي الْأَمْرِ مِنَّا“ کہنا بھی ضروری تھا جو کہا گیا۔ ایسے میں شیخ اکبر کا یہ کلام عین بلاغت ہے جو اُن کے کمال عرفان کی دلیل ہے۔ (فَلِلَّهِ أَجْرُهُ مَا أَحْسَنَهُ بِلَاغَةِ، مَا أَكْمَلَهُ مَعْرِفَةَ مَا أَوْسَعَهُ فَرَاسَةً فِي الْقُرْآنِ)

حضرت شیخ اکبر نور اللہ مرقدہ الشریف نے جن کا ملین و ناسبین کی اطاعت کا التزام یہاں پر لفظ ”وَأَوْلِي الْأَمْرِ مِنَّا“ کہہ کر کیا ہے عملی طور پر اُن کے ساتھ ہمکاری و موافقت کا مظاہرہ کیا ہے اور اپنے پیشرؤوں سے لے کر اُن تمام ہم عصر کا ملین، ناسبین حضرات کی بھی تابعداری کی ہے جن کو معارف قرآنی کے حوالہ سے ”أَوْلِي الْأَمْرِ“ ہونے کا رتبہ حاصل ہے جیسا اسی کتاب کے فص

اسحاق میں عبدیت محضہ کی علی الاطلاق افضلیت کو بیان کرنے کے بعد کہا ہے:

بِذَا قَالَ سَهْلٌ وَالْمُحَقِّقُ مِثْلُنَا
لَنَا وَإِيَّاهُمْ بِمَنْزِلِ إِحْسَانٍ
فَمَنْ شَهِدَ الْأَمْرَ الَّذِي قَدْ شَهِدْتُهُ
يَقُولُ بِقَوْلِي فِي خِفَاءٍ وَإِعْلَانٍ

واقعیت کی اس روشنی میں لفظ ”وَأُولَى الْأَمْرِ مِنَّا“ کو اضافہ کرنا مقتضاء الحال سے خلاف نہیں بلکہ عین مقتضاء الحال ہے۔

خطبہ کے تیسرے حصہ میں لفظ ”الْأُمْنِيَّةُ“ قابل توضیح ہے کیوں کہ لغت کے اعتبار سے اس کے متعدد معنی ہیں:

پہلا:۔ جھوٹی خواہش جو کسی اندازے پر مبنی ہو۔

دوسرا:۔ کسی اندازے پر مبنی جھوٹی خواہش کا زبانی اظہار۔

تیسرا:۔ کسی حقیقت پر مبنی واقعی خواہش۔

چوتھا:۔ کسی واقعی خواہش کا زبانی اظہار۔

در اصل منی یعنی (م، ن، ہ) کے ان مرتب حروف سے ثلاثی مجرد استعمال ہونے والے لفظ کی دلالت کسی چیز کے اندازہ کرنے پر ہوتی ہے۔ مفردات القرآن امام الراغب الاصفہانی میں ہے

”الْمَنْيُ التَّقْدِيرُ يُقَالُ مَنْيٌ لَكَ الْمَانِيُ أَيُ قَدَّرَ لَكَ الْمُقَدِّرُ“

اس کے بعد ثلاثی مزید فیہ کے مختلف ابواب سے مختلف معانی کے لیے مستعمل ہوتا ہے

اور اصل کے اس بنیادی مفہوم کی بنا پر موت کو بھی منیہ کہا جاتا ہے جبکہ پیش نظر لفظ ”أْمْنِيَه“ باب ”تَفْعَلُ“ سے استعمال ہو کر مصدر کا صیغہ ہے اور قرینہ و مقام کی دلالت کے مطابق اس سے صرف دو معنی مراد لیے جاسکتے ہیں:

اول:۔ حقیقت پر مبنی واقعی خواہش کہ رسول اللہ ﷺ کی واقعی خواہش تھی کہ اس کتاب کے ذریعہ شیخ اکبر علماء کو علوم و معارف کا نفع اٹھانے اور اس کے واسطہ سے قرآن شریف کے رموز و اسرار تک رسائی پانے کا موقع دے۔

دوم:- اس واقعی خواہش کا زبانی اظہار جو سید عالم ﷺ نے شیخ اکبر سے کیا اور حضرت شیخ اکبر کی یہ سعادت و خوش بختی قرار پائی کہ اللہ کے رسول سید عالم ﷺ نے اظہارِ خواہش کی شکل میں جو حکم ان کے ذمہ لگا دیا انہوں نے اُسے من و عن پورا کیا۔ (فَجَزَاهُ اللَّهُ خَيْرَ الْجَزَاءِ) خطبہ کے پانچویں حصہ کے ابتدائی الفاظ ”وَمِنَ اللَّهِ اَرْجُوا“ سے لے کر ”وَقَيْدٌ“ تک کا فلسفہ یہ ہے کہ اس سے متصلاً قبل جب مصنف نے سلوک کے حوالہ سے اپنے منصب کی طرف اشارہ کیا کہ میں سلوک و عرفان کے اسفارِ اربعہ میں سے **سفر من الحق الى الخلق بالحق** کے منصب پر فائز ہوں تو اس سے شطحیت کا وہمہ پیدا ہو رہا تھا جس میں نفسِ امارہ کو دخل ہوتا ہے، اللہ تعالیٰ سے غفلت ہوتی ہے اور ایک قسم کا فخر ہوتا ہے جسے کالمین پسند نہیں کرتے ہیں خاص کر حضرت مصنف رَحْمَةُ اللَّهِ تَعَالَى عَلَيْهِ نے اسے مذموم کیا ہے فتوحات مکیہ شریف میں فرمایا ہے:

”وَكُلُّ مَنْ شَطَحَ فَعَنْ غَفْلَةٍ شَطَحَ وَمَا رَبُّنَا مِنْ وَلِيٍّ ظَهَرَ مِنْهُ شَطْحٌ لِرُعُونَةٍ نَفْسٍ وَهُوَ وَلِيُّ عِنْدَ اللَّهِ“

اس کا مفہوم یہ ہے کہ جس نے بھی شطحیت کی ہے بے شک اُس نے غفلت سے ایسا کیا اور ہم نے نہیں دیکھا اور نہیں سنا کسی بھی ولی سے متعلق کہ اُس سے نفسِ امارہ کی رعونت کی وجہ سے شطح ظاہر ہوا ہو، اور وہ اُس حال میں اللہ کا ولی بھی ہو۔

نیز فرماتے ہیں: ”وَالشُّطْحُ زِلَّةُ الْمُحَقِّقِينَ“ (۱) یعنی شطح اہل تحقیق کی لغزش ہے۔

اور اس بحث کے آخر میں فرماتے ہیں:

”فَالشُّطْحُ كَلِمَةٌ صَادِقَةٌ صَادِرَةٌ مِنْ رُعُونَةٍ نَفْسٍ عَلَيْهَا بَقِيَّةٌ طَبَعُ تَشَهُدٍ لِصَاحِبِهَا يُبْعَدُهُ مِنَ اللَّهِ فِي تِلْكَ الْحَالِ“

اس کا مفہوم یہ ہے کہ شطح ایک واقعی بات ہوتی ہے جو نفسِ امارہ کی رعونت کی وجہ سے صادر

(۱) الفتوحات المکیہ، باب: 195، ج: 2، ص: 387 مطبوعہ بیروت۔

ہوتی ہے جس میں بشری تقاضے کے آثار باقی ہوتے ہیں جو اس کی ناپختگی پر دلیل و شاہد ہوتی ہے جو صاحب حال کو اس حالت میں اللہ تعالیٰ سے دور کر دیتی ہے۔

اور شطح کا جامع و مانع اور قابل فہم تعارف پیش کرتے ہوئے اس بحث کے آغاز میں فرمایا ہے:

الشُّطْحُ دَعْوَى فِي النُّفُوسِ بِطَبْعِهَا

لَبَقِيَّةٍ فِيهَا مِنْ آثَارِ الْهَوَى

هَذَا إِذَا شَطَّحْتَ بِقَوْلٍ صَادِقٍ

مِنْ غَيْرِ أَمْرٍ عِنْدَ أَرْبَابِ النَّهْيِ

اس کا مفہوم یہ ہے کہ شطح سالک کے نفس بشری کے طبعی تقاضا کی وجہ سے کسی بات کا دعویٰ کرنا ہوتا ہے جس کا فلسفہ نفس اتارہ کی خواہش کی بقا ہوتا ہے یہ تب ہے کہ جب تو کسی واقعی بات کا دعویٰ کرے جس کو ظاہر کرنے کا تجھے امر نہ ہو، عقلمندوں کے نزدیک شطح کی حقیقت یہی کچھ ہے۔ (۱)

خطبہ کے اس آخری حصہ میں مصنف نے اس وہمہ کو اس طرح دفعہ کیا ہے کہ اپنے تعبد و عاجزی کو ظاہر کیا ہے کہ رحمت الہی کی اُمید کے بغیر میں کچھ بھی نہیں ہوں مذکورہ مقام جو مجھے حاصل ہوا ہے یہ سب کچھ تائید الہی اور شریعت محمدی ﷺ کی قید میں مقید ہونے کے ثمرات ہیں اور رحمت الہی کی طرف میری یہ محتاجی نہ صرف دُنیا میں بلکہ آخرت میں بھی ہے مصنف کی طرف سے دفع تو ہم کا یہ انداز اس کے الفاظ سے ظاہر ہے کہ جملہ ”وَحَشْرُنَا فِي زُمْرَتِهِ“ کو لفظ ”أَنْ أَكُونَ مِمَّنْ آيْدَ فَتَأْيِدَ“ پر معطوف کر کے خود کو دنیا و آخرت دونوں میں رحمت خداوندی کا محتاج بتایا ہے اور اہل معرفت جانتے ہیں کہ سالک کا اپنے کسی کمال کے ساتھ تکلم کرنے میں اگر فقر و احتیاج کا اظہار بھی شامل ہو وہ شحطیت کے زمرہ میں نہیں آتا۔ جیسا حضرت مصنف رَحْمَةُ اللَّهِ تَعَالَى عَلَيْهِ نے خود لکھا ہے:

”أَلَا وَلَا بُدَّ أَنْ يَفْتَقِرَ وَيَدِلَّ وَيَعُودَ إِلَى إِصْلِهِ وَيَزُولَ عَنْهُ ذَلِكَ الزُّهُوُ الَّذِي كَانَ

يَصُولُ بِهِ“ (۲)

(۱) الفتوحات المكية، باب 195، ج: 2، ص: 387 مطبوعہ بیروت۔

(۲) الفتوحات المكية، ج: 2، ص: 388، باب: 195، مطبوعہ بیروت۔

خطبہ کے پانچویں حصے کے اس مجموعی مقصد کے علاوہ اس کے لفظ ”وقيد“ سے خاص مقصد یہ بھی ہے کہ شریعت محمدی علی صاحبہا الصلوٰۃ والسلام کی قید میں مقید زندگی گزارنا اگرچہ کمال ہے، مقصد حیات ہے اور سعادت ابدی کے موجب ہے تاہم خود کو اس رُتبے پر پہنچانے کے بعد دوسروں کو شریعت مقدسہ کی قید میں لانے کی کوشش کرنا نور علی نور ہے بلکہ نور الانوار ہے اور قابل رشک سعادت ہے۔ اسی فلسفہ کے مطابق حدیث شریف میں آیا ہے:

”وَمُعَلِّمُ النَّاسِ الْخَيْرَ يَسْتَغْفِرُ لَهُ كُلُّ شَيْءٍ حَتَّىٰ الْحَيْتَانِ فِي قَعْرِ الْمَاءِ“ (۱)

خود کو شریعت کی قید میں مقید کرنے کے بعد دوسروں کو اس کی قید میں لانے کی تعلیم و تربیت دینے والے کے لیے ہر شے استغفار کرتی ہے یہاں تک کہ سمندر کی گہرائی میں مچھلیاں بھی۔

جبکہ یہاں پر کلام سابق یعنی خطبہ کے چوتھے حصہ کے الفاظ ”فَمَا أُلْقِي إِلَّا مَا يُلْقَىٰ إِلَيَّ وَلَا أَنْزِلُ فِي هَذَا الْمَسْطُورِ إِلَّا مَا يُنَزَّلُ بِهِ عَلَيَّ وَلَسْتُ بِنَبِيِّ وَلَا رَسُولٍ“ سے لے کر آخر تک جو کہا ہے وہ ان کی عظمت شان کا اظہار ہے جو شطحیت سے خالی نہیں ہے۔

خطبہ کے تیسرے حصہ میں لفظ ”أَنْ يَجْعَلَنِي مِنْ عِبَادِهِ الَّذِينَ لَيْسَ لِلشَّيْطَانِ عَلَيْهِمْ سُلْطَانٌ“ بھی قابل توضیح ہے جس کی تفصیل اس طرح ہے کہ شیطان چاہے جتنی ہو یا اسی اللہ تعالیٰ کے اسمِ مُضَلِّ کا مظہر ہونے کی وجہ سے ہر طرف سے انسان پر حملہ کرنے، اُس کے پاس آنے اور اُسے گمراہ کرنے کی طاقت رکھتا ہے مگر ان انسانوں کے پاس جانے سے عاجز اور اُنہیں گمراہ کرنے سے قاصر ہے جو ہمہ وقت اپنی ہمہ تن بندگی کی حیثیت یعنی محتاج علی الاطلاق اور اللہ تعالیٰ کے محتاج الیہ علی الاطلاق ہونے کے تصور میں ہوتے ہیں۔ جس کے نتیجے میں اُن کی قوت فکری اپنی سفلیت اور محتاج علی الاطلاق ہونے پر یقین رکھنے کے عین وقت اللہ تعالیٰ کی فوقیت اور محتاج الیہ علی الاطلاق ہونے پر یقین رکھنے کی حرکت میں مصروف ہوتی ہے اور قوت عملی بھی قوت فکری کی اس دو ٹوکھی حرکت کی تابع ہوتی ہے اور یہ حرکت اپنے جملہ لوازمات کے ساتھ مقصد

(۱) مشکوٰۃ شریف، کتاب العلم، ص: 31، مطبوعہ نور محمد اصح المطابع۔

حیات اور عبادت سے عبارت ہے۔ اسی وجہ سے اللہ تعالیٰ نے انہیں شیطان کے تسلط سے محفوظ بندے قرار دیتے ہوئے فرمایا:

”إِنَّ عِبَادِي لَيْسَ لَكَ عَلَيْهِمْ سُلْطَنٌ“ (۱)

جسے محسوس کرتے ہوئے شیطان نے بھی کہہ دیا تھا:

”لَا تَيْنُهُمْ مِّنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ وَلَا تَجِدُ

أَكْثَرَهُمْ شَاكِرِينَ“ (۲)

شیطان کو معلوم تھا کہ عباد مخلصین کہلانے والے یہ بندے ہمہ جہت محفوظ ہوتے ہیں جن کے پاس جانے کے رستے ہی مسدود و محروس اور میرے لیے ممنوع ہیں جس وجہ سے صاف کہہ دیا کہ:

”إِلَّا عِبَادَكَ مِنْهُمُ الْمُخْلَصِينَ“ (۳)

قرآن و سنت میں انسانیت کے اس رتبے پر فائز حضرات کی جتنی فضیلت بیان ہوئی ہے اُس کی مثال کہیں اور نہیں ملتی کیوں کہ حقیقت میں یہی حضرات مقصدِ حیات کی تکمیل کرنے والے اور فخرِ انسانیت کہلانے کے قابل ہوتے ہیں ان کے درجات اگرچہ مختلف ہیں تاہم کسی درجہ کی خصوصیت سے قطع نظر اس باب میں داخلہ اور ماہہ الاشتراک کے اس شرف سے مشرف ہونا شیطانی تسلط سے محفوظ ہونے کی ضمانت ہے جس کے مطابق حضرت شیخ اکبر رَحْمَةُ اللهِ تَعَالَى عَلَيْهِ نے مذکورہ عبارت میں اس کا سوال کیا ہے اور اس رتبے کے سائلین کو پہلے سے اس کا حاصل نہ ہونا ضروری نہیں ہے تا کہ حضرت شیخ اکبر کا اس سے قبل رتبہ مخلصین سے بعید ہونے کا مغالطہ پیدا ہو سکے۔ نہیں ایسا ہرگز نہیں ہے کیوں کہ یہ کتاب حضرت شیخ اکبر کی آخری تصنیف ہے جبکہ اس سے پہلے اُن کے ہاتھ کی لکھی ہوئی کتابوں کے مندرجات ایسے حقائق و معارف اور تقدیر کے اسرار سے

(۱) الحجر: 42۔

(۲) الاعراف: 17۔

(۳) الحجر: 40۔

لے کر الہیات کے ایسے گونا گوں رموز پر مشتمل ہیں جو اس رُتبے پر فائز ہوئے بغیر ممکن نہیں ہیں اس کے علاوہ یہ تاثر کہ اللہ تعالیٰ سے جس چیز کا سوال کیا جاتا ہے وہ پہلے سے حاصل نہیں ہوتی قیاس مع الفارق کا نتیجہ ہے کہ روحانیت کو مادیت پر قیاس کر کے ایسا تصور پیدا کیا جاتا ہے جس کو بناء الغلط علی الغلط کہا جائے تو غلط نہ ہوگا کیوں کہ قرآن و سنت کے مطابق اللہ سے سوال کرنا، بخشش مانگنا اور استغفار کرنا مستقل فرائض کے زمرہ میں شامل ہے عام اس سے کہ سوال کیے جانے والی چیز پہلے سے حاصل ہو یا نہ ہو۔ اسی طرح استغفار کرنے والا گناہ گار ہو یا نہ ہو، حدیث شریف میں آیا ہے اللہ کے حبیب سید عالم ﷺ سب سے زیادہ استغفار کیا کرتے تھے جبکہ معصوم ہونے کی بناء پر گناہ گار ہونے کا تصور ہی نہیں ہے تو پھر حضرت شیخ اکبر کا شیطان سے محفوظ ہونے کے اس مقام پر فائز ہوتے ہوئے ایسے سوال کرنے میں کون سا استبعاد ہے۔

خطبہ کے تیسرے حصہ کے الفاظ ”وَأَنْ يَخُصِّنِي فِي جَمِيعِ مَا يَرْقُمُهُ بِنَانِي“ سے لے کر ”وَيَنْطَوِي عَلَيْهِ جَنَانِي“ تک تینوں الفاظ بھی قابل توضیح ہیں جس کی تفصیل اس طرح ہے کہ انسان کے دخل عمل سے جو قابل ذکر کام وجود میں آتے ہیں بنیادی طور پر ان کی چار صورتیں ہو سکتی ہیں: وجود عینی جس کو وجود خارجی بھی کہا جاتا ہے۔ جیسا انسانی ہاتھوں سے وجود میں آنے والا کوئی عمل۔ وجود ذہنی جس کی بعض صورتوں کو کلامِ نفسی بھی کہا جاتا ہے جیسا ظاہر کیے جانے سے پہلے دل میں موجود عقیدہ۔ اسی طرح کسی مدعا کو ثابت کرنے سے پہلے دل میں موجود دلیل اور فکر و نظر جس کو وجود ذہنی سے سوا اور کچھ نہیں کہا جاسکتا۔

وجود کلامی جس کو وجود لسانی بھی کہا جاتا ہے جیسا بولتے وقت وجود میں آنے والا کلام۔

وجود کتابی جیسا لکھتے وقت وجود میں آنے والے مضامین۔

ہر سلیم الفطرت انسان کی یہ خواہش ہوتی ہے کہ میرے دخل عمل سے وجود پانے والا ہر عمل غلطی سے محفوظ ہو اور سلیم الفطرت ہونے کے کمال کے ساتھ قوتِ فکری و عملی کو منشاء مولیٰ ﷺ و نعم نوالہ کے

مطابق صرف کرنے والے کا ملین کی یہ خواہش سب سے زیادہ ہوتی ہے۔ اصولِ فطرت کے اس تقاضے کے مطابق حضرت شیخ اکبر نے پیش نظر عبارت میں ہر اعتبار سے خود کو عصمتِ الہی کے ساتھ مختص کیے جانے کا سوال کیا ہے کہ جو کچھ وجودِ کتابی میں لاؤں اُس میں مجھے اپنی عصمت کے ساتھ خاص کرے کہ جہاں پر بھی میرے ہاتھ سے لکھ کر وجود میں کوئی چیز آ جائے اُس میں میرے عمل کی حیثیت القاءِ سبوحی کے سوا اور کچھ نہ ہو۔

سوال کا یہ حصہ مذکورہ عبارت کے حصہ ”فِي جَمِيعِ مَا يَرْقُمُهُ بِنَانِي“ میں آ گیا ہے جبکہ عبارت کے حصہ ”وَيَنْطِقُ بِهِ لِسَانِي“ میں سوال کا دوسرا حصہ یعنی کلام کی شکل میں وجود میں آنے والے ہر مضمون کو عصمتِ الہی حاصل ہونے کا سوال آ گیا ہے جبکہ عبارت کے حصہ ”وَيَنْطَوِي عَلَيْهِ جَنَانِي“ میں سوال کا تیسرا حصہ یعنی وجودِ ذہنی کی شکل میں پائے جانے والے ہر مضمون کو عصمتِ الہی حاصل ہونے کا سوال آ گیا ہے جبکہ وجودِ خارجی ان تینوں کے تابع اور ان کی فرع ہے کیوں کہ وجودِ کتابی، وجودِ کلامی اور وجودِ ذہنی ظرفِ خارج میں متحقق ہونے کے بعد ہی وجودِ عینی کہلاتا ہے۔

خطبہ کے اس تیسرے حصہ میں لفظ ”بِالْإِقَاءِ السُّبُوحِي“ سے لے کر لفظ ”بِالتَّائِيدِ الْإِبَاعِيصَامِي“ تک یہ چاروں الفاظ بھی قابلِ توضیح ہیں جس کی تفصیل اس طرح ہے کہ لفظ ”إِقَاءِ“ شریعت و طریقت دونوں کی زبانوں میں الہام کے مترادف ہے اور یہ لفظ یہاں پر ”السُّبُوحِي“ والی صفت کے ساتھ موصوف واقع ہوا ہے جبکہ لفظ ”سُّبُوحِي“ منسوب ہے، سُبُوح کی طرف جو اللہ تعالیٰ کے اسماء صفاتی میں سے ہے اور لسانی اعتبار سے یہی حال لفظ ”النَّفْتِ الرَّوْحِي“ کا بھی ہے کہ اس میں لفظ ”النَّفْتِ“ موصوف واقع ہوا ہے اسم منسوب ”الرَّوْحِي“ کے ساتھ اور ”نَفْتِ“، نَفْح کی ایک خاص قسم ہے جس میں نَفْح کرنے والے کا لُغَاب دہن شامل ہوتا ہے لیکن یہاں پر آیت کریمہ ”وَنَفَعْتُ فِيهِ مِنْ رُوْحِي“ (۱) کے حاصل مضمون کی ایک جھلک مراد ہے

جس سے اُس چیز کو امتیازی وجود مل جاتا ہے جس میں نفخ کیا جاتا ہے اور لفظ ”فِي الرُّوحِ النَّفْسِي“ بھی موصوفہ و صفت کا مجموعہ مرکب ہو جانے کے بعد نفث کے ساتھ متعلق ہے اور لفظ ”رُوع“ انسانی روح کی قلبی حیثیت سے عبارت ہے جو نفس مطمئنہ اور نفس لوّامہ سے قطع نظر مطلق نفس انسانی کے ساتھ مختص ہے یعنی نفس انسانی ”مِنْ حَيْثُ إِنَّهَا نَفْسٌ إِنْسَانِيَّةٌ“ اس بناء پر متن کے لفظ ”النَّفْسِي“ پر آیا ہوا الف، لام عہد کے لیے ہے جو معہود فی العرف یعنی نفس انسانی کے سوا اور کچھ نہیں ہے اور لفظ ”بِالتَّائِيدِ“ میں حرف ”بَا“ تلبس کا مفہوم دیتے ہوئے نفث کے ساتھ متعلق ہے جس سے حاصل مقصد نفث روحی کا اللہ تعالیٰ کے اسم ”عَاصِمٌ“ کا مقتضاء ہونے کا سوال کرنا ہے یہ تخصیص اس لیے کہ اس کے بغیر محض نفث روحی عام ہے جو اللہ تعالیٰ کے اسم ”الضَّارُّ“ کا مقتضاء بھی ہو سکتا ہے۔ جیسا اللہ تعالیٰ نے فرمایا:

”كَذَلِكَ نَسُكُّكَ فِي قُلُوبِ الْمُجْرِمِينَ“ (۱)

کتاب کے الفاظ ”حَتَّىٰ أَكُونَ مُتَرْجَمًا لَمْ تَحْكَمَا“ پر بظاہر یہ اعتراض کیا جاسکتا ہے کہ کسی کتاب کے مترجم ہونے سے مقصد اور ترجمہ کی حقیقت اس کے سوا اور کچھ نہیں ہے کہ اصل کے معانی کو ان کے جملہ لوازمات و تقاضوں کے مطابق دوسری زبان میں منتقل کیا جائے یعنی ”إِبْدَالِ الْأَفْظِ الْأَصْلِي بِالْفَظِ اللَّسَانِ الْآخِرِ الَّتِي تَقُومُ مَقَامَهَا“ جبکہ حضرت شیخ اکبر کو الفاظ و معانی کی مجموعہ یہ کتاب اللہ کے رسول سید عالم ﷺ نے عطا فرمائی ہے جیسا مذکورہ الفاظ ”رَأَيْتُ رَسُولَ اللَّهِ ﷺ وَبِيَدِهِ كِتَابٌ فَقَالَ لِي هَذَا كِتَابُ فُصُوحِ الْحِكْمِ خُذْهُ وَاخْرُجْ بِهِ إِلَى النَّاسِ“ سے واضح ہے تو پھر مترجم ہونے سے کیا مقصد ہے؟ اس کا جواب سمجھنے کے لیے مندرجہ ذیل حقائق کو سمجھنے کی ضرورت ہے:

❶ نہ صرف حضرت شیخ اکبر محی الدین ابن عربی اور ان کی یہ تصنیف بلکہ جملہ خلائق جس انداز اور جس ترتیب سے وجود میں آ رہے ہیں اور جس کی زبان و قلم سے یا جس کے کسب و عمل

پر بھی مرتب ہو رہے ہیں یہ سب کچھ بلا کم و کاست اسی طرح مرتبہ ازل میں اللہ تعالیٰ کے حضور موجود تھے جن کو بعض اہل علم نے حضورِ علمی سے تعبیر کیا، بعض نے صوِ علمیہ سے، بعض نے مثل افلاطونیہ سے اور بعض نے انہیں اعیانِ ثابتہ کہا، سوچ و فکر سب کی مختلف ہیں تاہم اللہ تعالیٰ کے ان ازلی معلومات سے انکار کسی کو بھی نہیں ہے انکار کی مجال ہی کیا جبکہ علم ہمیشہ معلوم کا تابع ہوتا ہے جب معلوم نہ ہوگا تو پھر اُس کا علم کہاں سے آئے گا؟ حالاں کہ جملہ خلایق سے متعلق اللہ تعالیٰ کو علم ازلی ہے جس کی ابتداء ہے نہ انتہا، حدوث ہے نہ زوال۔

۲ کائنات سے متعلق قضا و قدر اور تقدیر الہی کی بنیاد بھی یہی حضورِ علمی ہے کیوں کہ اعیانِ ثابتہ کے اس حضورِ علمی کے بغیر علمِ الہی کا تصور نہیں ہوگا اور علمِ الہی کے بغیر ارادہِ الہی کا تصور نہیں ہوگا کیوں کہ ارادہِ علم کا تابع ہوتا ہے جب متبوع اور اصل نہیں تو پھر تابع و فرع کے وجود کا کیا تصور ہو سکتا ہے، جب ارادہِ الہی نہیں ہوگا تو پھر قضا و قدر کی شکل میں اللہ تعالیٰ کی صفتِ فعلی کا کیا تصور ہوگا کیونکہ تقدیر الہی کی حقیقت صفتِ فعلی کے سوا اور کچھ نہیں ہے جبکہ اللہ تعالیٰ کا ہر کام ہر صفتِ فعلی اور تقدیر الہی کی ہر شکل اُس کے ارادہ کے تابع ہے جیسا فرمایا:

”فَعَالٌ لِّمَا يُرِيدُ“ (۱)

اُسے کرنے والا ہے جس کا ارادہ کرتا ہے۔

نیز فرمایا: ”إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ“ (۲)

اس کا کام تو یہی ہے کہ جب کسی چیز کو چاہے تو اس سے فرمائے ہو جاوہ فوراً ہو جاتی ہے۔ جب قضا و قدر کا تصور نہیں ہوگا تو پھر اربعہ عناصر کے اس عالمِ ناسوت کی موجودہ تفصیل کا کیا تصور ہوگا حالاں کہ یہ سب کچھ تقدیرِ سابق کے ماتحت ہے۔ اللہ تعالیٰ نے فرمایا:

(۱) البروج: 16۔

(۲) یس: 82۔

”وَ كُلُّ شَيْءٍ فَعَلُوهُ فِي الزُّبُرِ“ (۱)

اور انہوں نے جو کچھ کیا وہ سب کچھ تقدیر کی کتابوں میں ہے۔

نیز فرمایا: ”وَ كُلُّ صَغِيرٍ وَ كَبِيرٍ مُسْتَطَرٌّ“ (۲)

اور ہر چھوٹی بڑی چیز لکھی ہوئی ہے۔

ان ہی نصوص کے مطابق جملہ مسلمانوں کا مسلمہ عقیدہ ہے:

”مَا شَاءَ اللَّهُ كَانَ وَمَا لَمْ يَشَاءَ لَمْ يَكُنْ“ (۳)

۱۳ قضا و قدر اور تقدیر الہی کا تعلق اعیان ثابتہ کی جانب مستقبل کے سوا کسی اور چیز کے ساتھ نہیں ہوتی کیوں کہ جب اعیان ثابتہ کے بغیر کائنات کا تفصیلی وجود ممکن ہے نہ ان کا ظہور تو پھر ان کے بغیر تقدیر کا کیا تصور ہو سکتا ہے۔

۱۴ تقدیر الہی کے مطابق اعیان ثابتہ کی جانب مستقبل اور اربعہ عناصر کے اس عالم ناسوت میں ان کے کچھ حصوں کے ظاہر ہونے سے متعلق بعض اوقات کچھ ذوات قدسیہ کو پیشگی اطلاع دی جاتی ہے اور اللہ تعالیٰ کی طرف سے انہیں مشاہدہ کرایا جاتا ہے جو دوسرے لوگوں کے لیے غیب اور ناممکن ہونے کی وجہ سے ان حضرات کے لیے معجزہ اور کرامت کہلاتی ہیں۔ جس کی مثالوں میں وہ تمام واقعات شامل ہیں جن میں تقدیر کے کچھ حصوں کا یا اعیان ثابتہ کے کچھ حقائق کا مشاہدہ کیا گیا ہے یا مستقبل میں ظہور پذیر ہونے والے حالات کی پیشگی خبر دی گئی ہے چاہے یہ خبر دینے اور مشاہدہ کرنے والے انبیاء و مرسلین علیہم الصلوٰۃ والسلام کی ذوات قدسیہ ہو یا صاحب کشف اولیاء اللہ ہوں۔

(۱) القمر: 52۔

(۲) القمر: 53۔

(۳) مرقاة شرح مشکوٰۃ، باب الدعوات، فصل اول، ج: 3، ص: 116۔

۵ حضرت شیخ اکبر فانی اللہ کے رتبے پر فائز کاملین کے زمرہ میں شامل ہیں اور اس رتبے پر فائز حضرات اپنے ظاہر و باطن سمیت ہر قول و عمل اور ہر ارادے کو بھی اللہ تعالیٰ کی طرف منسوب کرتے ہیں جو وحدۃ الوجود کے حقیقی عقیدہ کا ثمر ہے۔ اسی کے مطابق شیخ عبدالقادر جیلانی نے فرمایا:

”یا مُشْرِکًا بِرَبِّهِ فِی بَاطِنِهِ بِنَفْسِهِ وَفِی ظَاهِرِهِ بِخَلْقِهِ وَفِی عَمَلِهِ بِإِرَادَتِهِ“ (۱)

جس سے مقصد یہ ہے کہ جو شخص اپنے نفس کو دخل دیتا ہے اگرچہ دوسروں سے پوشیدہ ہو پھر بھی وہ اللہ تعالیٰ کے ساتھ شریک کرتا ہے اور حقیقت کی زبان میں مشرک کہلاتا ہے، اسی طرح جو شخص اپنے ظاہری احوال و کردار اور وجود میں اپنے اعضاء کا دخل سمجھتا ہے، ان کے وجود کو مؤثر کہتا ہے اور اپنی حرکات و سکنات کو ان کی طرف منسوب کرتا ہے وہ بھی اللہ تعالیٰ کے ساتھ شریک کرتا ہے کہ حقیقت کی زبان میں مشرک کہلاتا ہے، اسی طرح جو شخص اپنے کسی عمل کو اپنے ارادہ کی طرف منسوب سمجھتا ہے کہ میں نے ارادہ کر کے یہ کام کیا ہے وہ بھی اللہ تعالیٰ کے ساتھ شریک کرتا ہے کہ حقیقت کی زبان میں مشرک کہلاتا ہے اور شرک سے محفوظ ہو کر موحد کہلانے کے قابل تب ہو سکتا ہے جب اپنے ظاہر و باطن اور اپنے ہر قول و عمل کو مختلف اسماء اللہ کے مظاہر سمجھ کر ان سب کی طرف پشت کر کے صرف ایک ذات وحدہ لاشریک کو حقیقی مؤثر سمجھے، اسی کو اپنی توجہ کا مرکز بنائے اور اسی کو بلاشرکت غیر موجود حقیقی ہونے پر جزم و یقین کرے۔ یہ سب کچھ اس لیے کہ اہل کشف اور کاملین کے نزدیک اخلاص کی نہایت و کمال یہ ہے کہ باری تعالیٰ کے اسماء و صفات سے بھی قطع نظر کر کے صرف ذات بحت کی طرف متوجہ ہو جائے۔ جیسا فرمایا گیا ہے:

”کَمَالُ الْإِخْلَاصِ نَفْيُ الصِّفَاتِ“ (۲)

کاملین کے اس رتبے سے متعلق حضرت پیران پیر شیخ عبدالقادر جیلانی نے مستقل مقالہ

(۱) فتوح الغیب، مقالہ نمبر: 63۔

(۲) منازل السائرین، ص: 305، مطبوعہ منشورات بیدار قم ایران۔

لکھا ہے جس میں اس مقام کو "موت لآحیات فیہ" اور "حیات لاموت فیہا" سے تعبیر کیا ہے جو حضرت کے مجموعہ مقالات بنام "فتوح الغیب" میں موجود ہے جس کی مکمل عبارت درج ذیل ہے:

"ضاق بي الأمر يوماً فتحرّكت النفس تحت حملها وطلبت الراحة والمخرج والفرج فقيل لي ماذا تريد فقلت أريد موتاً لا حياة فيها وحياة لا موت فيها فقيل لي ما الموت الذي لا حياة فيه وما الحياة التي لا موت فيها قلت الموت الذي لا حياة فيه موتي عن جنسي من الخلق فلا أراهم في الضر والنفع وموتي عن نفسي وهوائی وإرادتی ومنائی فی دنیای وأخرتی فلا أحيى في جميع ذلك ولا أوجد وأما الحياة التي لا موت فيها فحياتي بفعل ربي ولا أوجد في الموت في ذلك وأجد معي فكانت هذه الإرادة انفس إرادة أردتها منذ عقلت" (۱)

اس کا حاصل مفہوم یہ ہے کہ ایک دن کسی کام نے مجھے تنگ کیا پھر نفس اُس کے بوجھ تلے حرکت کرنے لگا اور اُس سے آرام پانے، خلاصی پانے کے ساتھ آسائش کی طرف مائل ہونے لگا پھر مجھ سے کہا گیا کہ تو کیا چاہتا ہے؟ میں نے کہا کہ ایسی موت چاہتا ہوں جس میں حیات نہیں ہے اور ایسی حیات چاہتا ہوں جس میں موت نہیں ہے۔

پھر مجھ سے کہا گیا ہے کہ وہ کون سی موت ہے جس میں حیات نہیں اور وہ کون سی حیات ہے جس میں موت نہیں؟ میں نے کہا وہ موت جس میں حیات نہیں ہے وہ میرا مرنا ہے اپنے ہم جنس یعنی مخلوق سے کہ انہیں نفع و نقصان میں نہ دیکھوں اور میرا مرنا ہے اپنے نفس سے، اپنی خواہش سے، اپنے ارادہ سے، اپنی آرزو سے دُنیا سے متعلق اور آخرت

سے متعلق کہ ان میں سے کسی میں بھی زندہ نہ رہوں اور ان میں سے کسی ایک میں بھی نہ پایا جاؤں اور وہ حیات جس میں موت نہیں ہے وہ میرا جینا ہے اپنے رب کے فعل سے دریاں حال کہ اُس میں میرا وجود نہ ہو اور اپنے رب کے فعل میں مرنا میرا اُس کے ساتھ میری موجودگی ہے پھر میرا یہ ارادہ عمر بھر کے اُن تمام ارادوں سے زیادہ نفیس ثابت ہوا جو ہوش سنبھالنے کے بعد میں نے کیا ہے۔

حضرت کا یہ کلام فنا فی اللہ کی لذتوں کا جامع مظہر ہے جس میں پہنچ کر انسان کامل اپنی ذات کو ذاتِ الہی میں، اپنی صفات کو صفاتِ الہی میں اور اپنے افعال کو افعالِ الہی میں فنا کر دیتا ہے جس کے نتیجے میں اپنی ذات کی تعبیر ذاتِ الہی سے اور اپنی صفات کی تعبیر صفاتِ الہی سے اور اپنے افعال کی تعبیر افعالِ الہی سے کرنے لگتا ہے جو سلوک کے اسفارِ اربعہ میں سے دوسرے سفر یعنی سفر **مِنَ الْحَقِّ إِلَى الْحَقِّ** میں گم ہو جانے کا مقام ہے جس میں خودی نہیں بلکہ سالک کی قوتِ فکری پر بے خودی اور وارفتگی اور اربعہ عناصر کے اس عالمِ ناسوت سے لاشعوری کا غلبہ ہوتا ہے۔ حضرت منصور حلاج نے اسی مقام کی بے خودی کے عالم میں کہا تھا؛

أَنْتَ الْمُنَزَّهَةُ عَنْ نَقْصٍ وَعَنْ شَيْئٍ حَاشَايَ عَنِ اثْبَاتِ اثْنَيْنِ
بَيْنِي وَبَيْنَكَ إِنِّي يُنَازِعُنِي فَارْفَعْ بِلُطْفِكَ إِنِّي مِنَ الْبَيْنِ (۱)

اسلام کے ان مسلمات کو سمجھنے کے بعد پیش نظر اعتراض کا جواب آپ ہی آسان ہو جاتا ہے کیوں کہ اللہ کے رسول سید عالم ﷺ نے شیخ اکبر کو جو کتاب دی تھی وہ فصوص الحکم شریف کی موجودہ شکل اور الفاظ و معانی کا یہی مجموعہ مرکب تھا جس کے معانی و مضامین بھی خود شیخ اکبر کے ہیں اور ان پر دلالت و تفہیم کے لیے استعمال کیے جانے والے الفاظ بھی شیخ کے اپنے ہیں ترجمہ کا یہاں پر کوئی تصور ہی نہیں ہے چہ جائیکہ حقیقی ترجمہ ہو اس کے باوجود مصنف کا خود کو مترجم کہنا مجاز اور تشبیہ

(۱) الحکمة المتعالیہ فی الاسفار الاربعہ، ج: 1، ص: 132۔

کے سوا اور کچھ نہیں ہے جس سے اُن کا مقصد یہ بتانا ہے کہ جیسا کسی کتاب کا مترجم اُس کا تابع ہوتا ہے اور اُسکے موجد کے مقاصد کو بمع لوازمات و تقاضوں کے ترجمہ والی زبان کی طرف منتقل کرنے کے سوا اور کچھ نہیں کرتا ویسا میں بھی اصل کے اتباع کے سوا اور کچھ نہیں چاہتا جبکہ اصل کتاب کے موجد اور اس کا حقیقی فاعل خداوند متعال ﷻ و عَمَّ نُوَالِه کے سوا کوئی اور نہیں ہے جیسا فرمایا:

”وَاللّٰهُ خَلَقَكُمْ وَمَا تَعْمَلُونَ“ (۱)

اور اللہ ہی تمہارا اور تمہارے عمل کا خالق ہے۔

ان کے علاوہ یہ جواب بھی دیا جاسکتا ہے کہ ترجمہ کا مفہوم ہر جگہ میں ”اِبْدَالُ الْفَظِ الْأَصْلِ بِالْفَظِ اللَّسَانِ الْآخِرِ الَّتِي تَقُومُ مَقَامَهَا“ کے نہیں ہوتا بلکہ یہ اس کا صرف عرفی مفہوم ہے جو عرف عام میں مشہور و متعارف ہے جبکہ حقیقت میں اس کے اور بھی متعدد معانی پائے جاتے ہیں اور جو لفظ عرفی مفہوم میں مشہور ہو ضروری نہیں ہے کہ وہ ہر جگہ اُسی مفہوم میں مستعمل ہو بلکہ کبھی لغوی مفہوم میں بھی استعمال ہوتا ہے۔ یہاں پر ایسا ہی ہے کہ ”پیغام رسانی“ کے مفہوم میں استعمال ہوا ہے اس کی مکمل تفصیل اس طرح ہے کہ عربی زبان کا یہ لفظ علم تشریف کے مطابق رباعی مجرد یعنی باب ”فَعْلَلَةٌ“ سے درج ذیل معانی کے لیے استعمال ہوتا ہے؛

❶ کسی چیز کی حقیقت بتانے اور اصلیت ظاہر کرنے کے لیے، جیسا المقامات الحریریہ میں ہے:

”وَاحْلُ مُتَرْجَمَةٌ“ (۲)

❷ کسی کے کوائف اور سوانح بیان کرنا جیسا کہا جاتا ہے (ترجمہ الشنخین، ترجمہ الخلفاء الراشدین، ترجمہ امام ابوحنیفہ یا ترجمہ خواجہ معین الدین حسن)

❸ کسی مسئلہ یا کسی بھی صورت علمیہ کو خاص عنوان دینا جیسا امام بخاری نے صحیح البخاری میں اپنی سوچ کے مطابق ہر مسئلہ کو خاص عنوان سے تعبیر کیا ہے جو بخاری کے تراجم ابواب کے

(۱) الصافات: 96۔

(۲) المقامات الحریریة، نمبر: 41، مطبوعہ دارالطباعة المکیہ سوریا۔

نام سے مشہور ہیں جو مفرد بھی ہوتے ہیں اور متعدد چیزوں سے مرکب بھی بہر حال یہ سب کے سب ترجمۃ الباب کے نام سے یاد کیے جاتے ہیں جن کی حقیقت عنوان یا تعین عنوان سے مختلف نہیں ہیں۔

۴ کسی ایک زبان کے کلام کا مفہوم و منطوق دوسری زبان والوں کو ان کی زبان میں شفاہتہ و مواجہتہ ادا کرنا یہ کبھی ایک طرف سے ہوتا ہے اور کبھی دونوں طرف سے فعل کے طور پر اس کا استعمال چاہے ماضی میں ہو جیسا کہا جاتا ہے "تُرْجِمَ لَهُ الْكَلَامَ" یا مستقبل میں جیسا کہا جاتا ہے "يُتْرَجِمُ لَهُ الْكَلَامَ" یا اسم فاعل کی صورت میں جیسا کہا جاتا ہے "فَلَانٌ مُتْرَجِمٌ" بہر تقدیر ایسا کردار انجام دینے والے شخص کے لیے غالب استعمال میں ترجمان ہی کہا جاتا ہے جو اسم فاعل یعنی ترجمانی کرنے والے کے مفہوم میں استعمال ہوتا ہے۔ عمدۃ القاری شرح بخاری شریف میں اس کی تفہیم کرتے ہوئے لکھا ہے؛

"التُّرْجِمَانُ هُوَ الْمُعْبَّرُ عَنْ لُغَةٍ بِلُغَةٍ" (۱)

بخاری شریف کی حدیث ہرقل میں ہے: "دُعَابَتُ تَرْجُمَانِهِ"

اس کے بعد ہے: "فَقَالَ لِلتُّرْجِمَانِ" (۲)

۵ کسی فن یا کسی کلام کی تشریح و توضیح کرنا اسی کے مطابق الافضاح فی فقہہ اللغۃ میں لکھا ہے:

"تُرْجِمَ فَلَانٌ كَلَامَهُ إِذَا أَوْضَحَهُ وَبَيَّنَّهُ" (۳)

یہی چیز المصباح المنیر میں بھی ترتیب کی تغیر کے ساتھ اس طرح لکھی ہے:

(۱) عینی علی البخاری، ج: 1، ص: 85، مطبوعہ دار احیاء التراث العربی بیروت۔

(۲) بخاری باب کیف کان بدء الوحی، ج: 1، ص: 2۔

(۳) الافضاح فی فقہہ اللغۃ، مادہ (ت، ر، ج، م)۔

”وَتَرَجَمَ فَلَانٌ كَلَامَهُ إِذَا بَيَّنَّهُ وَأَوْضَحَهُ“ (۱)

اور اسی کے مطابق میر باقر داماد کو ترجمان المنطق کہا جاتا ہے کہ اُس نے منطق کی دو مرتاخرین میں سب سے زیادہ اور نمایاں تشریح کی ہے۔

اور حضرت عبداللہ ابن عباس رَضِيَ اللهُ تَعَالَى عَنْهُمَا کو ترجمان القرآن کہا بھی اسی بنیاد پر ہے کہ قرآن شریف کی تفسیر و توضیح کرنے میں فائق تھے۔ اُن کے ہم عصر صحابی حضرت عبداللہ ابن مسعود رضی اللہ عنہ نے ان سے متعلق فرمایا:

”نِعْمَ تَرَجُّمَانُ الْقُرْآنِ ابْنُ عَبَّاسٍ“ (۲)

❶ کسی بھی کتاب کا دیباچہ اور ابتدائی حصہ جسے فاتحہ الکتاب بھی کہا جاتا ہے۔ المنجد میں لکھا ہے:

”تَرَجُّمَةُ الْكِتَابِ فَاتِحَتُهُ“ (۳)

❷ پیغام رسائی، جس کے مطابق ذوات قدسیہ انبیاء و مرسلین علیہم الصلوٰۃ والسلام کو تراجمہ اللہ کہا جاتا ہے کہ وہ اللہ تعالیٰ کا کلام و پیغام اور اُس کی تعلیمات عام بندوں کو پہنچاتے ہیں۔ حضرت شیخ اکبر محی ابن عربی نے لکھا ہے:

”ثُمَّ قَالَ عَنْهُ التَّرَاجِمَةُ عَلَيْهِمُ السَّلَامُ فِي بَابِ الشَّفَاعَةِ“ (۴)

حضرت علی المرتضیٰ نور اللہ وجہہ الکریم نے فرمایا:

”رَسُولُكَ تَرَجُّمَانُ عَقْلِكَ وَكِتَابُكَ أَبْلَغُ مَا يُنْطِقُ عَنْكَ“ (۵)

(۱) المصباح المنیر، مادہ: (ت، ر، ج، م)۔

(۲) التبحیر فی علم التفسیر للامام السیوطی، ص: 335، مطبوعہ دار نشر الکتب الاسلامیہ لاہور پاکستان۔

(۳) المنجد، مادہ: (ت، ر، ج، م)۔

(۴) الفتوحات المکیہ، ج: 4، ص: 7، مطبوعہ دار صادر بیروت۔

(۵) نہج البلاغہ، خطبہ نمبر: 301۔

حضرت شیخ اکبر کی اس پیش نظر عبارت ”مُتَرْجِمًا لِمُتَحَكِّمًا“ میں ترجمہ کا یہی آخر الذکر مفہوم ”پیغام پہنچانا“ متعین ہے لہذا مذکورہ اشتباہ کا قطعاً کوئی مصرف نہیں رہتا۔ اس کے مطابق عبارت ”حَتَّىٰ أَكُونَ مُتَرْجِمًا لِمُتَحَكِّمًا“ سے حضرت شیخ کا مقصد یہ ہوگا کہ اس کتاب کے مضامین و حکم جو اللہ تعالیٰ کی طرف سے میرے دل پر القا ہوئے ہیں میں ان کے مطابق الفاظ استعمال کرنے سے سوا کچھ اور نہیں چاہتا اور یہ تب ہی ممکن ہوگا جب اول سے آخر تک عصمتِ الہی میرے شامل حال ہو۔

باقی رہا یہ تصور کہ جب کتاب ان کی اپنی لکھی ہوئی ہے، اعیان ثابتہ کی حصہ ہے اور قضا و قدر کے ماتحت ہے تو پھر تقدیر کے دوسرے معاملات کی طرح اپنے وقت پر ظاہر ہونا ہی تھا۔ ایسے میں اللہ کے رسول سید عالم ﷺ کی طرف سے انہیں حکم دینا اور ﴿هَذَا كِتَابٌ فَصُوْصُ الْحِكْمِ خُذُوهُ وَآخُرُجْ بِهِ إِلَى النَّاسِ﴾ کے فرمان صادر کرنے کا کیا فلسفہ ہو سکتا ہے؟

اس کا جواب یہ ہے کہ تقدیرِ الہی کی دو قسمیں ہیں؛

پہلی قسم:- معلق یعنی کسی شرط کے ساتھ مشروط اور کسی خارجی عمل پر موقوف۔
دوسری قسم:- مبرم یعنی یکطرفہ فیصلہ۔

حضرت شیخ اکبر کے ہاتھ سے وجود میں آنے والی اس کتاب کا تعلق تقدیر کی پہلی قسم کے ساتھ تھا جس کے مطابق اللہ کے رسول سید عالم ﷺ کی طرف سے ملنے والا یہ حکم بھی تقدیر کا حصہ ہے یعنی تقدیر میں ایسا ہی تھا اس کے علاوہ یہ بھی ہے کہ اللہ کے رسول سید عالم ﷺ کے ہاتھ سے حضرت شیخ اکبر کو ملنے میں کتاب کی عظمت کا بھی اظہار ہے کہ اسے لکھنے میں سید عالم ﷺ کا حکم شامل ہے۔

خطبہ کے تیسرے حصہ کے الفاظ ”لَيَتَحَقَّقَنَّ مَنْ يَقِفُ عَلَيْهِ مِنْ أَهْلِ اللَّهِ وَ أَصْحَابِ الْقُلُوبِ“ سے لے کر لفظ ”يَدْخُلُهَا التَّلْبِيسُ“ تک کا حاصل مضمون بھی بمع چند مندرجات کے قابل توضیح ہے جس کی تفصیل اس طرح ہے کہ لفظ ”تَحَقَّقَنَّ“ کبھی لازم استعمال ہوتا

ہے کبھی متعدی لازم ہونے کی صورت میں ثبوت کے معنی میں ہوتا ہے اور متعدی ہونے کی صورت میں، اطمینان کرنے، تسلی کرنے اور یقین کرنے جیسے کسی بھی مناسب مفہوم کے لیے استعمال ہوتا ہے یہاں پر بھی یقین کرنے کے مفہوم میں ہے۔ لفظ ”يَقِفُ“ جو وقوف سے ہے اور وقوف کا مشہور معنی اگرچہ ٹھہرنے کے ہیں تاہم آگاہ اور مطلع ہونے کے معنی میں بھی استعمال ہوتا ہے یہاں پر بھی اسی مفہوم میں متعین ہے، لفظ ”أَهْلُ اللَّهِ“ سا لکین راہِ طریقت کے تمام کاملین کو شامل ہے جو سفرِ سلوک کے مختلف اَسفار کے چاروں طبقوں کو محیط ہے جن کو صوفیاء کرام و عرفاء اسلام کی زبان میں اَسفار اربعہ کہا جاتا ہے۔ جو مندرجہ ذیل ترتیب سے ہیں:

① سفر من الخلق الى الحق کہلاتا ہے، اس کے پھر دو حصے ہیں:

پہلے حصہ کو سیرِ انفسی کہتے ہیں یعنی اپنی ذات سے فکری سفر کا آغاز کیا جاتا ہے۔ جس میں سب سے پہلے سالک اپنی ذات اور اپنی تخلیق سے متعلق قوتِ فکری کو استعمال کرتا ہے اور سوچتا ہے کہ میں کیا ہوں، کس طرح وجود میں آیا ہوں، میرے ظاہر و باطن اور عقل و حواس جیسے اجزاء بدن میں سے ہر ایک کی جدا جدا کیفیت، ایک دوسرے سے مختلف کام اور مختلف نعمت و کمال کا یہ نظام کس طرح وجود میں آیا، اس کی ابتداء کیسی اور انتہا کیسی اور اسے وجود میں لانے والا کون ہے، اُس کے لیے کون کون سی صفات کا ہونا ضروری ہے اور کن کن باتوں سے پاک و مقدس اور مُنزہ ہونا ضروری ہے اور اُس کے ساتھ میرا رابطہ اور تعلق و نسبت کیا ہے اور اس نسبت کا پاس رکھنے کے لیے مجھے کیا کرنا چاہئے اور کس طرح زندگی گزارنا چاہئے؟

دوسرا حصہ سیرِ آفاقی ہے، جس میں سالک اپنے مخصوص وجود سے خارجی دُنیا ”زمین و آسمان و مابینہما اور اُن سے متعلق خالق“ پر غور کرتا ہے جو اُسے خالق کی پہچان، اُس کے لاشریک وجود کے احساس اور اُس کے جملہ اوصافِ کمالیہ پر یقین تک پہنچاتا ہے۔

سیر من الخلق الى الخالق کے اس سفرِ فکری سے متعلق اللہ تعالیٰ نے فرمایا:

”سُنِرِيهِمْ اِيْتِنَافِي الْاَفَاقِ وَفِي اَنْفُسِهِمْ حَتَّى يَتَبَيَّنَ لَهُمْ اَنَّهُ الْحَقُّ اَوْلَمْ يَكْفِ بِرَبِّكَ اَنَّهُ عَلٰى كُلِّ شَيْءٍ شَهِيدٌ“ (۱)

ابھی ہم انہیں دکھائیں گے اپنی آیتیں دنیا بھر میں اور خود ان کے آپس میں یہاں تک کہ ان پر کھل جائے کہ بیشک وہ حق ہے کیا تمہارے رب کا ہر چیز پر گواہ ہونا کافی نہیں۔

نیز فرمایا: ”اِنَّ فِيْ خَلْقِ السَّمٰوٰتِ وَالْاَرْضِ وَاخْتِلَافِ الْيَلِّ وَالنَّهَارِ وَالْفُلْكِ الَّتِي تَجْرِيْ فِي الْبَحْرِ بِمَا يَنْفَعُ النَّاسَ وَمَا اَنْزَلَ اللّٰهُ مِنَ السَّمٰوٰتِ مِنْ مَّاءٍ فَاَحْيَا بِهِ الْاَرْضَ بَعْدَ مَوْتِهَا وَبَتْ فِيْهَا مِنْ كُلِّ ذٰبِيَّةٍ وَتَصْرِيفِ الرِّيْحِ وَالسَّحَابِ الْمُسَخَّرِيْنَ السَّمٰوٰتِ وَالْاَرْضِ لٰيٰتٍ لِّقَوْمٍ يَعْقِلُوْنَ“ (۲)

بیشک آسمانوں اور زمین کی پیدائش اور رات و دن کا بدلتے آنا اور کشتی کہ دریا میں لوگوں کے فائدے لیکر چلتی ہے اور وہ جو اللہ نے آسمان سے پانی اتار کر مردہ زمین کو اس سے جلا دیا اور زمین میں ہر قسم کے جانور پھیلانے اور ہواؤں کی گردش اور وہ بادل کہ آسمان وزمین کے بیچ میں حکم کا باندھا ہے ان سب میں عقلمندوں کے لیے ضرور نشانیاں ہیں۔

اس کے پس منظر کی اہمیت سے متعلق اللہ کے رسول سید عالم ﷺ نے فرمایا:

”وَيَلِّ لِمَنْ قَرَأَهَا وَاَوْلَمْ يَتَفَكَّرْ فِيْهَا“ (۳)

فکری سفر اور سیر الی اللہ کی اس قسم یعنی **سفر من الخلق الی الحق** کی اہمیت اور ہر مکلف پر لازم ہونے سے متعلق حضرت پیران پیر شیخ عبدالقادر جیلانی رَحْمَةُ اللّٰهِ عَلَيْهِ نے فرمایا:

”اَوَّلُ مَا يَنْظُرُ الْعَاقِلُ فِيْ صِفَةِ نَفْسِهِ وَتَرْكِيْبِهِ ثُمَّ فِيْ جَمِيْعِ الْمَخْلُوْقَاتِ

(۱) فصلت: 53۔

(۲) البقرة: 164۔

(۳) تفسیر روح المعانی، ج: 2، ص: 33۔

وَالْمُبْدَعَاتِ فَيُسْتَدِلُّ بِذَلِكَ عَلَى خَالِقِهَا وَمُبْدِعِهَا لِأَنَّ فِي الصُّنْعَةِ دَلَالََةً عَلَى الصَّانِعِ وَفِي الْقُدْرَةِ الْمُحْكَمَةِ آيَةٌ عَلَى الْفَاعِلِ الْحَكِيمِ فَإِنَّ الْأَشْيَاءَ كُلَّهَا مَوْجُودَةٌ بِهِ“ (۱)

اس کا مفہوم یہ ہے کہ ہر عاقل و بالغ پر سب سے پہلے جو لازم ہے وہ یہ ہے کہ خود اپنی جان سے متعلقہ احوال اور اس کی ترکیبی اجزاء پر غور کرے اس کے بعد دوسری خلائق اور قدرت کی عجیب و غریب پیدائش پر غور کرے تاکہ اس کے ذریعہ ان سب کے خالق اور پیدا کرنے والی ذات پر استدلال کر سکے کیوں کہ صفت میں اس کے صانع پر دلالت ہے اور محکم قدرت حکمت والے فاعل کی علامت ہے اس لیے کہ دنیا بھر کی تمام اشیاء کا وجود حقیقت اسی ایک فاعل و صانع وحدہ لا شریک کے وجود سے مربوط ہے وہ ہے تو یہ سب کچھ ہے اگر وہ نہ ہو تو پھر کچھ بھی نہیں ہے۔

قرآن و سنت کے مذکورہ نصوص سے پیشروان اسلام نے جو مطلب اخذ کیا اس کی نشان دہی کے لیے حضرت پیران پیر شیخ عبدالقادر جیلانی کا یہ کلام کافی و شافی ہے جسے تسلیم کرتے ہوئے ان کے بعد والے جملہ اہل اللہ اور تمام کاملین امت نے راہ سلوک کے اس ابتدائی سفر یعنی **سفر من الخلق الی الحق** کے دونوں حصوں سے واحد مقصد وصول الی اللہ بتایا ہے جو ”فنا فی اللہ“ ہونے کا ابتدائی مرحلہ ہے اور یہاں پر وصول الی اللہ کی وہ صورت ہرگز ممکن نہیں ہے جو کسی مخلوق تک وصول کی ہوتی ہے کیوں کہ مخلوق تک وصول کی صورت معقول یا محسوس ہوتی ہے جبکہ یہاں پر معقولیت ہے نہ محسوسیت بلکہ طریقت کے سالک کا واصل الی اللہ ہونے کی صورت اور اس ماوراء العقول و الحواس وحدہ لا شریک کی پہچان کے سوا اور کچھ نہیں ہے جس کی مندرجہ ذیل پانچ قسمیں:

پہلی قسم: معرفت ذات اللہ ہے کہ وہ واجب الوجود ہے، ازلی وابدی ہے اور جملہ خلائق کے

(۱) فتوح الغیب، مقالہ: 74۔

تہا خالق و مالک اور مربی و حاجت روا ہے، نفع و نقصان کا علی الاطلاق مالک و متصرف اور سب کی طرف سے استحقاقِ عبادت کا حقدار اور وحدہ لا شریک ہے۔

دوسری قسم:۔ معرفتہ افعال اللہ ہے کہ اس جہاں میں جو کچھ بھی ہو رہا ہے اُس کا خالق اور اُسے وجود میں لانے والی ذات اللہ وحدہ لا شریک کے سوا کوئی اور نہیں ہے یہ سب کچھ اُس کے ارادہ، اُس کے قضا و قدر اُس کے علم اور اُس کے حکم تکوینی کے مطابق ہو رہا ہے جبکہ انسانوں کے اچھے اعمال سے متعلق اُس کے امر شرعی اور امر تکوینی دونوں متعلق ہیں اور ارادہ بھی مع الرضا ہے اس کے برعکس انسانوں کے ناپسندیدہ اور بُرے اعمال چاہے قوتِ فکری سے متعلق ہو یا قوتِ عملی سے ان کے ساتھ صرف امر تکوینی متعلق ہوتا ہے امر شرعی کا تصور یہیں پر ممکن نہیں ہے۔

تیسری قسم:۔ معرفت صفات اللہ ہے کہ وہ الوہیت کے لیے لازم جملہ اوصاف کمالیہ سے متصف ہے، اُس کی شان کے لائق کسی بھی صفت کا اُس سے تخلف ممکن نہیں بلکہ اوصاف جلالیہ سے لے کر اوصاف اکرامیہ تک اور اوصاف حقیقیہ محضہ سے لے کر اوصاف حقیقیہ ذات اضافت تک اور اوصاف ذاتیہ سے لیکر اوصاف فعلیہ تک سب کے ساتھ اُس وحدہ لا شریک کا متصف ہونا ازلی وابدی ہے قدیم و ضروری ہے جس میں حدوث ممکن ہے نہ کسی قسم کا تغیر۔

نیز ان کے ساتھ ارادہ مع الرضا ہرگز نہیں بلکہ ارادہ مع الکراہت متعلق ہوتا ہے اور اللہ تعالیٰ کی تخلیق سے جتنے افعال بھی وجود میں آ رہے ہیں وہ کبھی مخلوق کے دخلِ عمل سے اور انسانوں کے کسب و اختیار کے بعد وجود میں آتے ہیں اور کبھی کسی کے کسب اور دخلِ عمل کے بغیر مافوق العادۃ انداز پر وجود میں آتے ہیں۔ بہر حال اس جہاں میں جو فعل، جو عمل اور جو کچھ بھی وجود میں آ رہا ہے اُس کے پیچھے قدرتِ الہی کا کرشمہ کار فرما ہے جس کے بغیر کوئی ذرہ بھی وجود میں نہیں آ سکتا، کوئی پتہ بھی نہیں ہل سکتا، کوئی مہول دیکھنے کو مل سکتا ہے نہ کوئی کانٹا۔ اللہ تعالیٰ نے فرمایا:

”وَاللَّهُ خَلَقَكُمْ وَمَا تَعْمَلُونَ“ (۱)

اور اللہ ہی تمہارا اور تمہارے عمل کا خالق ہے۔

نیز فرمایا: ”وَمَا تَشَاءُ وَاِنَّا لَنُشَاءُ اللَّهُ رَبُّ الْعَالَمِينَ“ (۲)

تم کیا چاہو مگر یہ کہ اللہ رب العالمین چاہے۔

جس کے مطابق جملہ مسلمانوں کا متفقہ عقیدہ ہے کہ:

”مَا شَاءَ اللَّهُ كَانَ وَمَا لَمْ يَشَاءَ لَمْ يَكُنْ“

چوتھی قسم: معرفتِ اسماء اللہ ہے کہ اُس وحدہ لا شریک کے لیے جتنے بھی آسماء ہیں اُن سب

کی تاثیر بھی اُس کی ذات ماوراء العقل والْحَسُّ ہونے کی طرح ماوراء العقل والْحَسُّ ہے، سب

اُس کی پہچان کی دلیل و علامات ہیں اور سب باکمال ہیں اور ان تمام اسماء کو اسماء الحسنى اس

لیے کہتے ہیں کہ ان کی باطنی تاثیر اپنے مظاہر کی استعداد اور اُن کے فطری تقاضوں کے مطابق

ہے یعنی جس اسم کا مظہر جیسی استعداد رکھتا ہے اسم بھی اُس کے مطابق اثر کرتا ہے گویا

انہیں حسین اور اسماء الحسنى نام سے موسوم ہونے کا مفہوم حُسن بمعنی ملائم الطبع ہونے پر ہے۔

نیز ان مرکزی اسماء الحسنى میں سے ہر ایک کے ماتحت بقدر لا تُعد ولا تُحصى اسماء جو

پائے جاتے ہیں وہ سب کے سب اپنے جملہ مظاہر و متعلقات یعنی خلایق کو لے کر اپنے اپنے

دائرہ میں مصروف کار ہیں اور ہر اسم اپنے دائرہ کار سے مربوط خلایق کے مُربی ہے اور مُربی و

مربی۔ نیز ظاہر و مظہر کا یہ سارا نظام قدرت اُس ایک ذات وحدہ لا شریک کا مظہر ہے۔

پانچویں قسم: معرفتِ احکام اللہ ہے اس حوالہ سے یہ ہے کہ اللہ تعالیٰ کے احکام بنیادی طور پر

دو قسم کے ہیں:

(۱) الصافات: 96۔

(۲) التکویر: 29۔

ایک وہ ہیں جن کو شرعی احکام کہا جاتا ہے چاہے انسانوں کی قوتِ فکری سے متعلق ہو یا قوتِ عمل سے۔ قوتِ فکری سے متعلقہ احکام کو اصول دین اور عقائد کہا جاتا ہے، عام اس سے کہ قطعی و یقینی ہو یا ظنی۔ نیز ضرورتِ دینیہ کے قبیل سے ہو یا ضروریاتِ مذہبیہ کے قبیل سے یا ان دونوں سے برعکس محتاجِ دلیل و نظری ہو۔

جبکہ قوتِ عملی سے متعلقہ احکام فروع دین اور احکام فرعیہ، احکام عملیہ اور احکام فقہیہ جیسے ناموں سے یاد کیے جاتے ہیں۔ جن کی گیارہ قسمیں ہیں؛

(۱) فرض (۲) واجب (۳) سُنَّتِ مُؤَكَّدَه (۴) سُنَّتِ عَادِيَه (۵) مستحب (۶) حرام (۷) مکروہ تحریم (۸) اِسَاءَت (۹) مکروہ تنزیہ (۱۰) خلافِ اولی (۱۱) مباح

شریعتِ مقدسہ کے ان احکام کی پہچان سے اصل مقصد اس کے مطابق عمل کرنا ہے کہ سالک کی عملی زندگی اس کے مطابق ہو جائے، گویا شرعی احکام کے علم سے مقصد ان کے مطابق عمل کرنا ہے اور عمل کی بنیادی طور پر دو قسمیں ہیں: ظاہری، باطنی۔

ظاہری عمل کی پھر تین قسمیں ہیں:

(۱) سیاست مدنی۔ (۲) تدبیر منزل۔ (۳) تہذیب الاخلاق۔

باطنی عمل کی دس قسمیں ہیں، جن کو اہل اللہ کی زبان میں منازل عشرہ سلوک کہا جاتا ہے جن کی ترتیب اس طرح ہے: توبہ، زہد، فقر، صبر، شکر، توکل، خوف، رجاء، حُب، رضا۔

جن میں سے اول الذکر یعنی توبہ بمنزلہ بنیاد ہے، عمارت کھڑی کرنے کے لیے جس کی اہمیت کی بناء پر بعض کاہلین نے اسے عمارت کی بنیاد کے ساتھ تشبیہ دی ہے جس کے بغیر عمارت کھڑی کرنے کا تصور ہی ممکن نہیں ہوتا جبکہ بعض نے زمین کے ساتھ تشبیہ دی ہے فصل کاشت کرنے کے لیے۔ انجام کار منزل توبہ پر استوار ہونے والے باقی تمام منازل اور ان کے ثمرات ایسے ہیں جیسا زمین کی پوری پیداوار اور اس کے منافع و فوائد یا عمارت اور اس کی زیبائش و فوائد۔

مکتب صوفیاء کی خصوصیت:-

اسفار اربعہ جو الہیات کے حوالہ سے قوتِ فکری کی مخصوص حرکات سے عبارت ہیں کے لیے عمل کو ناگزیر قرار دیتے ہیں جس کے مطابق ہر فکری سفر کے تقاضوں کو عمل کے لیے دائرہ کار بنایا جاتا ہے، گویا مکتب صوفیاء حدیث نبوی ﷺ ”مَنْ عَمِلَ بِمَا عَلِمَ وَرَأَى اللَّهُ عِلْمَ مَا لَمْ يَعْلَمْ“ کی عملی تجربہ گاہ ہے جس کی تفصیل اس طرح ہے کہ سیر الی اللہ یعنی **سَفَرُ مِنَ الْخَلْقِ إِلَى الْخَالِقِ** جو سلوک کے اسفار اربعہ میں سے پہلے سفر ہے چاہے سیرِ انفسی ہو یا سیرِ آفاقی بہر حال عمل اُسے لازم ہے یعنی ایسا نہیں ہو سکتا کہ قوتِ فکری کی توجہ الی الانفس والافاق کے نتیجے میں جو علم و عقیدہ حاصل ہو رہا ہے وہ علم برائے علم یا سفر برائے سفر ہے بلکہ صوفی مکتب میں اُس کے مطابق عمل لازم ہے اور یہ بھی ہے کہ صوفیاء کرام کے مکتب عرفان میں ظاہری عمل کی درستگی اصلاحِ باطن کے بغیر ممکن نہیں ہوتی کیوں کہ ظاہری عمل کا تعلق ظاہری جوارح اور زبان کے ساتھ ہوتا ہے جبکہ ظاہری جوارح بمع زبانِ دل کے تابع ہوتے ہیں جو باطن و پوشیدہ چیز ہے جس کے متعلق اللہ کے حبیب سید عالم ﷺ نے فرمایا:

”إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ“ (۱)

وہ درست ہو ظاہری جوارح کے تمام عمل درست ہوتے ہیں اور اُس کے فاسد ہونے کی صورت میں ظاہری جسم کے تمام عمل فاسد ہوتے ہیں۔

اسی فلسفہ کو پیش نظر رکھتے ہوئے بزرگانِ دین اور صوفیاء کا ملین نے اصلاحِ باطن کی طرف زیادہ توجہ دی ہے اور نصابِ تربیت کے طور پر سلوک کے مذکورہ منازلِ عشرہ کو مرتب فرمایا جن پر عمل کرنے والوں کو اہل اللہ کہا جاتا ہے جو مفصوص الحکم شریف کی مذکورہ عبارت ”مَنْ يَقِفَ عَلَيْهِ مِنْ أَهْلِ اللَّهِ“ سے مراد ہیں۔ سلوک کے اسفار اربعہ میں سے پہلا سفر یعنی **سَفَرُ مِنَ الْخَلْقِ إِلَى الْخَالِقِ** کی جو جھلک ہم نے پیش کی اس سے مندرجہ ذیل حقائق واضح ہو جاتے ہیں:

(۱) مشکوٰۃ شریف، کتاب البیوع، فصل اول، باب الکسب و طلب الحلال۔

① سلوک کے بغیر کوئی شخص اہل اللہ کہلانے کے قابل نہیں ہوتا۔
 ② اہل اللہ پر حسب استعداد معارف کے جو دریچے کھل جاتے ہیں وہ سلوک کے مرہون منت ہیں۔

③ سلوک کے بغیر وصول الی اللہ کا تصور نہیں ہے۔

④ وصول الی اللہ سے مراد مذکورہ علوم خمسہ کی دست آوری کے سوا اور کچھ نہیں ہے، جن میں سے احکام کا علم و عمل وسیلہ ہے اسماء اللہ کے علم تک رسائی پانے کے لیے اور اسماء اللہ کا علم زینہ و ذریعہ ہے اللہ تعالیٰ کے افعال کے علم تک رسائی پانے کے لیے اور افعال اللہ کا علم ذریعہ ہے اللہ کے اوصاف کے علم تک پہنچنے کے لیے جبکہ صفات کا علم وسیلہ ہے اُن کے موصوف و حدہ لاشریک کی معرفت پانے کے لیے جس کی کوئی حد ہے نہ نہایت۔

⑤ ان علوم خمسہ میں سے ہر مافوق اپنے ماتحت کے مقابلہ میں مشکل ہے۔

⑥ سلوک کے اسفار اربعہ میں سفر اول یعنی سفر من الخلق الی الحق کی اہمیت سب سے زیادہ ہے کیوں کہ یہ باقی تینوں کے لیے بمنزلہ بنیاد ہے عمارت کے لیے۔

نیز اس میں سالکین اُمت کے لیے از اول تا آخر رہنما و مرہد کی ضرورت ہوتی ہے جب تک ہم جنس مرہبی و مرہد کی رہنمائی میسر نہ ہو اُس وقت تک اس راہ کی مسافرت اختیار کرنا خطرہ سے خالی نہیں ہے جبکہ اسے کامیابی کے ساتھ طے کرنے کے بعد دوسرے، تیسرے اور چوتھے سفر میں کسی ہم جنس رہنما و مرشد کی ضرورت باقی نہیں رہتی جبکہ راہ سلوک کے اس اولین سفر کا زیادہ اہمیت کے حامل ہونے کی ایک وجہ یہ بھی ہے کہ اس کے لیے اصل محرک جذبہ ہے جس کی دو قسمیں ہیں:

① جذب قبل السلوک ② جذب بعد السلوک

جذب قبل السلوک:۔ ایسا ہی ہے جیسا مشہور مثال ”قَعَدْتُ عَنِ الْحَرْبِ جُنْبًا“ میں بزدلی کی پہلے سے موجودگی جنگ سے پیچھے رہ جانے کے لیے باعث بن گئی ہے۔

اسی طرح جذب قبل السلوک میں سالکین راہ طریقت کے اندر پہلے سے موجود جذبہ اس راہ کے مسافر بننے کے لیے باعث بن رہا ہے۔

جذب بعد السلوک:- ایسا ہے جیسا علم نحو کی کتابوں میں مذکور مشہور مثال ”ضَرْبَتْهُ تَأْدِيًّا“ میں ضرب پر مرتب ہونے والے اَدَب کا حصول ضرب کے لیے علت غائی بن رہا ہے۔ جبکہ اسفار اربعہ کی باقی تینوں قسموں میں ایسا نہیں ہوتا جیسا اس کے بعد مذکور ہونے والی تفصیل سے عنقریب واضح ہو جائے گا۔ (اِنْشَاءَ اللّٰهُ تَعَالٰی)

④ ہماری اس تحقیق سے سفرِ اول کے مفہوم کی وسعت بھی واضح ہو گئی کہ یہ سلوک کی مندرجہ ذیل چاروں قسموں کو شامل ہے، بخلاف باقی اسفار ثلاثہ کے کہ وہ ایسے نہیں ہیں۔ سلوک کی چار قسمیں مندرجہ ذیل ہیں:

سلوک بعد الجذب:- جس میں سالک کے اندر پیدائشی طور پر پہلے سے موجود جذب الی اللہ سے میدان سلوک کا مسافر بنا دیتا ہے یہ رُتَبہ ذواتِ قدسیہ انبیاء و مرسلین علیہم الصلوٰۃ والتسلیم کے ساتھ بعض اولیاء اللہ کو بھی حاصل ہوتا ہے جنہیں صوفیاء کا ملین اور عرفاء اسلام کی زبان میں مراد اللہ اور محبوب اللہ جیسے ناموں سے یاد کیا جاتا ہے۔

سلوک قبل الجذب:- جس میں سلوک کے مراتب جوں جوں طے ہوتے جاتے ہیں دھیمی دھیمی رفتار کے ساتھ جذب الی اللہ کا وجود بھی پیدا ہوتا جاتا ہے یہاں تک کہ وصول الی اللہ کی سعادت حاصل ہونے کے ساتھ ہی جذب بھی اپنے کمال کو پہنچ جاتا ہے جس کے بعد مجذوب سالک اور سالک مجذوب میں بظاہر کوئی تفریق نظر نہیں آتی حقیقت میں اگرچہ بہت فرق ہے یہ اکثر اولیاء اللہ کا رُتَبہ ہے جن کے علم و عمل اور اخلاص و مساعی کو قبول فرما کر اللہ تعالیٰ نے انہیں اس کمال سے نوازا ہے۔ (وَذٰلِكَ فَضْلُ اللّٰهِ يُؤْتِيهِ مَنْ يَّشَآءُ وَاللّٰهُ ذُو الْفَضْلِ الْعَظِيْمِ)

صوفیاء کا ملین اور عرفاء اسلام کی زبان میں سالکین راہ طریقت کے اس مقدّس طبقہ کو

محبت اور مرید جیسے ناموں سے یاد کیا جاتا ہے جبکہ تائب، زاہد، فقیر، صابر، شاکر، متوکل اور خائف و راجی جیسے اوصاف دونوں طبقتوں میں مشترک ہیں۔

سلوک للجنب المطلق:- جس میں جذبہ کی پہلے سے موجودگی یا بعد السلوک پیدا

ہونے کی قطعاً کوئی تخصیص نہیں ہوتی بلکہ ہر ایک ممکن ہے۔ مجذوب سالک اور سالک مجذوب سے اس کی تفریق صرف جانب وصول میں ہو سکتی ہے کہ وصول الی اللہ کے بعد جذب اُسے پوری دنیا و مافیہا سے کاٹ کر رکھ دیتا ہے، اپنی ذات کو ذات الہی میں اور اپنی صفات کو اُس کی صفات میں اور اپنے افعال کو اُس کے افعال میں فنا کر دیتا ہے، فناء الذات فی الذات کو عرفاء اسلام اور صوفیاء کاملین کی زبان میں لفظ ”مسر“ سے اور فناء الصفات فی الصفات و فنا الافعال فی الافعال کو لفظ ”خفی“ سے اور اس فنائیت سے فنا و غافل ہو کر ذاتاً، وصفاً، فعلاً اُسی وحدہ لا شریک کی بے مثل ذات میں محو ہونے کو لفظ ”اخفی“ سے اور کبھی لفظ ”اختفاء“ سے تعبیر کرتے ہیں۔

گویا سفر اول میں کامیاب ہونا اس کے لیے محویت کا سبب بناتا ہے اور محویت و فنائیت کے اس حال میں دوسرا سفر شروع کر دیتا ہے جسے عرفاء اسلام اور صوفیاء کاملین کی زبان میں ”سفر من الحق الی الحق بالحق، سفر من الخالق الی الخالق بالخالق، سفر من الحق فی الحق بالحق“ جیسے ناموں سے یاد کیا جاتا ہے۔ یہ اسفار اربعہ میں سے دوسرا سفر ہے جس میں فناء فی اللہ کے رتبے پر فائز اس سالک کا عالم ناسوت کی طرف یعنی اربعہ عناصر کی اس دنیا کی طرف توجہ قطعاً نہیں ہوتی بلکہ اس جہاں کے ہر معقول و محسوس میں اور ہر گلی و جزئی اور ہر گل و جزو میں ذات الہی کا تصور کرتا ہے۔ اسی طرح بندوں کے جملہ افعال میں اللہ کا فعل دیکھتا ہے، سنتا ہے اور محسوس کرتا ہے۔ اسی طرح بندوں کی جملہ صفات کو بھی اللہ تعالیٰ کی صفت کے سوا اور کچھ نہیں سمجھتا جو اس کی اپنی ذات و صفات و افعال کی بالترتیب اُس وحدہ لا شریک کی ذات و صفات اور افعال میں فنائیت کا لازمی نتیجہ ہے یہ وہ مقام ہے جس میں پہنچ کر سلطان بایزید بسطامی نے

”سُبْحَانِي مَا أَعْظَمَ شَانِي“ کہا تھا۔ اور حضرت منصور حلاج نے کہا تھا۔

أَنْتَ الْمُنَزَّةُ عَنْ نَقْصٍ وَعَنْ شَيْنٍ حَاشَايَ حَاشَايَ عَنْ اثْبَاتِ اثْنَيْنِ
بَيْنِي وَبَيْنَكَ إِنِّي يُنَازِعُنِي فَارْفَعِ بِلُطْفِكَ إِنِّي مِنَ الْبَيْنِ (۱)

اس کا مفہوم یہ ہے کہ تو ہر نقصان اور ہر عیب سے پاک ہے، میری طرف سے اجتناب و اجتناب ہے دو وجود کا عقیدہ رکھنے سے، میرے اور تیرے مابین میری انسیت (مخلوقیت) میرے ساتھ جھگڑتی ہے، تو اپنے کرم سے میری انسیت کو بیچ میں سے اٹھا دے۔

سالکین کے اس طبقہ کی شرعی حیثیت یہ ہے کہ ان ماوراء العقل والحس اور ماوراء الشرع باتوں کو شریعت کا حصہ نہ سمجھا جائے اور ان حضرات کو بے سلوک مجذوبوں کے حکم میں رکھا جائے، جو سلوک سے ماوراء ہوتے ہیں، انہیں پیرو مرشد نہ بنایا جائے اور ان سے انکار بھی نہ کیا جائے کیوں کہ یہ اہل اللہ کا وہ طبقہ ہے جس کا لطیفہ سر، خفی، اخفا قدرت الہی کے ایسے رُموز و اسرار ہیں کہ ان کی حقیقت تک رسائی ممکن نہیں ہے، اس باب میں قول فیصل یہ ہے کہ خاموشی اختیار کی جائے۔ حضرت عبداللہ ابن مسعود رضی اللہ عنہ نے فرمایا:

”إِنَّ مِنَ الْعِلْمِ أَنْ تَقُولَ لِمَا لَا تَعْلَمُ اللَّهُ أَعْلَمُ“ (۲)

سلوک بدون الجذب:- سلوک کی یہ قسم سالکین کے اس طبقہ کے ساتھ خاص ہے جو کسی خاص مرشد اور کامل رہنما کے بغیر محض عقل کی رہنمائی میں سفر سلوک اختیار کرتے ہیں اور ظاہر ہے کہ الہیات کے حوالہ سے عقل کبھی مصیب ہوتی ہے کبھی مخطی۔ نیز یہ کہ عقل کی رہنمائی میں ہونے والا یہ سلوک صرف محسوسات و معقولات اور شریعات تک محدود ہے جبکہ مذکورہ صدرتینوں کا دائرہ کار اس سے زیادہ وسیع ہے کیوں کہ وہ فطریات اور وجدانیات اور کچھ رُموز و اسرار کو بھی شامل ہیں۔

(۱) الاسفار الاربعہ، ج: 1، ص: 132۔

(۲) عمدۃ القاری علی البخاری، ج: 7، ص: 28، مطبوعہ احیاء التراث العربی بیروت۔

نیز اس سلوک کے لیے باعث و محرک شرعی احکام کے سوا اور کچھ نہیں ہے کہ اللہ تعالیٰ اور اس کے رسول ﷺ نے راہ سلوک اختیار کرنے کا حکم دیا ہے جبکہ پہلے تینوں طبقوں میں شرعی احکام کے ساتھ جذبہ بھی محرک ہے چاہے جس نوعیت کا بھی ہو۔

نیز سالکین کے اس طبقہ کے نزدیک سلوک فرضی اور سلوک نفلی کی کوئی تفریق نہیں ہے بلکہ شرعی احکام پر عمل کے لیے بھی اور ان کی دلائل کی حیثیت کو سمجھنے کے لیے بھی عقل سے رہنمائی لینے کے سوا اور کچھ نہیں ہوتا جبکہ پہلے تینوں طبقوں کے نزدیک سلوک کی فرضی اور نفلی حیثیتوں کی تفریق ضروری ہوتی ہے جس کے مطابق فرضی سلوک سب کے لیے ضروری ہے ورنہ گناہ گار ہوں گے جبکہ نفلی سلوک صرف اصحاب جذب پر لازم ہوتا ہے چاہے اس کا وجود بالفعل ہو یا بالقوة جو ہزاروں اور لاکھوں میں اکاؤنٹ ہوتے ہیں پھر ان میں بھی مسند ارشاد کے مناسب بہت کم ہوتے ہیں جنہیں انسانیت کا جوہر اور فخر آدم و بنی آدم کہا جائے تو بے مصرف نہ ہوگا۔

یہ وہ حضرات ہیں جو اسفار اربعہ میں سے پہلا سفر کامیابی کے ساتھ طے کر کے وصول الی اللہ کی سعادت پانے کے بعد تیسرا یا چوتھا سفر شروع کر لیتے ہیں۔ جو اپنی ذات کو ذات الہی میں، اپنی صفات کو صفات الہی میں اور اپنے افعال کو افعال الہی میں فنا کر کے فنا فی الذات والصفات والافعال کہلانے کے بعد دوسرے سفر یعنی **سفر من الحق الی الحق** میں بے خود ہونے کے بجائے خودی میں ہوتے ہیں اور اس دوسرے سفر میں بند ہونے کے بجائے خودی کے عالم میں تیسرا یا چوتھا سفر شروع کر دیتے ہیں جس کے بعد مدت العمر اسی سفر کے مسافر رہتے ہیں۔

تیسرے سفر کو عرفاء اسلام اور صوفیاء کالمین کی زبان میں **سفر من الحق الی الخلق بالحق** کے نام سے یاد کیا جاتا ہے۔

جبکہ چوتھے سفر کو **سفر من الخلق الی الخلق بالحق** کے نام سے یاد کیا جاتا ہے۔

اور تیسرا سفر ولایت کا خاصہ ہے جبکہ چوتھا سفر نبوت و رسالت کا خاصہ ہے ان دونوں سے مقصد

خلقِ خُدا کو تبلیغ کرنا ہے، دُنیا ئے انسانیت کو ترغیب و ترہیب کرنا ہے اور بندوں کی اصلاح احوال کرنا ہے۔ انسانوں کی اصلاح احوال کرنے کے اس مقصد میں تیسرے اور چوتھے سفر کے یہ طبقے ایک دوسرے سے جدا ہیں کیوں کہ تیسرے سفر کے یہ مسافر جو اولیاءِ کاملین و مکملین ہوتے ہیں کہ خود بھی کامل ہیں اور دوسروں کو بھی کامل کرنے والے ہیں ان کی تبلیغ و تعلیم اور تربیت انبیاء و مرسلین علیہم الصلوٰۃ و التسلیم کی اتباع میں ہوتی ہے کیوں کہ یہ اُن کے نائبین اور ورثاء ہوتے ہیں۔ جبکہ چوتھے سفر کے یہ مسافر انبیاء و مرسلین ہوتے ہیں۔ نیز انبیاء و مرسلین علیہم الصلوٰۃ و التسلیم بندوں کی اصلاح احوال کے حوالہ سے شرعی احکام کی حدود میں محدود ہوتے ہیں جبکہ اولیاءِ کاملین کے طبقہ میں بعض حضرات ذاتِ الہی، صفاتِ الہی اور افعالِ الہی کے کچھ رُموز و اسرار سے بھی انکشاف کرتے ہیں۔

اہل اللہ کے ان مقدس و معظم اور مکرم طبقات کے حوالہ سے **خلاصۃ الکلام بعد التحقیق**

یہ کہ تیسرا سفر یعنی **سفر من الحق الی الخلق بالحق** اور چوتھا سفر یعنی **سفر من الخلق**

الی الخلق بالحق کے دونوں طبقے عام انسانوں کو رُشد و ہدایت پہنچانے کے ذمہ دار ہیں، بے

راہ و بے اعتدال بندوں کو راہِ اعتدال دکھانے اور صراطِ مستقیم کی طرف بلانے پر مامور ہیں جبکہ عام

لوگوں پر ان کی اتباع لازم ہے، ان کی تقلید ضروری ہے اور ان کی دعوت پر لبیک کہنا، ان کے حلقہ

ارادت میں آنا اور ان کا دامن تھامنا کامیابی کی ضمانت ہے۔ ان کے حلقہ ارادت میں آنے والے

سعادت مندوں میں سے جو جتنا زیادہ ان کے قریب ہوتا ہے اور ان سے تربیت کا فیض پاتا ہے

اُسی تناسب سے دوسروں کے لیے بھی رہنما و مربی بن جاتا ہے۔ بخلاف اُن دو طبقوں کے جو اول سفر

یعنی **سفر من الخلق الی الحق** تمام کرنے کے بعد دوسرے سفر یعنی **سفر من الحق الی**

الحق بالحق کے مشاہدات غیبیہ میں گم ہو جاتے ہیں اور ذاتِ الہی کے رُموز و اسرار سے لے کر

اوصاف و افعالِ الہی کے رُموز و اسرار میں محو ہو جاتے ہیں اور فنا فی الذات والاوصاف والافعال

ہونے کی بنا پر اپنی ذات کی تعبیر ذاتِ الہی سے، اپنی صفات کی تعبیر صفاتِ الہی سے اور اپنے افعال

کی تعبیر افعالِ الہی سے کر کے حدودِ شرعیہ کی گرفت میں آ جاتے ہیں جس وجہ سے یہ حضرات عند اللہ

وعند الرسول درست اور حق بجانب ہونے کے باوجود اس پوزیشن میں نہیں ہوتے کہ دوسروں کے لیے رہنما و مرئی بن سکیں کیوں کہ شریعت کے ظاہری احکام سے ماوراءِ افاضہ کی اجازت ہو سکتی ہے نہ ارادت کی جو شریعت مقدسہ کی بالادستی کا مظہر ہے جس کے تقاضوں کو پیش نظر رکھتے ہوئے عرفاء اسلام اور صوفیاء کالمین نے فرمایا:

”عَلِمْنَا هَذَا مُقَيَّدًا بِالْكِتَابِ وَالسُّنَّةِ“ (۱)

جس کا مفہوم یہ ہے کہ افاضہ و استفاضہ اور ارشاد و ارادت سے متعلق ہمارا علم کتاب و سنت کی قید میں مقید ہے۔

اسی طرح سلوک بے جذب کا طبقہ بھی اس پوزیشن میں نہیں ہوتا کہ دوسروں کے لیے رہنما و مرئی بن سکے اس لیے کہ سلوک کے اولین سفر یعنی **سَفَرُ مِنَ الْخَلْقِ إِلَى الْحَقِّ** میں سالک کی رہنمائی و تربیت کا منصب انسانی عقل کو نہیں بلکہ اولیاء اللہ اور انبیاء و مرسلین علیہم الصلوٰۃ والسلام کے ساتھ مختص ہے جیسا پچھلے صفحات میں ہم واضح کر چکے ہیں جبکہ بے جذب سلوک کے اس طبقہ میں محض عقل کی رہنمائی ہوتی ہے اور عقل اس راہ میں پیش آنے والے ماوراءِ العقل والحواس حالات کے ادراک سے قاصر ہے۔ ایسے میں ان کا اپنا سفر خطرہ میں ہوتا ہے اور وصول الی اللہ یقینی نہیں ہوتا، تو پھر دوسروں کے لیے رہنما و مرشد بننے کی صلاحیت کہاں سے آئے گی جبکہ سفر اول کے جملہ مراحل میں از اول تا آخر یعنی وصول الی اللہ کی دولت بالفعل حاصل ہونے تک کامل رہنما کی ضرورت ہوتی ہے جس وجہ سے مرشد و رہنما کی واجبی شرائط میں سے ایک اہم شرط اُس کے روحانی کنکشن کا اتصال بھی ہے کہ وہ اپنے شیخ و مرشد اور رہنما و مرئی کے ساتھ جملہ شرائط اتصال کے مطابق متصل السند ہو اور دوسروں کی رہنمائی و تربیت کے لیے اجازت یافتہ بھی ہو اور وہ بھی اپنے شیخ و مرئی کے ساتھ ایسی ہی نسبت اتصال و اجازت رکھتا ہو علیٰ ہذا القیاس الامام الاعظم للساکین، قدوة الکاملین، اُسوة المکتملین، مرشد کل الواصلین الی رب العلمین علی المرتضیٰ نور اللہ

(۱) الرسالة القشيرية، ص: 20، مطبوعه مصفى البابى مصر۔

وجہ الانور تک پہنچتا ہو جبکہ حضرت کی ولایت عامہ، شاملہ، کاملہ و محیطہ کا سید الانبیاء والمرسلین سید عالم ﷺ کی رسالت عامہ، شاملہ، کاملہ و محیطہ کے ساتھ اتصال اظہر من الشمس ہے۔

سالکین طریقت کے رہنما و مرشد کے حوالہ سے حقیقت کی اس روشنی میں سالکین کی رہنمائی اور تربیت کا منصب نبی اکرم سید عالم ﷺ کے کامل ورثاء کے سوا کسی اور کے لیے نہیں ہے جبکہ کامل وارث وہی ہو سکتے ہیں۔ جو ظاہر و باطن میں کمال اتباع رکھتے ہو اور ظاہری و باطنی اتباع نبوی ﷺ میں کمال رکھنے والے اولیاء اللہ کے سوا اور کچھ نہیں ہوتے تو پھر منصب ارشاد و تربیت اور روحانی رہنمائی کرنے کے قابل بھی ان حضرات کے سوا کوئی اور نہیں ہو سکتا۔ لیکن افسوس کہ ناقص مشائخ اور جعل ساز پیروں کی وجہ سے روحانی تربیت کا یہ عظیم سلسلہ آج کل نسیا منسیا ہو چکا ہے۔ ہم دیکھ رہے ہیں کہ اس حوالہ سے اچھے خاصے اہل علم بھی اصلی و نقلی کی تمیز کرنے سے قاصر ہیں تو پھر عوامی بھیڑ چال کا شکوہ ہی کیا ہے۔ (فَالِی اللّٰهِ الْمُشْتٰکِی)

چند حقائق کا ظہور:-

ہماری اس تحقیق سے مندرجہ ذیل حقائق آپ ہی ظاہر ہو رہے ہیں:

- ❶ بے علم اور بے عرفان شخص ولی اللہ ہو سکتا ہے نہ مسند ارشاد کے لیے اہل۔
- ❷ بے عمل و بے سلوک شخص کو روحانی رہبر و مرشد بنانا جائز نہیں۔
- ❸ بے علم و بے عرفان شخص کو روحانی رہنما و مرشد بنانے والا شخص اپنی جان پر ظلم کر رہا ہے اُس پر واجب ہے کہ جلد از جلد اُس بے عرفان جاہل سے جان چھوڑا کر کسی عالم باعمل اور صاحب عرفان کی صحبت اختیار کرے تاکہ مقصد سلوک کی دست آوری ہو سکے۔
- ❹ جو لوگ کسی بے عرفان و بے شرائط کو سلوک کے لیے رہنما و مرشد بنانے کی غلطی کرنے کے بعد اُسی پر قائم و دائم رہتے ہیں وہ سلوک سے محروم رہتے ہیں اور مدۃ العمر جاہل و خطا کار رہتے ہیں اور جہل مرکب کے زندان کے اسیر ہوتے ہیں۔

۵ سلوک کی دو قسمیں ہیں:

پہلی قسم:- سلوک تقویٰ ہے جو بلا تخصیص تمام مسلمانوں پر فرض عین ہے جس کے لیے رہنما و مرشد کوئی بھی عالم باعمل ہو سکتا ہے، مذہبی کتاب اور مذہبی ماحول بھی ہو سکتا ہے۔ حضرت علی جویری داتا گنج بخش رَحْمَةُ اللّٰهِ عَلَيْهِ نے اپنی کتاب کشف المحجوب کو جو رہنما و مرشد کہا ہے وہ بھی اسی اعتبار سے ہے اسی طرح حضرت شیخ اکبر محی الدین ابن عربی نے اپنی ایک کتاب ”مواقع النجوم“ کو جو رہنما و مرشد کہا ہے اُس کا پس منظر بھی اِس کے سوا کچھ اور نہیں ہے اور بعض بزرگان دین نے جو فرمایا ہے کہ جس کا پیر نہ ہو اُس کا پیر شیطان ہوتا ہے اِس سے مراد بھی ایسا ہی پیر و مرشد ہے جو سلوک تقویٰ کے لیے ضروری ہوتا ہے ورنہ سلوک احسان نہ سب پر لازم ہے اور نہ سلوک احسان کے مسافر نہ ہونے والے گناہ گار معصیت اور مرید شیطان قرار پائیں گے جس کا تصور ہی اسلام میں نہیں ہے کیوں کہ الہیات و عرفانیات کے حوالہ سے مسلمانوں کے معروضی حالات سے ظاہر ہے کہ سلوک احسان کی سعادت پانے والے لاکھوں کروڑوں میں اِکادُ کا حضرات ہوتے ہیں جو حسب المراتب اہل اللہ کہلاتے ہیں۔

دوسری قسم:- سلوک احسان ہے جس کا رتبہ پہلی قسم کی تکمیل کے بعد ہے جو سلوک کے اَسْفار اربعہ سے عبارت ہے۔ جس کے سفر اول کے آغاز سے لے کر انتہا یعنی وُصول الی اللہ تک مَحْصِل السندِ کامل و مکمل رہنما و مرشد کی دستگیری ضروری ہے جو منصب ارشاد کی جملہ شرائط کے جامع ہو سلوک کی یہ قسم ذوات قدسیہ انبیاء و مرسلین علیہم الصلوٰة و التسلیم کے سوا کسی اور پر لازم نہیں ہوتی بلکہ استحباب و استحسان سے زیادہ حیثیت نہیں رکھتی۔

۶ تصوف و عرفان کی زبان میں ہر سالک اَسْفار اربعہ کا مسافر نہیں ہوتا جبکہ اَسْفار اربعہ کا ہر مسافر حسب المراتب سالک ہوتا ہے چاہے جس انداز سے بھی ہو۔

۷ تقاضائے وقت کے مطابق سلوک تقویٰ کے جملہ لوازمات کی تکمیل کے بعد سلوک احسان اختیار کرنے والے سب یکساں نہیں ہوتے بلکہ اُن میں ذوات قدسیہ انبیاء و مرسلین

عليهم الصلوة والتسليم پر فرض و لازم ہوتا ہے جبکہ دوسرے اہل اللہ یعنی اولیاء کاملین کے لیے نفلی عبادت کے درجہ میں ہوتا ہے جو حدیث قدسی ”لَا يَزَالُ الْعَبْدُ يَتَقَرَّبُ إِلَىٰ بِالنَّوَافِلِ“ (۱) کا مظہر ہے۔

▲ اسفار اربعہ میں سے اول سفر جو سفر من الخلق الی الحق ہے تمام سالکین میں قدر مشترک اور سب کے لیے ناگزیر ہے جس کے بغیر سلوک احسان کے وجود کا تصور ہی ممکن نہیں ہے جبکہ دوسرا سفر جو سفر من الحق الی الحق ہے یہ اولیاء اللہ کے اُس طبقہ کے ساتھ خاص ہے جو سفر اول کی تکمیل اور وصول الی اللہ کی سعادت پانے کے بعد فنا فی الذات والصفات والافعال ہوتے ہیں اور مُدَّة العمر سفر من الحق الی الحق بالحق کے عجائبات میں ایسے محو ہو جاتے ہیں کہ عالم ناسوت یعنی اربعہ عناصر کے اس جہاں کی طرف متوجہ ہی نہیں ہوتے یہاں تک کہ خلأق کی جملہ ذوات میں ذات الہی اور جملہ صفات میں صفات الہی اور جملہ افعال، اقوال و اعمال میں بالترتیب ذات الہی، صفات الہی اور افعال الہی اُنہیں نظر آتے ہیں جس وجہ سے اثنیثیت اور دوئی وجود کا تصور ہی نہیں کر سکتے ہیں۔ اہل اللہ کے اس طبقہ سے برعکس تیسرا سفر یعنی سفر من الخلق بالحق روحانی مسافروں کے اُس طبقہ کے ساتھ خاص ہے جو سفر اول کی تکمیل کر کے وصول الی اللہ کے رُتبے پر فائز ہو جانے کے بعد دوسرے سفر یعنی سفر من الخلق الی الحق میں محو ہونے کے بجائے انسانوں کے رُشد و ہدایت کی طرف متوجہ ہوتے ہیں اور ان میں جذب قبل السلوک والے وہ حضرات جنہیں اللہ تعالیٰ نے نبوت کے ساتھ نوازنا ہوتا ہے اس سفر میں مختلف طبقات کے انسانوں کے ساتھ تبلیغی تجربہ، تمرین اور عملی ممارست و تجربہ حاصل ہونے کے بعد چوتھا سفر یعنی سفر من الخلق الی الخلق بالحق کا آغاز کر لیتے ہیں جو ان ہی کے ساتھ مختص ہے گویا نبوت کی وحی کا آنا، اعلان نبوت کرنا نبی کی صفت نبوت کا اُن کی

(۱) جامع الصغیر مع فیض القدیر، ج: 2، ص: 241۔

صفت ولایت پر غالب ہونا اور چوتھے سفر کا آغاز کرنا ایک حقیقت کے مختلف انداز ہیں۔

خلاصہ البحث: فصوص الحکم شریف کے الفاظ ”مِنْ أَهْلِ اللَّهِ“ شریعت مقدسہ کے

ظاہری حصہ کے مطابق سلوک کی دونوں قسموں کو شامل ہے یعنی سلوک تقویٰ کا شرف پانے والوں کو بھی شامل ہے اور سلوک تقویٰ کے بعد سلوک احسان کی طرف ترقی پانے والوں کو بھی شامل ہے جیسا اللہ تعالیٰ نے فرمایا:

”إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ“ (۱)

بے شک اللہ متقیوں اور محسنوں کے ساتھ ہے۔

جبکہ یہ آیت کریمہ دونوں طبقوں کی تحسین اور ان کے مدح کے طور پر نازل ہوئی ہے جس

کے مطابق ان دونوں کو اہل اللہ ہونا لازم ہے ورنہ مدح و تحسین کرنے کا کوئی مطلب ہی نہیں رہتا

جس کی روشنی میں ہر دو طبقوں کو اہل اللہ کہا جاسکتا ہے جبکہ صوفیاء کا ملین اور عرفاء اسلام کا انداز بیان

اس حوالہ سے مختلف ہے کہ وہ سلوک تقویٰ کو سلوک احسان کے لیے بمنزلہ شرط یا بمنزلہ بنیاد قرار

دیتے ہیں جس کے بغیر سلوک احسان کا تصور ممکن نہیں ہے ان حضرات کے نزدیک اس کی ایسی

مثال ہے جیسے منزل توبہ دوسری تمام منازل سلوک کے لیے بمنزلہ زمین ہے فصل کاشت کرنے کے

لیے اس لیے وہ کہتے ہیں کہ سلوک تقویٰ کی فرضیت پانے والے ہر متقی کے لیے نہ سلوک احسان کا

مسافر ہونا ضروری ہے نہ ذات اللہ، صفات اللہ، افعال اللہ اور اسماء اللہ سے متعلق رموز و اسرار پر

مطلع ہونا بلکہ سلوک تقویٰ کے بعد سلوک احسان کا شرف پانے والے ہی اس رتبے پر فائز ہو کر

اہل اللہ کہلانے کے قابل ہوتے ہیں۔ اور حضرت شیخ اکبر محی الدین ابن عربی نور اللہ مرقدہ نہ صرف

عرفاء اسلام کے زمرہ میں شامل ہیں بلکہ اس زمرہ کے عظیم طبقہ میں شمار ہوتے ہیں جس کے مطابق

ان کے مذکورہ الفاظ ”مِنْ أَهْلِ اللَّهِ“ سے مراد بھی یہی خواص ہیں جو سلوک تقویٰ کی سعادت پانے

کے بعد سلوک احسان کے مسافر ہوتے ہیں۔

اہل اللہ کے مظہر کے حوالہ سے اس تحقیق کے بعد فصوص الحکم شریف کے الفاظ "أَصْحَابِ الْقُلُوبِ" بھی محتاج توضیح ہیں۔ اس سلسلہ میں پہلی بات یہ ہے کہ نحوی اور بلاغی اعتبار سے یہ اپنے ما قبل یعنی "أَهْلُ اللَّهِ" سے بدل ہے اور کلام سے اصل مقصد چوں کہ بدل ہوتا ہے جس کی روشنی میں یہاں پر بھی "اہل اللہ" سے مقصد یہی "أَصْحَابِ قُلُوبِ" ہی ہوں گے اور لفظ "قلوب" قلب کی جمع ہے جس سے مراد اس کے لغوی مفہوم نہیں بلکہ شرعی مفہوم ہے جو انسانی روح کی اس حیثیت سے عبارت ہے جس میں وہ ہر وقت اور ہر لحظہ خالق کے ساتھ بھی مربوط رہتی ہے مخلوق کے ساتھ بھی۔ اس کی مکمل تحقیق کتاب کے ابتدائی حصہ "الْحَمْدُ لِلَّهِ مُنْزِلِ الْحَكْمِ عَلَى قُلُوبِ الْكَلِمِ" کی تشریح میں گزر چکی ہے۔ قارئین کے لیے ضروری ہے کہ کتاب کے اس مقام کو سمجھنے کے لیے اس کی طرف رجوع کریں۔ (وَاللَّهُ الْهَادِي إِلَى سَبِيلِ الرِّشَادِ)

سلوکِ خاص کے اسفارِ اربعہ سے متعلق ایک **ضروری وضاحت** یہ ہے کہ سلوک چاہے فرضی ہو یا نقلی بہر تقدیر شریعتِ مقدسہ کے مطابق علم و عمل میں محنت و مشقت کرنے سے عبارت ہے جس میں اخلاص ضروری ہے یعنی علم و عمل خالص اللہ تعالیٰ کے لیے، اس کی منشاء اور اس کی رضا کے لیے ہو جس میں نفسِ امارہ جیسے کسی بھی شیطان کو دخل نہ ہو اس کے بعد سالک کے اسفارِ اربعہ کا اولین اور بلا واسطہ تعلق قوتِ فکری کے ساتھ ہوتا ہے کہ اپنی ذات اور اس کی پیدائش اور اس کے ظاہر و باطن میں جو عجائباتِ قدرت پائے جاتے ہیں ان پر غور و فکر کرے تاکہ اس کے بنانے والی ذات وحدہ لا شریک کی معرفت کا راستہ کھل جائے جسے اہل اللہ اصحابِ قلوب کی زبان میں سیرِ انفسی کہتے ہیں، اس میں حتی المقدور صاحبِ عرفان ہونے کے بعد اپنے گرو و پیش الاقرب فالاقرب کے فطری اصول کے مطابق دوسری خلایق کے وجود و کمالات پر غور و فکر کیا جاتا ہے جو سالک کی استعداد کے مطابق کم سے کم بھی ہو سکتا ہے اور زیادہ سے زیادہ بھی ہو سکتا ہے یہاں تک کہ جملہ خلایق علوی و سفلی کے رموز و اسرار تک بھی رسائی حاصل کی جاسکتی ہے جو ملک سے لے کر ملکوت تک سب کو محیط ہوتی ہے۔ الغرض سالکِ طریقت کے اسفارِ اربعہ میں سے اولین سفر کا دائرہ

کار سیرِ انفسی سے شروع ہو کر سیرِ آفاقی تک محدود رہتا ہے جس کے متعلق حضرت پیران پیر شیخ عبدالقادر جیلانی نے فرمایا ہے:

”أَوَّلُ مَا يَنْظُرُ الْعَاقِلُ فِي صِفَةِ نَفْسِهِ وَتَرْكِيْبِهِ ثُمَّ فِي جَمِيعِ الْمَخْلُوقَاتِ وَالْمُبْدَعَاتِ فَيَسْتَدِلُّ بِذَلِكَ عَلَى خَالِقِهَا وَمُبْدِعِهَا لِأَنَّ فِي الصَّنْعَةِ دَلَالَةً عَلَى الصَّانِعِ وَفِي الْقُدْرَةِ الْمُحْكَمَةِ آيَةٌ عَلَى الْفَاعِلِ الْحَكِيمِ فَإِنَّ الْأَشْيَاءَ كُلَّهَا مَوْجُودَةٌ بِهِ وَفِي مَعْنَاهُ مَا ذَكَرَ عَنْ ابْنِ عَبَّاسٍ رَضِيَ اللَّهُ عَنْهُمَا فِي تَفْسِيرِ قَوْلِهِ تَعَالَى ”وَسَخَّرَ لَكُمْ مَافِي السَّمَوَاتِ وَمَافِي الْأَرْضِ جَمِيعًا مِنْهُ“ فَقَالَ فِي كُلِّ شَيْءٍ اسْمٌ مِنْ أَسْمَائِهِ وَاسْمٌ كُلِّ شَيْءٍ مِنْ اسْمِهِ فَإِنَّمَا أَنْتَ بَيْنَ أَسْمَائِهِ وَصِفَاتِهِ وَأَفْعَالِهِ بَاطِنًا بِقُدْرَتِهِ ظَاهِرًا بِحِكْمَتِهِ ظَهَرَ بِصِفَاتِهِ وَبَطْنًا بِذَاتِهِ حَجَبَ الذَّاتِ بِالصِّفَاتِ وَحَجَبَ الصِّفَاتِ بِالْأَفْعَالِ وَكَشَفَ الْعِلْمَ بِالْأَرَادَةِ وَأَظْهَرَ الْآرَادَةَ بِالْحَرَكَاتِ وَأَخْفَى الصَّنْعَ وَالصَّنِيعَةَ وَأَظْهَرَ الصَّنْعَةَ بِالْأَرَادَةِ فَهُوَ بَاطِنٌ فِي غَيْبِهِ وَظَاهِرٌ فِي حِكْمَتِهِ وَقُدْرَتِهِ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ وَلَقَدْ أَظْهَرَ فِي هَذَا الْكَلَامِ مِنْ أَسْرَارِ الْمَعْرِفَةِ مَا لَا يَظْهَرُ إِلَّا مِنْ مَشْكُورَةٍ فِيهَا مِصْبَاحُ أَمْرَةٍ بِرَفْعِ يَدِ الْعِصْمَةِ بِالْإِبْتِهَالِ اللَّهُمَّ فَقِّهْهُ فِي الدِّينِ وَعَلِّمَهُ التَّوْوِيلَ إِنَّا لِلَّهِ بِرَكَاتِهِمْ وَحَشْرُنَا فِي زُمْرَتِهِمْ بِحُرْمَتِهِمْ“ (۱)

حضرت پیران پیر کے اس مقالہ کی تفہیم سے پہلے اس میں مذکور کچھ مفردات کی تشریح ضروری سمجھتا ہوں:

① صُنْعَتٌ کسی بھی عمل سے عبارت ہے جبکہ صُنْعٌ پختہ کاری سے عبارت ہے مفردات القرآن امام الراغب الاصفہانی میں ہے:

”الصَّنْعُ إِجَادَةُ الْفِعْلِ فَكُلُّ صُنْعٍ فِعْلٌ وَلَيْسَ كُلُّ فِعْلٍ صُنْعًا“

(۱) فتوح الغیب، مقالہ نمبر: 74، ص: 502، مطبوعہ نوریہ رضویہ پبلیکیشنز لاہور۔

۲ لفظ ”صنيع“ اور ”صنِيعَة“ کسی بھی مصنوع سے عبارت ہے۔

۳ ”لَا نَفِي الصُّنْعِ دَلَالَةً عَلَى الصَّانِعِ“ میں لفظ ”الصُّنْعِ“ مصدر معلوم ہے جبکہ اس کے بعد ”وَفِي الْقُدْرَةِ الْمُحْكَمَةِ آيَةٌ عَلَى الْفَاعِلِ الْحَكِيمِ“ میں لفظ ”قدرة“ مصدر مجہول اور مبنی للمفعول ہے۔

۴ تمام اشیاء کا وجود اللہ تعالیٰ سے ہونے کا مقصد اس کے سوا اور کچھ نہیں ہے کہ دنیا کی ہر شے اسماء اللہ کے مظاہر ہیں اور ہر شے میں اللہ تعالیٰ کا خاص اسم کار فرما ہے۔

۵ ”بِاطْنًا بِقُدْرَتِهِ ظَاهِرًا بِحِكْمَتِهِ“ میں یہ دونوں اسم منصوب حال بعد الحال ہیں ضمیر مجرور مضاف الیہ سے جو ”أَسْمَائِهِ وَصِفَاتِهِ وَأَفْعَالِهِ“ میں مذکور ہے اور ذات باری تعالیٰ کی طرف راجع ہے۔ اور حال کا یہ انداز آیت کریمہ ”ملت ابراہیم حنیفا“ کے انداز پر ہے جس کی تفصیل اہل علم سے پوشیدہ نہیں ہے۔ جس کے مطابق پوری عبارت ”فَإِنَّمَا أَنْتَ بَيْنَ أَسْمَائِهِ وَصِفَاتِهِ وَأَفْعَالِهِ بِاطْنًا بِقُدْرَتِهِ ظَاهِرًا بِحِكْمَتِهِ“ کا محصل مفہوم اور توضیحی عبارت یوں ہوگی ”فَإِنَّمَا أَنْتَ تُوَجَدُ بَيْنَ أَسْمَائِهِ وَصِفَاتِهِ وَأَفْعَالِهِ حَالٍ كَوْنِهِ سُبْحَانَهُ وَتَعَالَى بِاطْنًا عَنْ حَوَاسِكِ بِسَبَبِ قُدْرَتِهِ ظَاهِرًا لِحَوَاسِكِ بِسَبَبِ حِكْمَتِهِ“

۶ ”ظَهَرَ بِصِفَاتِهِ“ سے مقصد انسان کے وجود میں اُس کی صفتِ خالقیت، صفتِ ارادہ اور صفتِ تکوین کا ظہور ہے کہ اس سے اُس وحدہ لا شریک کی یہ تینوں صفات پہچانی جاتی ہیں کیوں کہ انسان کی شکل میں اگر اللہ تعالیٰ کا یہ شہکار موجود نہ ہوتا تو پھر اُس وحدہ لا شریک کی ان تینوں صفات کی پہچان بھی انسان کے لیے ممکن نہ ہوتی۔

۷ ”بَطْنٌ بِدَاتِهِ“ سے مراد یہ ہے کہ صفتِ تکوین، صفتِ ارادہ اور صفتِ خالقیت کی پہچان کے بغیر محض ذات الہی باطن ہی باطن ہے جس کی پہچان کا کوئی ذریعہ ہی نہیں ہے۔

۸ ”بِالصِّفَاتِ، بِالْأَفْعَالِ“ یہ دونوں بالترتیب حال ہیں ”حَجَبٌ“ کے ضمیر مرفوع

متصل مستتر سے جو ذاتِ الہی کی طرف راجع ہے اور ظرفِ مُستتر ہیں جس کے مطابق اس پوری عبارت کی تقدیریوں ہوگی ”حَجَبَ الذَّاتِ مُتَلَبِّسًا بِالصِّفَاتِ وَحَجَبَ الصِّفَاتِ مُتَلَبِّسًا بِالْأَفْعَالِ“ اس کا فلسفہ یہ ہے کہ سب سے پہلے انسان کی رسائی فہم اللہ تعالیٰ کے افعال تک ہوتی ہے کہ جب بھی اپنے پورے ڈھانچے یا اُس کے کسی بھی جزو پر اس حیثیت سے توجہ دیتا ہے کہ یہ اُس وحدہ لا شریک کا شہکار ہے اس میں صُنعتِ الہی کا تصور پیدا ہو جاتا ہے جو رفتہ رفتہ جزم و یقین تک پہنچ جاتا ہے اس مرتبہ میں اللہ تعالیٰ کی صفتِ خالقیت سمیت جملہ صفات درجہ حجاب میں ہوتے ہیں۔ حضرت پیران پیر کی عبارت ”حَجَبَ الصِّفَاتِ بِالْأَفْعَالِ“ کا تعلق انسانی توجہ کے اس درجہ کے ساتھ ہے اور یہ کوئی مشکل بات نہیں ہے بلکہ مخلوق سے خالق پر استدلال کرنے والے ہر متفکر و مستدل وجدانی طور پر اسے محسوس کرتا ہے یہ الگ بات ہے کہ اس طرف توجہ نہیں ہوتی جبکہ راہِ سلوک کے پہلے سفر کا آغاز بھی اسی تصور سے ہوتا ہے جسے پیش نظر رکھتے ہوئے حضرت پیران پیر نے بھی اس مقالہ کی ابتداء میں ”أَوَّلُ مَا يَنْظُرُ الْعَاقِلُ فِي صِفَةِ نَفْسِهِ وَتَرْكِيْبِهِ“ کہا ہے جس میں راہِ سلوک کا سفر اختیار کرنے والوں کی رہنمائی ہونے کے ساتھ فطرت کی عکاسی بھی ہے۔ (فَجَزَاهُ اللَّهُ مَا كَمَلَهُ مُعَلِّمًا مَا أَحْسَنَهُ مُرَبِّيًا)

توجہ کے اس اولین مرحلہ کے بعد دوسرا مرحلہ اللہ تعالیٰ کی صفاتِ فعلیہ کی طرف توجہ کا آ جاتا ہے کہ جس ذات نے انسان کے اس ڈھانچے کو اور اس فلان جزو و کمال کو پیدا کیا ہے اُس کا خالقیت، علیت، قادریت اور ارادہ و تکوین جیسی اُن تمام صفات کے ساتھ متصف ہونا ضروری ہے جن کے بغیر فعل کو وجود بخشنا ممکن نہیں ہے، کسی بھی صلیح و پیدائش کا تصور نہیں ہے اور ”كُنْ فَيَكُونُ“ کے مظاہر کا وجود نہیں ہے توجہ فی الصفات کا یہ مرحلہ جو صوفیاء کرام کی زبان میں سیر فی صفات اللہ کہلاتا ہے، سالک کو اللہ تعالیٰ کی صفات میں اتنا منہمک اور مستغرق کر دیتا ہے کہ اُس کے ساتھ ذات کی طرف توجہ ہی نہیں کر سکتا اور جب تک اس مرحلہ میں ہوتا ہے

چاہے ایک سیکنڈ ہی کیوں نہ ہو اُس کے حوالہ سے ذاتِ الہی صفات کے حجاب میں ہوتی ہے جسے پیش نظر رکھتے ہوئے حضرت پیرانِ پیر نے ”حَجَبَ الذَّاتِ بِالصِّفَاتِ“ کا جملہ فرمایا ہے یہاں پر بھی مُصَنِّف سے متعلق بے ساختہ زبان پر آتا ہے کہ (مَا أَكْمَلَهُ مُبَلِّغًا)۔

سیر فی صفاتِ اللہ کے اس مرحلہ کے بعد چاہے ایک لحظہ ہی کیوں نہ ہو راہِ طریقت کے سالک کا دل و دماغ ذاتِ الہی کی طرف متوجہ ہو جاتا ہے اور اُس وحدہ لا شریک کو جملہ اوصافِ کمالیہ کے ساتھ متصف ہونے پر حق الیقین کے رُتبے پر فائز ہو جانے کے بعد پکار اٹھتا ہے کہ ”رَبَّنَا مَا خَلَقْتَ هَذَا بَاطِلًا“ (۱) گویا حق الیقین کے رُتبے پر فائز سالکین راہِ طریقت کی مدح میں نازل شدہ یہ آیت کریمہ ذرہ ذرہ خلاق کے ساتھ متعلق ہے جو خود نفسِ انسانی سے شروع ہو کر جملہ خلاقِ علویہ و سفلیہ کو محیط ہے۔ اس کے علاوہ حضرت پیرانِ پیر کی اس عبارت کی ترتیب کا کمال یہ ہے کہ اس میں سالکین کی ذہنی رفتار اور اُس کی فطری ترتیب کو پیش نظر رکھنے کے ساتھ ذاتِ الہی کو محض غیب و باطن کہا ہے جو عین حقیقت ہے اس لیے کہ خلاق کی تخلیق اور صفاتِ کمالیہ سے قطع نظر وہ باطن ہی باطن ہے کہ ظہور کا امکان نہیں اور غیب ہی غیب ہے کہ عیان و مشاہدہ کا امکان نہیں ہے۔ جیسا کہا گیا ہے۔

لے برتر از خیال و قیاس و گمان و وہم

و زمرچہ گفتہ اند شنیدیم و خواندہ ایم

باقی رہا یہ تصور کہ اللہ تعالیٰ کی ان دونوں صفات ”ظاہر و باطن“ کو اس ترتیب سے ذکر کیا ہے کہ باطن کو یکطرفہ اُس کی قدرت کے ساتھ مربوط کیا ہے جیسا مذکورہ الفاظ ”بَاطِنًا بِقُدْرَتِهِ“ سے واضح ہے جبکہ ظاہر کو دوبار اُس کی حکمت کے ساتھ مربوط بتانے کے بعد ایک بار قدرت کے ساتھ بھی مربوط بتایا ہے جیسا بالترتیب مذکورہ الفاظ ”ظَاهِرًا بِحِكْمَتِهِ، وَظَاهِرًا فِي حِكْمَتِهِ وَقُدْرَتِهِ“ سے صاف ظاہر ہے۔

(۱) آلِ عمران: 191۔

اس کا فلسفہ یہ ہے کہ جملہ خلائق جو مقدر اور اللہ ہیں ہر طرف سے قیود میں اور حسب الحال حدود میں مقید و محدود ہیں جبکہ ان کا خالق وحدہ لا شریک ان سب پر قادر اور سب کا صانع ہونے کے باوجود کسی بھی قید سے مقید اور کسی بھی حد میں محدود ہونے سے پاک و سبحان ہونے کی بنا پر ماوراء الحس والعقل ہے، غیب ہے اور باطن ہی باطن ہے اور خاص کر انسان کو اُس کے متعلقہ افعال اختیار یہ پر جو قدرت دی ہے اُس کے مطابق دُنیا کی نگاہ میں وہی ظاہر ہے۔ اس اعتبار سے ذاتِ الہی کے ظہور کا قطعاً کوئی تصور نہیں ہے گویا انسان کو اُس کی شان کے لائق قدرت دے کر خود پردہ غیب میں ہے کہ کسی مقدر میں ظاہر ہوتا ہے نہ کسی قادر میں، کسی کا سب میں نہ کسی مکسوب میں، جس کی پہچان فکری سلوک کے بغیر ممکن نہیں ہے۔ جبکہ اس کے مقابلہ میں اسمِ ظاہر کا تعلق خلائق کی ظاہری صورت کے ساتھ ہے جس وجہ سے خلائق کو اسماء اللہ کے مظاہر کہا جاتا ہے اور یہ بھی مسلمات میں سے ہے کہ اسماء اللہ اپنے ان تمام مظاہر کو ساتھ لے کر ذاتِ الہی کے مظہر ہیں اور یہ بھی ناقابلِ انکار حقیقت ہے کہ مظہر کو ظاہر لازم ہے جس کے مطابق جملہ خلائق میں ذاتِ الہی ظاہر ہے جو اُس وحدہ لا شریک کی ذات کے مطابق ہے یعنی جیسا اُس کی ذات کسی قید سے مقید اور کسی حد میں محدود نہیں ہے۔

اسی طرح اُس کا یہ اسم ”ظاہر“ اور صفتِ ظہور بھی محسوسات و معقولات کے ظہور کی طرح نہیں ہے کہ معقول و محسوس ہو سکے نہیں ایسا ہرگز نہیں ہے بلکہ کسی تشبیہ کے بغیر محض افہام و تفہیم کے لیے یوں کہا جاسکتا ہے کہ جیسا آئینہ میں اپنی صورت دیکھنے والے کو اُس وقت تک کامیابی نہیں ہو سکتی جب تک آئینہ کی ساخت اور اُس کی حدود اور بے کی طرف توجہ کیے بغیر ہمہ تن اپنی صورت کو نہ دیکھے حالاں کہ صورت کا آئینہ میں ظاہر ہونا امر یقینی ہے اور آئینے کا اُس کے لیے مظہر ہونے میں بھی شک نہیں ہے اسی طرح اسماء اللہ کے کسی بھی مظہر اور کسی بھی مخلوق کی ساخت اور اُس کی جغرافیائی حدود و قیود سے ماوراء نہ ہوگا اُس وقت تک اُس میں ظاہر ہونے والی ذات وحدہ لا شریک کو دیکھنا ممکن نہیں ہو سکتا۔ جبکہ جملہ قیودات و حدودات

سے معڑی و خالی ہونا کسی مخلوق کے لیے ممکن نہیں ہے تو پھر اُس میں ظاہر ہونے والی ذات
وحدہ لاشریک کو دیکھنا اربعہ عناصر کے اس عالم ناسوت میں کیوں کر ممکن ہو اسی فلسفہ کے
مطابق اللہ تعالیٰ نے فرمایا:

”لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ“ (۱)

آنکھیں اُسے احاطہ نہیں کرتی اور وہ سب آنکھوں کا احاطہ کرتا ہے اور وہی پورا باطن پورا
خبردار ہے۔

حالاں کہ وہ ذرہ ذرہ خلاق میں ظاہر ہونے کی طرح آنکھوں میں بھی ظاہر ہے اور جملہ خلاق
اُس کے مظاہر ہونے کی طرح آنکھیں بھی اُس کے مظاہر ہیں اس کے باوجود آنکھیں اُس کا
احاطہ کرنے سے عاجز ہیں کیوں کہ یہ اپنی ساخت کی حدود میں محدود اور لاتعداد قیود میں مقید
ہیں جبکہ وہ ہر قید و حد سے معڑی و خالی اور مطلق ہے جیسا ان کا قیود و حدود سے معڑی و خالی ہونا
ممکن نہیں ہے ویسا ہی اُس کا کسی قید میں مقید ہونا بھی ممکن نہیں ہے۔ جیسا فرمایا:

”يَمْعَشِرَ الْجِنَّ وَالْإِنْسِ إِنْ اسْتَطَعْتُمْ أَنْ تَنْفُذُوا مِنْ أَقْطَارِ السَّمَوَاتِ وَالْأَرْضِ
فَأَنْفُذُوا إِلَّا تَنْفُذُونَ إِلَّا بِسُلْطَنِ“ (۲)

اے جن و انس کے گروہ! اگر تم سے ہو سکے کہ آسمانوں اور زمین کے کناروں سے نکل جاؤ تو
نکل جاؤ جہاں نکل کر جاؤ گے اُسی کی سلطنت ہے۔

اہل علم جانتے ہیں کہ جس سلطنتِ الہی میں جن و انس کو محصور و مقید بتایا گیا ہے، اُس کی
حقیقت قیود و حدود کے حصار سے مختلف نہیں ہے۔ حقائق کی اس روشنی میں اسمِ الہی ”ظاہر“ کا تعلق
جملہ خلاق کی ظاہری صورت کے ساتھ اور اسمِ ”باطن“ کا تعلق خلاق کی مقدوریت اور اُن کے
کسب و اختیار کے ساتھ ہونے میں کس کو شک ہو سکتا ہے جسے پیش نظر رکھتے ہوئے پیرانِ پیر نور اللہ

(۱) الانعام: 103۔

(۲) الرحمن: 33۔

مَرْقَدَةُ الشَّرِيفِ نے مذکورہ عبارت میں ہر ایک کی کارفرمائی کا انداز بتایا ہے جسے اگر معرفت کا سمندر کہا جائے غلط نہ ہوگا۔

① مذکورہ الفاظ ”وَكَشَفَ الْعِلْمَ بِالْإِرَادَةِ وَأَظْهَرَ الْإِرَادَةَ بِالْحَرَكَاتِ“ کہنے میں اس بات کی طرف اشارہ کیا ہے کہ جیسا علم الہی اپنے معلوم کے تابع ہے ویسا ارادۃ الہی بھی علم الہی کے تابع ہے اور خلاق کا وجود میں آنا بھی ارادۃ الہی کے تابع ہے یعنی جیسا معلوم کے بغیر علم کا تصور نہیں ہے اسی طرح علم کے بغیر ارادے کا تصور نہیں ہے اور ارادہ کے بغیر کسی اختیاری فعل کو وجود میں لانا ممکن نہیں ہے جس کا نتیجہ یہ ہے کہ خلاق کا وجود میں آنا دلیل ہے ارادۃ الہی پر اور ارادۃ الہی دلیل ہے علم الہی پر۔ اور علم الہی دلیل ہے اس بات پر کہ جملہ خلاق اربعہ عناصر کے اس عالمِ ناسوت میں آنے سے پہلے اُس وحدہ لا شریک کے ازلی علم میں ایسے ہی موجود تھے جیسا اب ہیں۔

② مذکورہ الفاظ ”وَأَخْفَى الصُّنْعَ وَالصَّنِيعَةَ وَأَظْهَرَ الصَّنْعَةَ بِالْإِرَادَةِ“ تخلیق الہی کے اُس حصے سے متعلق ہیں جو مخلوق کے دخلِ عمل اور انسانوں کے کسب پر مرتب ہوتا ہے۔ مثال کے طور پر نرو مادہ کا جنسی اختلاط جو اُن کا اختیاری عمل اور کسب کہلاتا ہے جس کے بعد بچہ کا پیدا ہونا تخلیق الہی ہے جس میں اُس کے ساتھ کوئی شریک نہیں ہے، اگر اللہ تعالیٰ نہ چاہے بچہ کبھی پیدا نہیں ہوگا، اللہ تعالیٰ کا اسے پیدا کرنا صُنْعِ اللہ کہلاتا ہے اور پیدا ہونے والا بچہ صَنِيعِ اللہ کہلاتا ہے جبکہ اس سے پہلے نرو مادہ سے وجود میں آنے والا کسب ”صَّنْعَةَ“ کہلاتا ہے اور ظہور و خفا کے حوالہ سے ان دونوں کے تقابل کا عالم یہ ہے کہ ”صُنْع“ و ”صَنِيع“ کو اُس کے اصل خالق وحدہ لا شریک کی طرف منسوب کرنا صَنِيعِ خفا میں ہے جو اصل خالق کی کارفرمائی پر غور و فکر کیے بغیر ظاہر نہیں ہوتا۔ اس کے مقابلہ میں ”صَنَّعَةَ“ کی طرف ”صَنِيع“ کی نسبت ظاہر ہے، متعارف ہے اور ناقابلِ خفا ہے۔ یہ سب کچھ اُسی ایک ذات وحدہ لا شریک کی طرف سے مقرر شدہ خود کار نظامِ قدرت کے تحت ہو رہا ہے جسے بدلنا ممکن نہیں ہے جیسا فرمایا:

”لَا تَبْدِيلَ لِخَلْقِ اللَّهِ“ (۱)

نیز فرمایا: ”أَوْلَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَامًا فَهُمْ لَهَا مَلَائِكُونَ“ (۲)
 اور کیا انہوں نے نہیں دیکھا کہ ہم نے اپنے ہاتھ کے بنائے ہوئے چوپائے اُن کے لیے پیدا کیے تو یہ اُن کے مالک ہوتے ہیں۔

حضرت پیران پیر کے اس مقالہ میں پوشیدہ معارف تک مکمل رسائی پانے کے لیے اس آیت کریمہ میں پوشیدہ معارف کو جاننا کافی و شافی ہے اللہ تعالیٰ سب کو اس کی توفیق دے۔ الفاظ مفردہ کی اس تحقیق کے بعد فتوح الغیب شریف کی اس مجموعی عبارت کا حاصل مفہوم اس طرح ہے کہ پیران پیر نے اسے حضرت عبداللہ ابن عباس (رَضِيَ اللَّهُ تَعَالَى عَنْهُمَا) کی تفسیر پر بنا کیا ہے جو انہوں نے سورۃ الجاثیہ، آیت نمبر 13 ”وَسَخَّرْنَا لَكُمْ مَّا فِي السَّمَوَاتِ وَمَا فِي الْأَرْضِ“ کی تفسیر کے سلسلہ میں اشارہ دیا ہے۔

اصل واقعہ اس طرح ہے کہ ایک شخص نے حضرت عبداللہ ابن عمرو ابن العاص سے مسئلہ پوچھا کہ: ”خلاق کی پیدائش کس چیز سے ہوئی ہے؟“ جواب میں انہوں نے کہا:

”کہ پانی، نور، ظلمت، ہوا اور مٹی سے“۔ اُس نے پھر سوال کیا کہ ”بعد والے خلاق کی اصل یہ پانچ ٹھہریں تو پھر خود ان کی پیدائش کس چیز سے ہوئی ہے؟“

عبداللہ ابن عمرو نے کہا کہ اس کا جواب مجھے نہیں آتا۔ وہ شخص عبداللہ ابن زبیر (رَضِيَ اللَّهُ تَعَالَى عَنْهُمَا) کے پاس جا کر اُن سے بھی بالترتیب وہی سوال کیے جو عبداللہ ابن عمرو سے کیے تھے انہوں نے بھی پہلے سوال کا جواب دینے کے ساتھ دوسرے کے جواب سے لاعلمی ظاہر کی تب وہ عبداللہ ابن عباس (رَضِيَ اللَّهُ تَعَالَى عَنْهُمَا) کے پاس گیا اور بالترتیب وہی سوال اُن کے سامنے پیش کیے جو حضرت عبداللہ ابن عمرو اور عبداللہ ابن زبیر کے سامنے پیش کیے تھے۔ حضرت عبداللہ

(۱) الروم: 30۔

(۲) یس: 71۔

ابن عباس (رَضِيَ اللَّهُ تَعَالَى عَنْهُمَا) نے پہلے سوال کا وہی جواب دیا جو حضرت عبداللہ ابن عمر اور عبداللہ ابن زبیر رضی اللہ عنہما نے دیا تھا جبکہ دوسرے کے جواب میں سورۃ الجاثیہ کی مذکورہ آیت کریمہ ”جَمِيعًا مِّنْهُ“ پڑھی کہ یہ پانچ بھی قدرت الہی کے کرشمے ہیں گویا حضرت عبداللہ ابن عباس (رَضِيَ اللَّهُ تَعَالَى عَنْهُمَا) نے سورۃ الجاثیہ کی اس آیت کریمہ کو اس سوال کا جواب قرار دیا جس کا حل سابقہ حضرات سے نہ ہو سکا تھا حضرت عبداللہ ابن عباس کی زبان سے اپنے سوال کا جواب سمجھ کر مطمئن ہونے کے بعد اس شخص نے کہا:

”مَا كَانَ لِيَأْتِيَ بِهَذَا الْآرَجُلُ مِنْ أَهْلِ بَيْتِ النَّبِيِّ“ (۱)

یہ جواب خاندان نبوت کے سوا کسی اور شخص سے ممکن نہیں ہے۔

واقعہ کی یہ تفصیل سورۃ الجاثیہ، آیت نمبر 13 سے متعلقہ تمام تفسیروں میں لکھی ہوئی موجود ہے شاذ و نادر کوئی تفسیر اس سے خالی ہو ورنہ کل مکاتب فکر مفسرین کرام نے اسی طرح بیان کیا ہے۔ نہ صرف اتنا بلکہ تفسیر کی کتابوں میں وہ آراء بھی مذکور ہیں جو ابن عباس کے اس جواب سے متعلق اسلاف سے ثابت ہیں جن میں سب سے قوی، سب سے زیادہ معقول اور قابل فہم وہ روایت ہے جو ابن جریر طبری نے خود عبداللہ ابن عباس کے حوالہ سے لکھی ہے؛

”يَقُولُ كُلُّ شَيْءٍ هُوَ مِنَ اللَّهِ وَذَلِكَ الْإِسْمُ فِيهِ إِسْمٌ مِنْ أَسْمَائِهِ فَذَلِكَ

جَمِيعًا مِّنْهُ وَلَا يَنَازِعُهُ فِيهِ الْمُنَازِعُونَ وَاسْتَيْقَنَ أَنَّهُ كَذَلِكَ“ (۲)

حضرت عبداللہ ابن عباس کہتے ہیں کہ ہر شے اللہ تعالیٰ کی طرف سے ہے اور ہر شے کے اسم میں اللہ تعالیٰ کے اسماء میں سے ایک اسم موجود ہے تو پھر اسماء و مستثنیٰ کا یہ مجموعہ عالم سب کے سب اسی کی طرف سے ہے جس میں اختلاف کرنے والے یہ

(۱) روح المعانی، ج: 25، ص: 145، مطبوعہ دار احیاء التراث العربی بیروت۔

(۲) تفسیر جامع البیان للابن جریر الطبری، ج: 20، ص: 143، مطبوعہ مکتبہ

مصطفیٰ البابی الحلبي مصر، تحت الآية المذكورة۔

حق اُس سے چھین نہیں سکتے۔

اس روایت کی معقولیت کی بنا پر حضرت پیران پیر نے فتوح الغیب کے اس مقالہ کو اسی پر بنا کیا ہے جو اُس کے لیے شرح کی حیثیت رکھتا ہے۔ حقیقت یہ ہے کہ حضرت پیران پیر کی طرف سے اس تشریح کے بعد اُن اقوال کی قطعاً کوئی حیثیت نہیں رہتی جو ابن عباس کے مذکورہ قول کی تشریح کے سلسلہ میں کتابوں میں پائے جاتے ہیں کیوں کہ یہ قابلِ فہم ہونے کے ساتھ عظمتِ شانِ الہی کے بھی مطابق ہے اور آیت کریمہ کے آخری حصہ ”إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ“ (۱) کے بھی مناسب ہے جس میں خالق و مخلوق کے مابین مناسبت و ارتباط کو سمجھ کر اُس کے مطابق عمل کرنے کی ترغیب دی گئی ہے جو نہ صرف مقتضائے توحید بلکہ عین توحید ہے۔ گویا اس مقالہ میں حضرت پیران پیر نے جو کچھ فرمایا ہے اسے حضرت عبداللہ ابن عباس کے مذکورہ قول کی تفسیر قرار دیا ہے جس کی بنیاد مذکورہ آیت کریمہ ہے۔

حقائق کی اس روشنی میں حضرت شیخ اکبر محی الدین ابن عربی کے نورِ بصیرت کو دادِ تحسین دینے بغیر کون رہ سکتا ہے کہ انہوں نے فصوص الحکم شریف کے مذکورہ حصہ ”مِن أَهْلِ اللَّهِ أَصْحَابِ الْقُلُوبِ“ میں طریقت کے اسفارِ اربعہ میں سے سفرِ اول کی جس ترتیب کی طرف اشارہ کیا ہے اس میں وہ منفرد نہیں ہیں بلکہ اُن سے پہلے بزرگوں نے بھی یہی کچھ کہا ہے اور اُن سے بھی پہلے صحابی رسول عبداللہ ابن عباس رَضِيَ اللَّهُ تَعَالَى عَنْهُمَا نے بھی یہی کہا ہے کیوں کہ آیت کریمہ کا مفاد بھی یہی کچھ ہے۔

یہی وجہ ہے کہ حضرت شاہ ولی اللہ کے والد محترم شاہ عبدالرحیم نے بھی فصوص الحکم شریف کے جملہ مضامین کو قرآن و سنت سے ثابت کرنے اور برسرِ منبر بیان کرنے کا فرمایا ہے اُن کی اصل عبارت یوں ہے:

”اگر خواہم فصوصِ داہر سرِ منبرِ تقریرِ کنز و جمیع مسائلِ آن

(۱) الرعد: 3۔

دو آیات و احادیث مبرہن سازم و بوجہ بیان نمایم کہ ہیج کس
 را شبہ نہ ماند“

ایسے میں فصوص الحکم شریف کے مذکورہ حصہ کو سلوک کے اسفار اربعہ کو محیط کہا جائے
 مبالغہ نہ ہوگا کیوں کہ یہ قرآن و سنت کے رُموز و اسرار کے سوا اور کچھ نہیں ہیں جن تک رسائی صرف
 ان حضرات کو نصیب ہو سکتی ہے جو حدیث نبوی ﷺ ”مَنْ عَمِلَ بِمَا عَلِمَ وَرَثَةُ اللَّهِ عَلِمَ مَا لَمْ
 يَعْلَمُ“ کے مظہر ہوتے ہیں۔ حضرت شیخ اکبر کی اس عبارت میں جہاں سفر اول کی ترتیب کی طرف
 اشارہ ہے کہ اس کا آغاز دلائل انفسی سے ہے وہاں متناہی و غیر متناہی ہونے کے حوالہ سے سلوک
 کے اسفار اربعہ کے مابین تفریق بھی معلوم ہو رہی ہے کہ سفر اول متناہی اور باقی تینوں غیر متناہی ہیں۔
 جس کی تفصیل اس طرح ہے کہ اصحاب قلوب اہل اللہ کا اولین سفر فکری اور اس کے مطابق
 عمل کا آغاز خود اپنے تن و بدن اور اپنے ظاہر و باطن سے ہوتا ہے جس میں حسب الاستعداد کفایت
 حاصل ہونے کے بعد دوسرا حصہ سیر آفاقی سے شروع ہوتا ہے جس میں حسب استعداد کفایت حاصل
 ہونے کے بعد وصول الی اللہ پر منتج ہو کر سفر اول اپنے انتہا کو پہنچ جاتا ہے جس وجہ سے فکری سلوک
 کے اس سفر یعنی **سفر من الخلق الی الخالق** کو متناہی کہا جاتا ہے جس کے بعد باقی تینوں یعنی
سفر من الحق الی الحق بالحق اور **سفر من الحق الی الخلق بالحق** اور **سفر**
من الخلق الی الخلق بالحق میں سے کسی ایک کی بھی نہایت نہیں ہے کیوں کہ سفر من الحق الی
 الحق بالحق پر فائز یہ حضرات فنا فی اللہ کے رُتبے پر ہونے کی وجہ سے ان کی قوت فکری جملہ خلایق سے
 بلکہ خود اپنی ذات سے بھی منقطع ہو کر ذات الہی میں مستغرق ہوتی ہے اور ذات الہی کے انوار و
 تجلیات اور شئون و کمالات غیر متناہی ہونے کی بنا پر اس کی بھی نہایت نہیں ہوتی اور سفر سوم یعنی
سفر من الحق الی الخلق بالحق جو اصحاب ارشاد اولیاء اللہ کا رُتبہ ہے اور ان کی زبان سے
 خلق خدا کو تبلیغ و ارشاد چونکہ احکام اللہ، اسماء اللہ، صفات اللہ، افعال اللہ اور ذات الہی سے متعلق ہوتا
 ہے جن کی کوئی نہایت نہیں ہے تو پھر سفر ارشاد کے متناہی ہونے کا کیا تصور باقی رہتا ہے اور سفر

چہارم جو **من الخلق الى الخلق بالحق** ہے اور ذواتِ قدسیہ انبیاء و مرسلین علیہم الصلوٰۃ والتسلیم کا رتبہ ہے یہ بھی دعوت و ارشاد سے متعلقات کے غیر متناہی ہونے کی طرح غیر متناہی ہے۔ اس تفصیل کے ساتھ کہ یہ حضرات جب تک عنصری حیات کی قید میں ہوتے ہیں ان کا ارشاد اور ان کے علوم و معارف کا ایک حصہ اپنے لیے ہوتا ہے اور دوسرا حصہ دوسروں کے لیے جبکہ وفات کے بعد سب کچھ اپنے لیے ہوتا ہے کہ ان کے معارف تزداد یوما فیوما ہے۔

خطبہ کے اس تیسرے حصہ کے آخری الفاظ ”وَأَرْجُو أَنْ يَكُونَ الْحَقَّ لِمَا سَمِعَ دُعَائِي قَدْ أَجَابَ نِدَائِي“ کے پس منظر میں سنتِ نبوی ﷺ کی پیروی و اتباع کا عمل پوشیدہ ہے کہ اللہ تعالیٰ کی طرف سے ملنے والے ہر کمال اور ہر فضیلت پر سید عالم ﷺ عجز و انکسار کا اظہار فرماتے تھے اور ہر وقت خوف ورجاء کی صفت سے موصوف رہتے تھے مثال کے طور پر وسیلہ نام کی ایک خاص فضیلت و کمال اور عظمتِ مقام کا ایک رتبہ ہے جو آخرت میں نبی اکرم سید عالم ﷺ کو ملنا ہے اللہ تعالیٰ کے فرمان ”عَسَى أَنْ يَبْعَثَكَ رَبُّكَ مَقَامًا مَّحْمُودًا“ (۱) کے مطابق وسیلہ نام کے اس رتبے پر نبی الانبیاء والمرسلین ﷺ کا فائز المرام ہونا امر یقینی ہے خود رسول اللہ ﷺ کو بھی اس پر یقین تھا اور جملہ اہل ایمان کو بھی یقین ہے کیوں کہ اللہ کا وعدہ برحق ہے ناقابلِ تشکیک ہے اور شک و تردّد کا امکان نہیں رکھتا اس کے باوجود اللہ کے رسول ﷺ نے اس کے ملنے کو یکطرفہ انداز میں نہیں بلکہ اُمید و رجاء کے انداز پر اظہار فرمایا ہے حدیث کے الفاظ ہیں:

”إِذَا سَمِعْتُمُ الْمُؤَذِّنَ فَقُولُوا مِثْلَ مَا يَقُولُ ثُمَّ صَلُّوا عَلَيَّ فَإِنَّهُ مَنْ صَلَّى عَلَيَّ صَلَاةً صَلَّى اللَّهُ عَلَيْهِ بِهَا عَشْرًا ثُمَّ سَلُوا اللَّهَ لِي الْوَسِيلَةَ فَإِنَّهَا مَنْزِلَةٌ فِي الْجَنَّةِ لَا تَنْبَغِي إِلَّا لِلْعَبْدِ مِنْ عِبَادِ اللَّهِ وَأَرْجُو أَنْ أَكُونَ أَنَا هُوَ فَمَنْ سَأَلَ لِي الْوَسِيلَةَ حَلَّتْ لَهُ الشَّفَاعَةُ“ (۲)

(۱) الاسراء، 79۔

(۲) مسند امام احمد حنبل، ج: 2، ص: 168۔

جب اذان سُنو تو مؤذن کے الفاظ کی طرح تم بھی کہو پھر مجھ پر درود پڑھو اس لیے کہ جس نے بھی مجھ پر درود پڑھا اللہ اُسے دس گنا اجر عطا فرمائے گا پھر میرے لیے وسیلہ کا سوال کرو کہ وہ جنت میں ایک خاص منزل ہے لائق نہیں ہے مگر اللہ کے بندوں میں سے صرف ایک بندہ کو اور میں اُمید کرتا ہوں کہ وہ بندہ میں ہوں۔

اس قسم احادیث کے علاوہ اللہ تعالیٰ کے ساتھ ادب کا تقاضا بھی یہی ہے کہ اُس کریم و مہربان کی طرف سے ملنے والے کسی بھی کمال کے حوالہ سے عجز و انکسار کا اظہار کیا جائے کہ اُس کی خصوصی عنایت کے بغیر بندہ کچھ بھی نہیں ہے۔ تقاضائے ادب کے اس اصول اور سنتِ نبوی ﷺ کی اس مثال کو پیش نظر رکھتے ہوئے حضرت شیخ اکبر نے بھی یہاں پر اپنی دُعا کی اجابت کو اُمید و رجاء کے انداز پر پیش کیا ہے۔ (فَجَزَاهُ اللَّهُ خَيْرَ الْجَزَاءِ)

خطبہ کے چوتھے حصہ کے الفاظ ”وَلَا أَنْزَلَ فِي هَذَا الْمَسْطُورِ إِلَّا مَا يُنَزَّلُ بِهِ عَلَيَّ“ میں لفظ ”تَنْزِيل“ اور لفظ ”مَسْطُور“ قابلِ توضیح ہیں جن کی بالترتیب تفصیل اس طرح ہے کہ لفظ ”تَنْزِيل“ جو نزول سے ہے اور نزول کی دلالت حرکتِ ہبوطی پر ہوتی ہے یعنی اوپر سے نیچے آنے پر اور اس مفہوم میں اس کا استعمال بعض مواقع پر قابلِ فہم ہوتا ہے جیسا آیت کریمہ ”وَأَنْزَلْنَا مِنَ السَّمَاءِ مَاءً“ (۱) جبکہ بعض مواقع پر عام لوگوں کے لیے ناقابلِ فہم ہوتا ہے جیسا آیت کریمہ ”وَأَنْزَلْنَا الْحَدِيدَ“ (۲) اس قسم ناقابلِ فہم مقامات کو قابلِ فہم بنانے کے لیے اسلاف کے طبقہ اہل نظر سے طرح طرح کی تاویلات و توجیہات منقول ہیں جبکہ طبقہ اہل کشف یعنی وہ ذواتِ قدسیہ جن کی نظر اعیانِ ثابتہ پر ہوتی ہے یعنی دُنیا کی پیدائش سے قبل کے حالات پر اُن کے نزدیک یہ بھی پہلی قسم کی طرح قابلِ فہم اور حقیقت پر مبنی ہیں جس کی تفصیل سمجھنے کے لیے مندرجہ ذیل حقائق کو پیش نظر رکھنا ضروری ہے:

(۱) المؤمنون: 18۔

(۲) الحديد: 25۔

۱ دُنیا کی پیدائش سے پہلے اس کی موجودہ حالات جیسے ہیں ویسے ہی حضور علمی کے طور پر اپنے خالق و مالک وحدہ لا شریک کے حضور حاضر تھے جس کی تعبیر بعض حضرات نے صور علمیہ سے اور بعض نے مثل افلاطونیہ سے اور بعض نے اعیان ثابتہ جیسے الفاظ سے کی ہیں۔ الغرض تعبیر جو بھی ہو اور جس نام سے بھی اُسے یاد کیا جائے بہر تقدیر اصل سے انکار کی گنجائش نہیں ہے۔

۲ اربعہ عناصر کا یہ جہاں جو عالم ناسوت کہلاتا ہے صور علمیہ کی اُس حقیقت کے ساتھ مربوط ہے جو کائنات کی پیدائش سے قبل اپنے خالق و مالک وحدہ لا شریک کے حضور حاضر تھی۔

۳ عالم ناسوت کے اس جہاں میں جو کچھ ہو رہا ہے اُس کے دُنوی ثمرات و نتائج کے علاوہ باطنی صورت و ثمرات اور نتائج بھی عالم غیب میں وجود پاتے ہیں جسے عالم ملکوت کہا جاتا ہے جو ان سب کے اُخروی و باطنی صورتوں پر مشتمل ہونے کے ساتھ صور علمیہ کے حقائق کا بھی مظہر ہے جو عالم ناسوت کے اس وسیع جہان سے ہزاروں لاکھوں گنا زیادہ وسیع ہے۔

۴ عالم ناسوت سے عالم ملکوت کو منتقل ہونے والے ثمرات و نتائج اور متولد ہونے والی باطنی صورتوں کے مابین مابہ الاشتراک اور سب کی بنیاد ذات وحدہ لا شریک کی غیر متناہی شہونات و حیثیات جو عالم جبروت کہلاتی ہیں ذوالجہتین ہیں، یعنی جیسا عالم ناسوت میں مرتب اور تفصیلی انداز سے وجود میں آنے والے اجسام و اعراض، اعمال و کسب اور جملہ حرکات و سکنت کے لیے سبب بنتی ہیں ویسا ہی عالم ملکوت میں ان کی باطنی صورتیں پیدا ہونے اور محفوظ ہونے کے لیے بھی سبب بنتی ہیں اور سببیت کی اول صورت کی موجودگی میں مُسَبَّب کا تخلف محال ہونے کی طرح دوسری صورت میں بھی محال ہے کیوں کہ سببیت کی یہ دونوں صورتیں علت تامہ کی حیثیت رکھتی ہیں جبکہ علت تامہ سے متعلق قضیہ ”یَسْتَحِيلُ تَخْلُفُ الْمَعْلُولِ عَنْ عِلَّتِهِ“ امر واقعی ہونے کی طرح قضیہ ”یَسْتَحِيلُ وُجُودُ الْمَعْلُولِ بِدُونِ عِلَّتِهِ“ بھی امر یقینی ہے جس کے مطابق اربعہ عناصر کے اس عالم ناسوت کے جس عمل کی طرف بھی شان

الہی من حیث التکوین متوجہ ہوتی ہے اسی وقت وہ وجود میں آتا ہے جیسا فرمایا:

”وَمَا أَمْرُنَا إِلَّا وَاحِدَةٌ كَلَمْحٍ بِالْبَصَرِ“ (۱)

نیز فرمایا: ”إِنَّمَا أَمْرُهُ إِذْ أَرَادَ شَيْئًا أَنْ يَقُولَ لَهُ كُنْ فَيَكُونُ“ (۲)

اسی طرح اربعہ عناصر کے اس جہاں یعنی عالمِ ناسوت میں وجود پانے والے عمل کے باطنی نتائج اور ماوراء العقل والحواس متولد ہونے والی صورتوں کی طرف من حیث التکوین متوجہ ہونے کے ساتھ ہی وہ بھی عالمِ ملکوت میں موجود ہو کر اُس کے حصے بن جاتی ہیں خاص کر انسانوں کے اعمال کے حوالہ سے جاری و ساری اس عمل میں انقطاع کا تصور نہیں ہے جو آیت کریمہ ”كُلُّ يَوْمٍ هُوَ فِي شَأْنٍ“ (۳) کے مظاہر ہیں۔

خلاصہ الکلام:- عالمِ جبروت جو شکونات الہی من حیث التکوین سے عبارت ہے بیک وقت اعیانِ ثابتہ کے ساتھ مربوط ہوتے ہوئے عالمِ ناسوت کی تفصیل کے ساتھ بھی مربوط ہے اور عالمِ ناسوت کے جزئیات و تفصیلات کو اُن کے اوقات مقررہ کے مطابق وجود میں لانے کے لیے علت ہونے کی طرح عالمِ ملکوت کے جزئیات و تفصیلات کو وجود میں لانے کے لیے بھی علت ہے اور اعیانِ ثابتہ، عالمِ جبروت، عالمِ ملکوت یہ تینوں عالمِ غیب اور عالمِ علوی کہلاتے ہیں جبکہ ان کے مقابلہ میں عالمِ ناسوت کو عالمِ مشاہدہ اور عالمِ سفلی کہا جاتا ہے۔ اسی وجہ سے عالمِ غیب میں سے کسی بھی چیز کا عالمِ مشاہدہ کی طرف منسوب ہونے کی تعبیر نزول سے کی جاتی ہے اللہ تعالیٰ نے فرمایا:

”وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنزِّلُهُ إِلَّا بِقَدَرٍ مَّعْلُومٍ“ (۱)

(۱) القمر: 50۔

(۲) یس: 82۔

(۳) الرحمن: 29۔

(۴) الحجر: 21۔

۵) بشمول انسان جملہ خلائق ارادۃ الہی کے ایسے تابع ہیں جیسا انسان کے ہاتھ پیر وغیرہ اس کے ارادہ کے تابع ہوتے ہیں یہاں پر ارادۃ الہی سے مراد ارادہ تشریحی نہیں بلکہ ارادہ تکوینی ہے اللہ تعالیٰ نے فرمایا:

”وَمَا تَشَاءُ وَّأَنْ إِلَّا أَنْ يَشَاءَ اللَّهُ“ (۱)

۶) حضرت شیخ اکبر کے اس کلام میں مذکور لفظ ”مَسْطُورٌ“ اپنے لغوی مفہوم کے اعتبار سے مشتق ہے سطر سے جبکہ سطر متعدد چیزوں کو مساوی انداز میں مرتب کرنے سے عبارت ہے اس سے اشتقاق پا کر استعمال ہونے والے الفاظ چاہے اسم آلہ ”مِسْطَرٌ“ کی شکل میں ہو یا اسم فاعل ”سَاطِرٌ“ کی شکل میں یا اسم مفعول ”مَسْطُورٌ“ کی شکل میں بہر تقدیر برابری و ترتیب کے مفہوم سے خالی نہیں ہیں۔ اور کتابت کے مفہوم میں استعمال ہونے کا فلسفہ بھی یہی ہے کہ مکتوب کے سطور عام حالات میں برابر اور مرتب ہوتے ہیں اور ایک قطار میں مساوی انداز سے لگائے گئے درختوں اور پودوں کو مسطور کہنے یا کسی بھی صف پر اس کے اطلاق کرنے کا راز بھی اس کے سوا اور کچھ نہیں ہے کہ یہ بھی مرتب اور مساوی ہوتے ہیں۔ مفردات القرآن امام الراغب الاصفہانی میں ہے:

”السَّطْرُ، وَالسَّطْرُ الصَّفُّ مِنَ الْكِتَابَةِ وَمِنَ الشَّجَرِ الْمَغْرُوسِ وَمِنَ الْقَوْمِ الْوُقُوفِ“ (۲)

۷) کتاب میں مذکور لفظ ”مَسْطُورٌ“ بمعنی مکتوب ہے اور اس کا مظہر اعیان ثابتہ کے اجمال سے عالم ناسوت کی تفصیل میں آنے والے وہ معارف اور ذوات قدسیہ انبیاء و مرسلین علیہم الصلوٰۃ والتسلیمات کی وہ انفرادی خصوصیات ہیں جو فصوص الحکم میں درج کیے گئے ہیں اور خطبہ ابتدائی ہے جس وجہ سے لفظ ”السَّطْرُ“ کا حاصل مفہوم ”الَّذِي يُسَطَّرُ“ میں ہوگا

(۱) التکویر: 29۔

(۲) مفردات القرآن (مادہ س، ط، ر)۔

اور کتاب میں مذکور لفظ ”بِه“ جو جار و مجرور کا مجموعہ ہے ظرف مستقر ہے اور متعلق ہے متلبساً مقدر کے ساتھ جو حال ہے ”يُنْزِلُ“ کے قائم مقام فاعل سے اور وہ عبارت ہے الفاظ سے اور ”بِه“ کے ضمیر مجرور متصل راجع ہے ”مَسْطُورٌ“ کی طرف محصل عبارت یوں ہوگی ”وَمَا أَنْزَلُ فِي هَذَا الَّذِي يُسْطَرُّ إِلَّا مَا يُنْزَلُ عَلَيَّ مُتَلَبِّسًا بِهِ“ یعنی عطیہ نبوی کی شکل میں انبیاء و مرسلین علیہم الصلوٰۃ والسلام سے متعلق جن معارف اور خصوصیات کمالات کو یہاں پر لکھ رہا ہوں ان سے متعلق الفاظ بھی وہی ہیں جو مجھ پر القاء کیے جاتے ہیں گویا فصوص الحکم کے نام سے الفاظ و معانی کا یہ مجموعہ آیت کریمہ ”وَأَنْ مِّنْ شَيْءٍ إِلَّا عِنْدَنَا خِزْيَانُهُ وَمَا نُنزِلُهُ إِلَّا بِقَدَرٍ مَّعْلُومٍ“ (۱) کا مظہر ہے۔

کتاب کے اس چوتھے حصہ ”وَلَسْتُ بِنَبِيِّ وَلَا رَسُولٍ“ سے لے کر لفظ ”فَوَسَّعُوا“ تک کے معارف کی تفصیل اس طرح ہے کہ ”وَلَسْتُ بِنَبِيِّ وَلَا رَسُولٍ“ کہہ کر کلام سابق سے اٹھنے والے وہمہ کا جواب دینے کے ساتھ سلوک میں اپنا مقام و مرتبہ بتا دیا ہے کہ اس سے متصل قبل کلام میں جب یہ کہا کہ فصوص الحکم کے مضامین بھی اور ان کے اظہار کے لیے الفاظ بھی میری طرف سے نہیں بلکہ یہ سب کچھ مبداء فیاض ﷺ کی طرف سے مجھ پر القاء ہوئے ہیں تو اس سے دعوائے نبوت کا وہمہ پیدا ہونے لگا کہ یہ شانِ پیغمبری ہے کہ جو کچھ کہتا ہے القاء ربانی سے کہتا ہے اللہ تعالیٰ نے خصوصیت نبوت سے متعلق فرمایا:

”وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ“ (۲)

حالاں کہ نبوت کا سلسلہ نبی آخر الزمان رحمت عالم ﷺ پر ختم ہو چکا ہے۔ جیسا فرمایا:

”أَنَا خَاتَمُ النَّبِيِّينَ لَأَنْبِيَّ بَعْدِي وَلَا رَسُولٍ“ (۳)

(۱) الحجر: 21۔

(۲) النجم: 3 تا 4۔

(۳) ابوداؤد شریف، کتاب الفتن، ج: 2، ص: 228۔

صحابہ کرام کی جس مبارک جماعت نے اسے بلا واسطہ سنا ہے اُن کے لیے یہ ایسا ہی قطعی و یقینی ہے جیسا قرآن شریف کی آیت قطعی و یقینی ہے جبکہ بالواسطہ اور واسطہ بعد الواسطہ سننے والے ہمارے جیسوں کے لیے خبر واحد ہونے کی بنا پر اجماع سے قطع نظر ظنی ہے اور اس کے مضمون کے ساتھ اُمت کے اجماع کی روشنی میں نہ صرف قطعی و یقینی بن جاتا ہے بلکہ ضروریات دین کے قبیل سے قرار پاتا ہے جس میں توقف کرنے کی گنجائش بھی اسلام میں نہیں ہے چہ جائیکہ کوئی شخص مدعی نبوت یا خاصہ نبوت کے مدعی ہونے کے بعد مسلمان رہ سکے۔

حضرت شیخ اکبر کے کلام سابق ”وَلَا أَنْزَلَ فِي هَذَا الْمَسْطُورِ إِلَّا مَا يُنَزَّلُ بِهِ عَلَيَّ“ سے اس وہمہ کا پیدا ہونا فطری بات ہے کہ یہ بظاہر سورۃ النجم، آیت نمبر 4 ”إِنْ هُوَ إِلَّا وَحْيٌ يُوحَى“ کی طرح ہے جسے خاصہ نبوت کے سوا اور کچھ نہیں کہا جاسکتا۔ حضرت شیخ اکبر نور اللہ مرقدہ الشریف نے اس جملہ ”وَلَسْتُ بِنَبِيٍّ وَلَا رَسُولٍ“ میں اس کا واضح جواب دیا کہ میں خاصہ نبوت کے دعویٰ کرنے یا اس مقام پر فائز ہونے کا تصور بھی نہیں کر سکتا اس لیے کہ ختم النبوة کا قطعی و یقینی عقیدہ جو ضرورت دینی کی حد تک مشہور ہے اس قسم کے جملہ راہوں کو مسدود و ممنوع کر چکا ہے۔ ختم نبوت سے متعلق اس اسلامی عقیدہ کو حضرت شیخ اکبر نے اپنی دوسری تصنیف الفتوحات المکیہ شریف میں اس طرح بیان کیا ہے:

”إِنَّ رِسَالَةَ التَّشْرِيعِ وَنُبُوَّةَ التَّكْلِيفِ قَدْ انْقَطَعَتْ عِنْدَ رَسُولِ اللَّهِ مُحَمَّدٍ ﷺ فَلَا رَسُولَ بَعْدَهُ ﷺ وَلَا نَبِيٍّ يُشْرِعُ وَلَا يُكَلِّفُ“ (۱)

باقی رہا یہ تصور کہ اس وہمہ کا جواب دینے کے ساتھ اپنے مقام سلوک کی طرف اشارہ کس طرح کیا ہے وہ اس طرح ہے کہ اس سے پہلے فصوص الحکم کے حوالہ سے جو فرمایا ہے کہ یہ رسول اللہ ﷺ کی طرف سے مجھے عطیہ ہوا ہے جس کے جملہ مضامین منجانب اللہ ہیں اور اُن کے افہام و تفہیم کے ذرائع یعنی الفاظ بھی ”مُنَزَّلٍ مِنَ اللَّهِ“ ہیں کہ جیسے مجھ پر نازل ہوئے ویسا ہی میں نے لکھ دیئے

(۱) الفتوحات المکیہ، ج: 1، ص: 456۔

ہیں اُس پورے کلام سے معلوم ہو رہا ہے کہ مصنف اللہ تعالیٰ کی طرف سے معارف الہیہ کی تبلیغ کے لیے مامور ہو گئے تھے اور اہل معرفت سے مخفی نہیں ہے کہ اللہ تعالیٰ کی طرف سے معارف الہیہ کی تبلیغ پر مامور شخصیت دو کمالات سے خالی نہیں ہوتی یا کمال ولایت کے خاص رُتبے پر فائز ہوتی ہے یا مقام نبوت و رسالت پر فائز ہوتی ہے جب دوسری صورت کی ”وَلَسْتُ بِنَبِيٍّ وَلَا رَسُولٍ“ کہہ کر نفی کر دی، پہلی صورت آپ ہی متعین ہو گئی کہ ولایت کے خاص رُتبے پر فائز تھے۔ اور اہل عرفان کے مطابق یہ وہ رُتبہ ہے جسے سلوکِ فکری کے اسفارِ اربعہ میں سے تیسرا سفر یعنی **سفر من الحق الى الخلق بالحق** کہا جاتا ہے جو ولایت کا خاصہ ہے نبوت و رسالت میں اس سفر کا تصور نہیں ہے کیوں کہ اُس کے لیے چوتھا سفر یعنی **سفر من الخلق الى الخلق بالحق** مختص ہے۔ سفر سلوک کے ان دونوں رُتبوں پر بالترتیب اولیاء اللہ اور ذواتِ قدسیہ انبیاء و مرسلین علیہم الصلوٰۃ والسلام پر معارف الہیہ کا نزول بظاہر اگرچہ یکساں لگتا ہے کہ دونوں پر مبداء فیاض **حَقِّقْ** کی طرف سے ہی نازل ہو رہے ہیں تاہم اس مابہ الاشتراک کے علاوہ متعدد وجوہ سے فرق ہے:

پہلی وجہ: اولیاء اللہ پر نازل ہونے والے معارف میں اشتباہ و مغالطہ کا احتمال ہو سکتا ہے کہ ان کے اخذ کرنے میں، سننے میں اور سمجھنے میں ان حضرات کو اشتباہ ہوا ہو جبکہ ذواتِ قدسیہ انبیاء و مرسلین علیہم الصلوٰۃ والسلام پر نازل ہونے والے معارف میں مغالطہ و اشتباہ کا امکان نہیں ہے کیوں کہ یہاں پر ہر طرح عصمت ہی عصمت ہے۔

دوسری وجہ: اولیاء اللہ کے قلوب پر نازل ہونے والے معارف کی سبیل و ذریعہ وحی نہیں ہوتا کیوں کہ یہ رُتبہ نبوت و رسالت کے ساتھ مختص ہے اس لیے اولیاء اللہ کے بارے میں اس کا تصور نہیں کیا جاسکتا جبکہ اس کے سوا متعدد سبیل و ذرائع ہوتے ہیں جو القاء، الہام، نفث فی الروح، روایا صالحہ، مبشرات، حدس، فراستِ ایمان، نورِ ایمان، تحدیث من اللہ جیسے ناموں کے ساتھ مشہور ہیں۔

تیسری وجہ:- ذواتِ قدسیہ انبیاء و مرسلین علیہم الصلوٰۃ والسلام پر نازل ہونے والے معارف کا محور بندوں کی اصلاح احوال سے متعلق احکام الہی ہوتے ہیں تاہم اسماء الہی، صفات الہی، افعال الہی اور ذات الہی سے متعلق رموز و اسرار کے نزول سے بھی انکار نہیں کیا جاسکتا جن میں سے بعض خواص کو بھی بتادیئے جاتے ہیں حضرت حذیفہ ابن الیمان رَضِيَ اللهُ تَعَالَى عَنْهُمَا کو اللہ کے رسول سید عالم ﷺ نے بہت کچھ بتادیا کرتے تھے ان کے علاوہ کچھ اور صحابہ کرام کو بھی۔ حضرت ابو ہریرہ رضی اللہ عنہ کا فرمان کہ ”حَفِظْتُ مِنْ رَسُولِ اللَّهِ ﷺ وَعَلَيْهِ سَلَامٌ فَأَمَّا أَحَدُهُمَا فَبَشْتُهُ، وَأَمَّا الْآخَرُ فَلَوْ بَشْتُهُ قُطِعَ هَذَا الْبُلْعُومُ“ (۱)

جبکہ اولیاء اللہ پر نازل ہونے والے معارف کا محور اسماء الہی، صفات الہی، افعال الہی اور ذات الہی سے متعلق رموز و اسرار ہوتے ہیں تاہم احکام اللہ کے رموز و اسرار کے نزول سے بھی انکار نہیں کیا جاسکتا بہر تقدیر اولیاء اللہ پر نازل ہونے والے جملہ معارف و کمالات اتباع نبوی ﷺ کے ثمرات اور ورثہ نبوت کے اثرات ہوتے ہیں۔ حضرت جنید بغدادی نے فرمایا:

”عِلْمُنَا هَذَا مُقَيَّدٌ بِالْكِتَابِ وَالسُّنَّةِ“ (۲)

ہم پر نازل ہونے والے معارف کتاب و سنت سے مقید ہیں۔

سلوک کے اسفار اربعہ میں سے بنیادی سفر یعنی سفر اول جو **سفر من الخلق الى**

الحق کہلاتا ہے جو اپنی ذات و صفات سے شروع ہو کر جو سیرا نفسی کہلاتا ہے سیر آفاقی جو الاقرب فالاقرب کے اصول پر وصول الی اللہ پر منتج ہوتا ہے جس کے متعلق اللہ تعالیٰ نے فرمایا:

”سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ أَوَلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ“ (۳)

(۱) مشکوٰۃ شریف، کتاب العلم، ص: 37، بحوالہ بخاری شریف۔

(۲) الرسالة القشيرية، ص: 20، مطبوعہ مصر۔

(۳) فصلت: 53۔

اس سعادت کی دست آوری کے بعد دوسرے سفر میں جو عرفاء کی زبان میں سفر من
الحق في الحق بالحق کہلاتا ہے مجھ ہونے کی بجائے تیسرا سفر جو سفر من الحق الى
الخلق بالحق کہلاتا ہے جو ولایت کے ساتھ مختص ہے شروع ہونے کے ساتھ ہی معارف کا
 نزول بھی شروع ہو جاتا ہے یہ ایسا ہی ہے جیسا چوتھے سفر یعنی سفر من الخلق الى الخلق
بالحق جو ذواتِ قدسیہ انبیاء و مرسلین علیہم الصلوٰۃ والسلام کے ساتھ مختص ہے اس میں بھی سفر کے
 شروع ہونے کے ساتھ ہی نبوت و رسالت سے متعلق معارف کا نزول شروع ہو جاتا ہے یعنی
 بالترتیب دونوں سفروں کے شروع کو نزول معارف لازم ہے جس کے مطابق ایسا نہیں ہو سکتا کہ
 اولیاء اللہ کا تیسرا سفر شروع ہو جائے لیکن ولایت سے متعلق معارف کا ان پر نزول نہ ہو۔ اسی طرح
 انبیاء و مرسلین علیہم الصلوٰۃ والسلام کے ساتھ مختص چوتھا سفر شروع ہو جائے لیکن نبوت سے متعلق
 معارف کا ان پر نزول نہ ہو جائے یا موخر ہو جائے۔ نیز ذواتِ قدسیہ انبیاء و مرسلین علیہم الصلوٰۃ
 والسلام پر نازل ہونے والے معارف کی نوعیت اور کمیت ہر ایک کی استعداد کے مطابق ہیں اور بعض
 سب میں قدر مشترک اور بعض ان کے انفرادی کمالات و فضائل کہلاتے ہیں اللہ تعالیٰ نے فرمایا:

”إِنَّ هَذِهِ أُمَّتُكُمْ أُمَّةً وَاحِدَةً“ (۱) یہ تم سب کا ایک دین ہے۔

نیز فرمایا: ”تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ“ (۲)

نیز فرمایا: ”وَلَقَدْ فَضَّلْنَا بَعْضَ النَّبِيِّينَ عَلَى بَعْضٍ“ (۳)

اسی طرح عرفاء و کاملین پر نازل ہونے والے معارف کی نوعیت و کمیت کا حجم بھی ہر ایک کی فطری
 استعداد کے مطابق ہوتا ہے جن میں سب سے افضل و اعلیٰ اور سب پر علی الاطلاق فوقیت والا وہ طبقہ
 ہوتا ہے جو اسماء اللہ، صفات اللہ، افعال اللہ اور ذات اللہ سے متعلق معارف کے نازل ہونے کا اہل

(۱) الانبیاء: 92۔

(۲) البقرہ: 253۔

(۳) الاسراء: 55۔

ہونے کے ساتھ احکام اللہ کی جانب اعلیٰ و جانب اسفل اور ظاہر و باطن کا بھی جامع ہوتا ہے جسے عرفاء کی زبان میں مجہد کہا جاتا ہے جس کے تعارف میں اللہ کے حبیب سید عالم ﷺ نے فرمایا:

”لَنْ تَزَالَ طَائِفَةٌ مِنْ أُمَّتِي عَلَى الْحَقِّ لَا يَضُرُّهُمْ مَنْ خَالَفَهُمْ حَتَّى يَأْتِيَ أَمْرُ اللَّهِ“ (۱)

نیز فرمایا: ”يُنْفُونَ عَنْهُ تَحْرِيفَ الْغَالِيْنَ وَانْتِحَالَ الْجَاهِلِيْنَ وَتَاوِيلَ الْمُبْطِلِيْنَ“ (۲)

اولیاء اللہ کے اس عظیم المرتبت طبقہ سے متعلق امام عبدالوہاب الشعرانی نے لکھا ہے کہ:

”یہ عزیز الوجود ہے اور اپنے دور کا حکیم الزمان ہے۔“ (۳)

حضرت پیران پیر شیخ عبدالقادر جیلانی نے فتوح الغیب میں فرمایا:

”وَجَعَلَهُ جَهِيْدًا وَاذَاعِيَالِ الْعِبَادِ وَنَذِيْرًا لَهُمْ وَحُجَّةً فِيْهِمْ هَادِيًّا مَهْدِيًّا شَافِعًا مُشَفَّعًا صَادِقًا مُصَدَّقًا بَدَلًا لِرُسُلِهِ وَاَنْبِيَاءِهِ عَلَيْهِمْ صَلَوَاتُهُ وَتَحِيَّاتُهُ وَبَرَكَاتُهُ فَهَذَا هُوَ الْغَايَةُ وَالْمُنْتَهَى فِي بَنِي آدَمَ لَا مَنْزِلَةَ فَوْقَ هَذِهِ الْمَنْزِلَةِ اِلَّا النُّبُوَّةُ فَعَلَيْكَ بِهِ“ (۴)

حضرت مجدد الف ثانی نے فرمایا:

”مرچہ دران مدت از فیوض بامتان برسد بتوسط او برسد اگرچہ اقطاب و اوتاد و بدلا و نجبا باشند“ (۵)

حضرت شیخ اکبر محی الدین ابن عربی نور اللہ مرقدہ الشریف کا اشارہ کہ سفر سلوک کے حوالہ

(۱) مشکوٰۃ شریف، باب ثواب هذه الأمة، ص: 533، مطبوعہ نور محمد۔

(۲) مشکوٰۃ شریف، کتاب العلم، ص: 36، مطبوعہ نور محمد۔

(۳) اليواقیت والجواهر، ص: 26، مطبوعہ مصطفى البابی مصر۔

(۴) فتوح الغیب، مقالہ نمبر: 33۔

(۵) مکتوبات امام ربانی، حصہ نور الخلائق، مکتوب نمبر: 4۔

سے وہ اس رُتبے پر فائز تھے فُصوص الحکم کی پیش نظر عبارت کے سیاق و سباق کی دلالت سے معلوم ہو رہا ہے کیوں کہ کتاب کے مضامین سے لے کر الفاظ تک سب کچھ مجھ پر نازل کیے گئے ہیں کہنے کے بعد یہ اعتراف کہ میں نبی و رسول نہیں ہوں اس کے سوا اور مفاد و مدلول نہیں رکھتا کہ سلوک فکری کے تیسرے سفر ”**من الحق الى الخلق بالحق**“ کے رُتبے پر فائز تھے جس میں معارف کا نزول ضروری ہوتا ہے۔ اس کے بعد دوسرا جملہ ”**وَلِكِنِّي وَارِثٌ**“ میں مندرجہ ذیل معارف پوشیدہ ہیں:

پہلا:۔ ہر ولی نبی کا وارث ہوتا ہے کیوں کہ ولایت کے جملہ کمالات اتباع نبوت کے ثمرات و برکات ہوتے ہیں۔ فتوحات مکیہ شریف میں اس مفہوم کی توثیق کے لیے حضرت شیخ اکبر نے جنید بغدادی کی تصریح نقل فرمائی ہے:

”**عِلْمُنَا هَذَا مُقَيَّدٌ بِالْكِتَابِ وَالسُّنَّةِ**“ (۱)

معارف و حقائق سے متعلق ہمارے پاس جو علم بھی ہے یہ سب کچھ کتاب و السنۃ کی قید میں مقید ہے۔

دوسرا:۔ پیغمبر کے وارث ہونے کی حیثیت سے اپنے رُتبے و مقام کی طرف اشارہ کیا کہ مجھے اللہ تعالیٰ نے وراثت پیغمبری کے اُس اعلیٰ رُتبے پر فائز کیا ہے جس میں اللہ کا ولی اس قابل ہوتا ہے کہ اُس پر القاء ربانی کے فیوضات و اسرار کا نزول ہونے لگ جاتا ہے۔

تیسرا:۔ وراثت پیغمبری کی اقسام کی طرف کیا ہے کہ ان کی کوئی حد نہیں ہے جن میں سے تین قرآن شریف میں بیان کیے گئے ہیں۔ اللہ تعالیٰ نے فرمایا:

”**ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ وَمِنْهُمْ**

مُقْتَصِدٌ وَمِنْهُمْ سَابِقٌ بِالْخَيْرَاتِ إِذِنَ اللَّهُ ذَٰلِكَ هُوَ الْفَضْلُ الْكَبِيرُ“ (۲)

(۱) الفتوحات المکیہ، ج: 3، ص: 56، مطبوعہ دار احیاء التراث العربی۔

(۲) فاطر: 32۔

پھر ہم نے کتاب کا وارث کیا اپنے چنے ہوئے بندوں کو تو ان میں کوئی اپنی جان پر ظلم کرتا ہے اور ان میں کوئی میانہ چال پر ہے اور ان میں کوئی وہ ہے جو اللہ کے حکم سے بھلائیوں میں سبقت لے جاتا ہے یہی بڑا فضل ہے۔

وراثتِ نبوی ﷺ کی اس ترتیب میں پہلا طبقہ جو ”ظَالِمٌ لِنَفْسِهِ“ ہے محض علمی افادہ کے اعتبار سے وارث کہلاتا ہے کیوں کہ عملی بے اعتدالیوں کی وجہ سے وہ وارثِ نبوی کہلانے کے قابل ہی نہیں ہے گویا چراغ ہے خود جلتا ہے دوسروں کو روشنی دیتا ہے۔ تاریخ کے ہر دور میں واضح اکثریت کے ساتھ دنیا میں پھیلنے والا یہ طبقہ کتاب اللہ کے ورثاء کی سب سے پچھلی صف میں ہونے کے باوجود عوام کی اصلاح اور اسلام کی نمائندگی کے حوالہ سے سب سے آگے ہے کیوں کہ عوام اس کے عمل کو نہیں بلکہ علم و ارشاد اور تعلیم و تبلیغ کی پیروی کے پابند ہیں جس وجہ سے اس کی اہمیت سے انکار نہیں کیا جاسکتا ہے۔

دوسرا طبقہ جو ”مُقْتَصِدٌ“ و درمیانہ ہے علمی افادہ کے ساتھ امت کی عملی اصلاح کے حوالہ سے بھی علم و عمل دونوں کے اعتبار سے فی الجملہ وارث کہلاتا ہے کیوں کہ ان کی وراثت کامل نہیں ہے۔

تیسرے طبقہ کی وراثت کامل ہونے کی بنا پر ہر اعتبار سے وارث کہلاتا ہے اس کے علاوہ یہ بھی ہے کہ ان میں ہر طبقہ کے اندر بھی مختلف طبقے ہیں یعنی پہلے طبقہ کے تمام افراد یکساں ہوتے ہیں نہ دوسرے طبقے کے نہ تیسرے کے بلکہ فرد ادنیٰ سے لے کر فرد اعلیٰ تک کی تفریق سب میں موجود ہوتی ہے یہاں تک کہ سب سے اعلیٰ طبقہ جو ورثہ نبوت کی جانب ظاہر و باطن کا جامع ہوتا ہے اور روحانیت میں ہر اعتبار سے خلافتِ نبوی ﷺ کے فرائض انجام دیتا ہے اس میں بھی سب یکساں نہیں ہوتے۔ اس کے متعلق فتوحاتِ المکیہ شریف میں فرمایا:

”فَأَهْلُ الْقُرْآنِ هُمْ أَهْلُ اللَّهِ وَخَاصَّتُهُ فَهُمْ الْأَحْبَابُ الْمُحِبُّونَ“ (۱)

(۱) فتوحاتِ مکیہ شریف، ج: 2، ص: 352، مطبوعہ بیروت۔

یعنی اہل قرآن جو حقیقت میں ورثاء قرآن ہوتے ہیں یہی اہل اللہ ہیں اور اللہ تعالیٰ کے خاص بندے تو پھر یہی اُس کے دوست ہوتے ہیں جو اُس کی محبت میں وارفتہ ہوتے ہیں۔ اور فنا عن الغیر وبقاء باللہ کا وصف ان سب میں قدر مشترک ہونے کے ساتھ مقامات و مراتب اور رُموز و معارف کے کمالات میں بھی ”بَعْضُهُمْ فَوْقَ بَعْضٍ“ ہوتا ہے۔ حضرت مجدد الف ثانی نے فرمایا:

”مر مقام در علوم و معارف جدا است و هر حال در اقال علی حدہ“ (۱)
فضائل و کمالات اور اسرار و معارف کے حوالہ سے امتیازات سے قطع نظر کامل وارث ہونے میں کوئی فرق نہیں ہے۔ نیز امتی کے حق میں اس سے بڑے کسی اور کمال کا تصور ممکن نہیں ہے اسی فلسفہ کے مطابق حضرت پیران پیر شیخ عبدالقادر الجیلانی نے فرمایا:
”لَا مَنْزِلَةَ فَوْقَ هَذِهِ الْمَنْزِلَةِ إِلَّا النُّبُوَّةُ“ (۲)

حضرت شیخ اکبر نور اللہ تعالیٰ مرقدہ الشریف نے یہاں پر خود اپنی ذات سے متعلق کسی قید و تحدید کے بغیر مطلق وارث ذکر کر کے اس بات کی طرف اشارہ کیا کہ وہ کامل وراثت کے مقام پر فائز تھے ویسے بھی شریعت مقدسہ کے ظاہری احکام کے رُموز و اسماء سے متعلقہ معارف سے لے کر باطنی رُموز و معارف تک ان کے کارنامے اس بات کی واضح دلیل ہیں کہ وہ قرآن و سنت کے جملہ معارف کے امین تھے، تمام آسمانی کتابوں کے نکتہ شناس تھے اور علی الاطلاق ہر اعتبار سے کامل وارث نبوی ﷺ تھے۔ (فَجَزَاهُ اللَّهُ أَحْسَنَ الْجَزَاءِ)

کتاب کے لفظ ”وَلَا خَرْتِي خَارِثٌ“ میں آیت کریمہ ”يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدْحًا فَمُلْقِيهِ“ (۳) کے پابند ہونے کی طرف اشارہ کیا ہے کہ دوسرے انسانوں کی

(۱) مکتوب نمبر: 160، دفتر اول، حصہ سوم۔

(۲) فتوح الغیب، مقالہ نمبر: 33۔

(۳) الانشاق: 6۔

طرح میں نے بھی اپنے کسب و عمل کے ساتھ اُس وحدہ لا شریک کے حضور حاضر ہونا ہے جس کے لیے اس کاوش کو ذخیرہ آخرت بنانا چاہتا ہوں۔

باقی رہا یہ تصور کہ مصنف نے ”وَلَا خِرْتِي مُحْتَرِثٌ، كَاسِبٌ“ اور ”مُكْتَسِبٌ“ جیسے الفاظ کی بجائے لفظ ”حَارِثٌ“ کا انتخاب کیوں فرمایا حالاں کہ یہ کھیتی باڑی اور تخم ریزی کے لیے موضوع ہے مفردات القرآن امام الراغب الاصفہانی میں ہے:

”الْحَرْثُ الْقَاءُ الْبَذْرِ فِي الْأَرْضِ“

زمین میں تخم ڈالنا جو ظاہری جوارح کا عمل ہوتا ہے جبکہ مصنف کی یہ کاوش قوتِ فکری کا عمل ہے ظاہری جوارح کا نہیں ایسے میں مصنف جو کہنا چاہتے ہیں اُس کے مطابق ”مُحْتَرِثٌ، كَاسِبٌ، مُكْتَسِبٌ، عَامِلٌ“ جیسا کوئی لفظ مناسب تھا حارث نہیں۔

اس کا جواب یہ ہے لفظ ”حَرْثٌ“ اگرچہ تخم ریزی والے مفہوم کے لیے موضوع ہے تاہم استعمال اس کا عام ہے کہ اُس کے علاوہ بھی ہوتا ہے جیسا کھیتی کے لیے اور کسی بھی اختیاری عمل و کسب کے لیے استعمال ہونے کی مثالیں موجود ہیں جو بالترتیب قرآن شریف میں مذکور ہوئی ہیں۔ اللہ تعالیٰ نے فرمایا ”نِسَاؤُكُمْ حَرْثٌ لَّكُمْ“ (۱)، ”مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ“ (۲)

اس کے علاوہ ایک حدیث بھی عام طور پر بیان کی جاتی ہے ”كُلُّكُمْ حَارِثٌ وَكُلُّكُمْ هَمَامٌ“۔ نیز روایت میں آیا ہے ”أَصْدَقُ الْأَسْمَاءِ حَارِثٌ وَهَمَامٌ“ (۳) جبکہ اہل اللہ وکاملین اپنی طرف سے کوئی لفظ استعمال کرنے کے بجائے قرآن و سنت میں استعمال ہونے والے الفاظ کو ہی ترجیح دیتے ہیں جس سے ان کا مقصد تقاول و تبرک حاصل کرنا ہوتا ہے خاص مصنف کی فتوحات مکیہ

(۱) النساء: 223۔

(۲) الشوری: 20۔

(۳) سنن ابوداؤد شریف، ج: 4، ص: 443، باب فی تغیر الاسماء۔

ایسے اقتباسات سے بھری پڑی ہے۔ مشتمل نمونہ از خروارے آیت کریمہ ”لَنْ تَرَانِي“ (۱) اور آیت کریمہ ”وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى“ (۲) سے اقتباس کرتے ہوئے فرماتے ہیں جس سے وحدۃ الوجود پر بھی روشنی پڑتی ہے:

قُلُوبُ الْعَاشِقِينَ لَهَا ذَهَابٌ إِذَا هِيَ شَاهِدَتْ مَنْ لَا تَرَاهُ
وَذَامِنٌ أَعْجَبِ الْأَشْيَاءِ فِينَا نَرَاهُ وَمَا نَرَاهُ إِذَا نَرَاهُ
ذَلِيلِي إِذْ يَقُولُ رَمَيْتَ عَبْدِي
كَذَا قَدْ جَاءَ فِي الْقُرْآنِ نَصًا فَلَا تَعْجَبُ فَمَا الرَّامِي سِوَاهُ
لَا مُرْفِي حُنَيْنٍ قَدْ دَهَاهُ

عاشقوں کے دلوں کے لیے ماوراء العقول والחס جانا ہے یہ اُس وقت ہے جب وہ اُس کا مشاہدہ کریں جسے تو نہیں دیکھتا اور یہ خلاق میں موجود تمام عجائبات سے زیادہ عجب ہے کہ ہم اُسے دیکھتے ہیں اور جب اُسے دیکھنے لگتے ہیں تو اُسے نہیں دیکھ سکتے ہیں۔ میری دلیل اللہ تعالیٰ کا یہ فرمان ہے کہ اے میرے بندے تو نے پھینکا پھر تو تعجب نہ کر کیوں کہ وہ پھینکنے والا اُس کے سوا کوئی اور نہیں ہے اسی طرح قرآن شریف میں نص کے طور پر آیا ہے اُس کام کے لیے جس نے جنگِ حنین میں اُس خاص بندے ﷺ کو پریشان کیا تھا۔ (۳)

مصنف کے اس جملہ ”وَلَا خَيْرَ تِي حَارِثٌ“ میں لفظ ”آخِرَة“ محض دارِ آخِرَة کے ساتھ ہی مختص نہیں ہے جو دارِ دُنیا کے مقابلہ میں ہوتا ہے بلکہ اپنے لغوی مفہوم پر محمول ہے۔

جو آخر کی مونث ہے اور لغوی مفہوم میں دُنیا و اولیٰ کے مقابلہ میں ہے جس کا مصداق ”السَّاعَة“ ”الْآخِرَة“ ہے اس کی ایسی مثال ہے جیسا آیت کریمہ ”وَلِلْآخِرَةِ خَيْرٌ لَّكَ مِنَ الْأُولَى“ (۴)

(۱) الاعراف: 143۔

(۲) الانفال: 17۔

(۳) فتوحات مکہ شریف، ج: 2، ص: 389، باب السابع والتسعون ومائة في معرفة النهاب۔

(۴) الضحیٰ: 4۔

سے مراد بعض اسلاف نے ”السَّاعَةُ الْآخِرَةُ“ لیا ہے یعنی ہر پچھلی گھڑی تیرے لیے پہلی گھڑی سے بہتر ہے اور واقعہ بھی ایسا ہی ہے کہ نبی اکرم سید عالم ﷺ کے علوم و مراتب یومانیو ما ترقی میں ہونے کی طرح آپ ﷺ کے کامل ورثاء کے علوم و معارف اور فضائل و مراتب کے سلسلہ دراز میں بھی ٹھہراؤ نہیں ہے جس کے مطابق جب تک لیل و نہار کا موجودہ نظام شمسی موجود ہے اور ساعت اولیٰ و ساعت آخریٰ کا تصور باقی ہے اُس وقت تک کے انسان بھی حارث ہیں۔ اللہ تعالیٰ نے فرمایا:

”يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدًّا حَافِئًا مَلْقِيهِ“ (۱)

اس آیت کریمہ کے مطابق آخرت کے لیے حارث ہونے کا سلسلہ لیل و نہار کا نظام شمسی ختم ہو کر دارِ آخرت کے آغاز پر جا کے منتہی ہوگا جس کے بعد ساعت اولیٰ کا تصور باقی رہے گا نہ ساعت آخرت کا۔ بلکہ لوازمات الوہیت کی ازلیت عین ابدیت اور ابدیت عین ازلیت ہونے کی طرح دارِ آخرت کی ساعت اولیٰ عین ساعت آخری اور ساعتِ آخرت عین ساعتِ اولیٰ ہوگی، نظام شمسی کا تصور ہوگا نہ لیل و نہار اور سال و ماہ کا احساس جیسا اُس کی نعمتیں حدیث نبوی ﷺ کے مطابق ”مَا لَاعَيْنُ رَنَّتْ وَلَا أُذُنٌ سَمِعَتْ وَلَمْ يَخْطُرْ عَلَىٰ قَلْبِ بَشَرٍ“ ہیں ویسے ہی اُس کے زمان و مکان کا معاملہ بھی ہے۔

حضرت شیخ اکبر کے اس کلام ﴿وَلَا خَرْتِي حَارِثٌ﴾ میں لفظ ”آخرت“ کے مفہوم کی اس وسعت میں دارِ دنیا کے جملہ لمحاتِ حیات شامل ہونے کی طرح دارِ برزخ کی پوری مدت بھی شامل ہے جبکہ دارِ آخرت اس کی مظہراتم اور فردِ کامل ہے جس کے بعد نہ کوئی دار ہے نہ آخرت، حارث ہے نہ کسی قسم کی مسئولیت بلکہ دارِ دنیا کی عملی زندگی میں جیسا کیا ہے ویسا پائے گا اور جیسا بویا ہے ویسا کائے گا جس وجہ سے اُسے یوم الدین اور یوم الخلود کے نام سے موسوم کیا گیا ہے۔ اللہ تعالیٰ نے فرمایا:

”ذَلِكَ يَوْمُ الْخُلُودِ“ (۱)

حضرت شیخ اکبر کے کلام میں یہاں پر لفظ ”آخرۃ“ کے اس عمومی مفہوم کے علاوہ خاص مفہوم بھی مراد لیا جاسکتا ہے جس کے مطابق اس کا مظہر پچھلی حالت ہوگی جس سے مقصد سفر سلوک میں وقتاً فوقتاً پیش آنے والے حال بعد الحال اور تحول بعد التحول میں استقامت کے لیے سعی کرنا ہے۔

اس سے پہلے ہم بیان کر آئے ہیں کہ حضرت شیخ اکبر سفر سلوک کے اُس رُتَبہ ولایت پر

فائز تھے جس میں اللہ تعالیٰ کی طرف سے خلق خدا کی رہنمائی پر مامور کیا جاتا ہے جسے صوفیاء کا ملین کی

زبان میں **سفر من الحق الی الخلق بالحق** کہا جاتا ہے اور اسفار اربعہ کے سلسلہ میں تیسرا

سفر کہلاتا ہے اور یہ حضرات چونکہ پیغمبر اکرم سید عالم ﷺ کے کامل وارث ہوتے ہیں، اُن کے نقشِ

قدم پر چلتے ہیں اور اُن کے طریقے کے مطابق حسب الحال خلق خدا کی رہنمائی کرتے ہیں جس وجہ

سے انہیں بھی ایسی مشکلات اور نامساعد حالات کا سامنا ہوتا ہے جیسا ان کے مورث اعلیٰ کو درپیش

ہوتے رہے ہیں جن سے تحفظ پانے اور اپنے مشن میں استقامت دکھانے کے لیے یوما فیوما زیادہ

سے زیادہ مجاہدہ کرنا ہوتا ہے جس کا اظہار حضرت شیخ نے یہاں پر ”وَلَا خِرْتِي حَارِثٌ“ کے الفاظ

میں کیا ہے جس سے مقصد آگے چل کر یوما فیوما پیش آنے والے تحولات سے تحفظ اور ہر آنے

والے حال میں استقامت کی سعادت پانے کے لیے مجاہدہ کرنا ہے جس کی بدولت حال مقام میں

بدل جاتا ہے اور داخلی و خارجی شیاطین سے تحفظ مل جاتا ہے جو اپنے مورث اعلیٰ نبی اکرم سید

عالم ﷺ کے کامل وارث ہونے کا عملی ثبوت ہے۔

حضرت شیخ کے کلام کا یہ محمل اس کے سیاق و سباق کے زیادہ مناسب ہے کیوں کہ اس

سے متصل قبل ”وَلِكِنِّي وَارِثٌ“ جو کہا ہے اُس کا یہی مقتضاء ہے کہ وارث ہونے کا عملی ثبوت پیش

کیا جائے جس کے لیے ”وَلَا خِرْتِي حَارِثٌ“ کہا جبکہ اس کے مقابلہ میں اول الذکر زیادہ جامع

اور لفظ ”آخرۃ“ کے لغوی مفہوم کے جملہ مظاہر کو محیط ہے۔

(۱) ق: 34-

”فَمِنَ اللَّهِ فَاسْمَعُوا..... وَاللَّهِ فَارْجِعُوا“ حضرت کے کلام کا یہ حصہ کلام سابق کا نتیجہ اور اُس پر مرتب ہے جیسا فائے فصیحہ سے مفہوم ہو رہا ہے اس میں بتانا یہ چاہتے ہیں کہ جب سب کو معلوم ہوا کہ میں **سفر من الحق الى الخلق بالحق** کے رُتبے پر فائز ہوں اور نبی اکرم سید عالم ﷺ کا کامل و مکمل وارث ہوں جس کا عملی ثبوت بھی پیش کر رہا ہوں جس کے مطابق میرے ان مساعی جمیلہ کے پیچھے اللہ وحدہ لا شریک کی کار فرمائی ہے تو پھر اس کتاب کے مندرجات کے حوالہ سے بھی میں کچھ نہیں ہوں، میری حیثیت محض مظہر کی ہے جبکہ اصل سنانے والا اور سمجھانے والا وہی ایک وحدہ لا شریک ہے تو پھر اسے پڑھنے اور سننے اور سمجھنے والے بھی اس تصور سے یہ سب کچھ کریں کہ اللہ تعالیٰ سے سن رہے ہیں اور وہی وحدہ لا شریک ہمیں سمجھا رہا ہے تو ہم سمجھ رہے ہیں وہ اگر سنانے اور سمجھانے والا نہ ہو ہم کچھ سمجھ سکتے ہیں نہ مصنف کچھ سمجھا سکتے ہیں، ہم کچھ سن سکتے ہیں نہ مصنف کچھ سنا سکتے ہیں اور اُس کی کار فرمائی کے بغیر ہماری کوئی حیثیت ہے نہ مصنف کی۔

اس کے علاوہ مذکورہ کلام کے دوسرے حصہ ”وَاللَّهِ فَارْجِعُوا“ میں اس بات کی طرف بھی اشارہ ہے کہ نہ صرف اس کتاب کے مندرجات کو سمجھنے کے حوالہ سے بلکہ کسی بھی بہتری کی دست آوری کے لیے اُسی وحدہ لا شریک کی طرف رجوع کرنا ضروری ہے کیوں کہ اُس کے بغیر کوئی کارساز ہے نہ مددگار۔ گویا فصوص الحکم شریف کے ان مختصر الفاظ میں قرآن و سنت کے اُن تمام نصوص کا خلاصہ جمع فرما دیا ہے جن میں اُسی وحدہ لا شریک کو مددگار و کارساز اور ماویٰ و ملجا سمجھنے کی ہدایات دی گئی ہیں۔ فصوص الحکم کی اس جامعیت کے پیش نظر حضرت شاہ ولی اللہ کے والد شاہ عبدالرحیم نور اللہ مرقدہ الشریف نے فرمایا کہ فصوص الحکم کے جملہ مضامین قرآن و سنت سے مستفاد ہیں اگر میں چاہوں تو برسرِ منبر اس کے ایک ایک مضمون پر قرآن و سنت کے دلائل بیان کروں۔ اُن کے اپنے الفاظ یہ ہیں:

”اگر خواہم فصوص داہر سر منبر تقریر کنم و جمیع مسائل آن دا

بآیات و احادیث مبرہن سازم و بوجہ بیان نماہر کہ هیچ کس
 را شبہ نماید“ (۱)

”فَإِذَا مَا سَمِعْتُمْ مَا..... آتَيْتُ بِهِ فَعُولًا“ اس میں معارف الہیہ کے طلباء کو اور خاص کر اس کتاب کے معارف سے مستفیض ہونے والوں کو نصیحت کرنا مقصد ہے کہ اس سے وہی حضرات کما حقہ مستفیض ہو سکتے ہیں جو اسے سمجھ کر پڑھیں اور سننے کے بعد دماغ میں محفوظ کریں کیوں کہ اس کا ہر مسئلہ اپنی جگہ معارف کا خزانہ ہے، کائنات کے رُموز و اسرار کو سمجھنے کی کنجی ہے اور عجائبات قدرت کی درسگاہ ہے یہ جنہیں یاد ہوں گے وہ نہ صرف خود کسی بھی علمی مشکل سے نکل سکیں گے بلکہ دوسروں کے لیے بھی درسِ عرفان بن سکیں گے مصنف کی یہ نصیحت اگرچہ صراحتاً مقصود الحکم شریف کے مندرجات کو سمجھنے کے بعد ہر وقت مستحضر رکھنے کے بارے میں ہے۔ تاہم اس کے علاوہ بھی ہر درس اور کسی بھی فن کے طلباء کو شامل ہے کہ درس کو محض پڑھنے اور پڑھانے کی حد تک محدود نہ کریں بلکہ سمجھنے کے بعد دل و دماغ میں مستحضر رکھیں تاکہ تعلیم و تعلم سے اصل مقصد حاصل ہو سکے۔

”ثُمَّ بِالْفَهْمِ فَصِّلُوا..... مُجْمَلِ الْقَوْلِ وَاجْمَعُوا“ اس کے دو واضح حصے ہیں:

اول:- ”قول مجمل“ کی تفصیل کرنے سے متعلق ارشاد ہے۔ اور دوسرا جمع کرنے کا امر ہے۔ اور یہ دونوں آپس میں معطوف و معطوف علیہ ہو کر فہم سے متعلق اور جار و مجرور کے مجموعہ میں عامل ہیں۔ اس کے علاوہ یہ بھی ہے کہ حصہ معطوف علیہ یعنی ”فَصِّلُوا“ کے لیے مفعول بہ اُس کے بعد مذکور ہے جو ”مُجْمَلِ الْقَوْلِ“ یعنی قول مجمل ہے جبکہ حصہ معطوف یعنی ”اجْمَعُوا“ کے لیے مفعول بہ محذوف ہے جو کتاب میں مذکور ہونے والے اُصول و کلیات کے فروع و جزئیات ہیں جن کی زیادہ تعداد کو اپنے اپنے اُصول و کلیات کے تحت جمع کرنے اور اُصول و کلیات اور اُن کے فروع و جزئیات کے مابین ماہہ الاشتراک و ماہہ الامتیاز کو پیش نظر رکھ کر مشق و تمرین کرنے کا فرمایا ہے اور مصنف کی یہ نصیحت اُن کے ساتھ مختص نہیں ہے بلکہ کوئی بھی مخلص مصنف اور مشفق و مہربان مدرس و

(۱) النفاس العارفین، ص: 80، مطبوعہ اسلامی کتب خانہ کچھری روڈ ملتان۔

رہنما اپنے درس یا اپنی تصنیف سے استفادہ کرنے والوں کی ایسی ہی رہنمائی کرتا ہے۔ اسی وجہ سے کہا گیا ہے ”اِذَا تَكْرَّرَ فِي السَّمْعِ تَقَرَّرَ فِي الْقَلْبِ“ ظاہر ہے کہ ایک اصول و ضابطہ یا کسی بھی مرتبے کی ایک کلی کی حقیقت کو سمجھنے کے بعد اپنے ذہن کو اُس تک محدود رکھنے سے اُس کی روشنی نہیں پھیل سکتی، اُس کے متعلق حاصل ہونے والا تقلیدی علم استدلالی کا رُتبہ نہیں پاسکتا اگر وہ استدلال سے حاصل ہے تو یہ استدلالی علم تجربہ کی حد کو نہیں پہنچ سکتا یعنی علم الیقین سے ترقی کر کے حق الیقین کے رُتبے کو نہیں پہنچ سکتا۔

اس کے برعکس اُس کے مصادیق و مظاہر اور فروع و جزئیات کو جس شرح تناسب سے دل و دماغ میں جمع کیا جائے اور اسے اُن پر منطبق و محمول کر کے دیکھا جائے کہ اصل و فرع میں کس حد تک ماہہ الاشتراک اور کس حد تک ماہہ الامتیاز ہے کون کون سے فروع و جزئیات پر اس کا صادق آنا یکساں ہے اور کس کس پر علی سبیل التشکیک یعنی کمی و بیشی یا مقدم یا موخر یا شدید و ضعیف کی تفریق کیساتھ ہے اسی شرح تناسب سے اس کی روشنی کا حجم بھی بڑھتا ہے بزرگانِ دین کا فرمودہ ”السَّبْقُ حَرْفٌ وَ تَكْرَارُهُ اَلْفٌ“ یعنی سبق ایک جملہ یا ایک مضمون سے متعلق ہو اور اُس کا تکرار ہزار بار ہو۔ (۱) بھی اسی سلسلہ کی ایک کڑی ہے کہ کسی ایک کلی یا کسی ایک اصولِ فطرت یا ضابطہ کا سبق لینے کے بعد اُس کے ماتحت آنے والے ہزار فروع و جزئیات کو تلاش کر کے دل و دماغ میں جمع کیا جائے اور ان میں سے ایک ایک پر اُسے منطبق و محمول کر کے حمل کی نوعیت کا جائزہ لیا جائے کہ کس میں یکساں اور کس میں تفریق کے ساتھ ہے مشق و تمرین کی اس محنت و مجاہدہ کو ہزار فروع و جزئیات پر دہرایا جائے تب اُس کا حق ادا ہوگا اُس کی روشنی کا حجم وسیع سے وسیع تر ہوگا اور اصل سے متعلق تقلیدی علم استدلالی بن جائے گا اگر استدلالی تھا اب ترقی کر کے تجرباتی بن جائے گا یہاں تک کہ علم الیقین سے ترقی کر کے حق الیقین میں بدل جائے گا۔ اللہ تعالیٰ غریقِ رحمت فرمائے ہمارے ان اسلاف کو جنہوں نے ہمیں علم و عرفان کی روشنی دینے کے ساتھ حاصل کردہ علم کو پختہ

(۱) تعلیم المتعلم، ص: 6۔

کرنے کا طریقہ بھی سکھایا اور علم و عرفان کا فیض دینے اور لینے کے یہ سلیقے بھی سمجھائے۔

حصہ معطوف ”وَاجْمَعُوا“ کی اس توضیح کے بعد معطوف و معطوف علیہ یعنی ”فَصَلُّوا“

اور ”وَاجْمَعُوا“ کے مجموعہ کی تمثیلی وضاحت اس طرح ہے کہ اربعہ عناصر کے اس جہاں کی ایک

ایک شے اسماء اللہ کی مظہر ہے یہ درس عرفان کا ایک اصول ہے اور اجمال میں ہے جس کی تفصیل

اس طرح ہے کہ اسماء اللہ کی تاثیر کے بغیر کوئی شے وجود میں نہیں آسکتی اور جو چیز جس اسم الہی کے

ماتحت وجود میں آتی ہے وہ بلا واسطہ اسی اسم کی مظہر اور اس کی علامت و پہچان ہوتی ہے اور اسی کے

ساتھ مربوط اور اس کی مربوط ہوتی ہے اور اس کے واسطہ سے ذات الہی کے ساتھ بھی مربوط و

مظہر اور علامت و پہچان ہوتی ہے اور ذات الہی کو اس کے تمام اسماء لازم ہونے کی بنا پر یہی شے

تمام اسماء اللہ کی بھی بالواسطہ مظہر و پہچان قرار پاتی ہے اور اسماء اللہ کی نہایت نہیں ہے بلکہ ”لَا

يُحْصِيهَا الْحَدُّ وَالْعَدُّ“ ہے کیوں کہ اُمہات الاسماء (99) جو حدیثوں میں مذکور ہوئے ہیں ان

میں سے ہر ایک کے ماتحت لائے و لا تخصی ذیلی اسماء ہیں گویا اربعہ عناصر کے اس عالم ناسوت کی

ایک ایک شے مستقل عالم ہے جن کی کوئی نہایت ہی نہیں ہے اور معقولات کی دُنیا میں جزئیات کا

سلسلہ دراز اپنی کلیات کے ماتحت اور ان کی پہچان و مظاہر ہونے کی طرح عرفانیات کی دُنیا کے یہ

لائقہ ہی عالم ہائے متفرقہ بھی مخصوص کلیات کے ماتحت اور ان کے حصار میں محصور ہونے سے خالی

نہیں ہیں جنہیں معرفت کی زبان میں حضرات الہیہ، حضرات خمسہ اور کلیات خمسہ جیسے ناموں سے

یاد کیا جاتا ہے جو اپنے خالق و مالک وحدہ لا شریک کے حضور و مشاہدہ میں ہوتے ہوئے غیر اللہ

کہلانے والے خلایق کی نسبت غیب و مشاہدہ جیسے تضادات کی طرف منقسم ہوتی ہیں۔

جس کے مطابق دُنیا کے عرفان کی اولین کلی **الغیب المطلق** کہلاتی ہے جس کا عالم و پہچان اور

مصدق و مظہر اعیان ثابتہ کہلاتے ہیں، جو ذات الہی کے ما سوا سب سے غیب ہیں۔

دوسری کلی **الشہادۃ المطلقہ** کہلاتی ہے جس کا عالم و پہچان اربعہ عناصر کا یہ سارا جہاں ہے جسے

عالم ناسوت اور عالم ملک بھی کہا جاتا ہے جو تحت الحس و العقل ہونے کی وجہ سے بصارت و بصیرت

دونوں سے متعلق ہوتا ہے۔

تیسری کلی **الغيب المضاف الاقرب الى الغيب المطلق** کہلاتی ہیں جس کا عالم و پہچان اور مصداق و مظہر عالم ارواح کہلاتا ہے عام اس سے کہ عالم جبروت سے متعلق ہو یا عالم ملکوت سے۔

حاشیتی اضافہ:- سبب و مسبب اور علت و معلول کے مابین ارتباط کہ سبب اور علت کے پائے جانے کی صورت میں مسبب کا سبب پر اور معلول کا اپنی علت پر مرتب ہونا فطری امر ہے جس میں کسی اور چیز کا قطعاً کوئی دخل نہیں ہوتا جس وجہ سے اس پورے نظام قدرت کو جبر اور عالم جبروت جیسے ناموں سے یا کیا جاتا ہے جو خالق کائنات وحدہ لا شریک کی طرف سے مقرر کردہ خود کار نظام قدرت کا کرشمہ ہے۔ اور آیت کریمہ ”فَاِذَا سَوَّيْتَهُ وَنَفَخْتَ فِيْهِ مِنْ رُّوْحِي“ (۱) جیسے نصوص کی جھلک ہے۔ اور ملکوت عبارت ہے عالم ملک و ناسوت کے اس جہاں میں وقوع پذیر ہونے والے اُن متنوع باطنی صورتوں سے جو عالم غیب یعنی ماوراء الحس و العقل جہاں کو منتقل ہوتی رہتی ہیں ان کے علاوہ نفوس مجردہ کو بھی شامل ہے۔

چوتھی کلی تیسری کلی سے برعکس ہے یعنی **الغيب المضاف الاقرب الى الشهادة**

المطلقہ کہلاتی ہے جس کا عالم و مظہر اور مصداق و پہچان عالم مثال ہے جس میں ہر کثیف و لطیف اور ہر ظاہر و باطن اور ہر چھوٹی و بڑی جوہر و عرض کی اصل صورت و مثال محفوظ ہوتی ہے اس کی صورتوں میں اور عالم ملکوت کی صورتوں میں فرق یہ ہے کہ اس میں ہر چیز کی اصل صورت محفوظ ہوتی ہے جبکہ ملکوت میں اصل نہیں بلکہ اُن کی حرکات و سکنات اور اعمال سے جنم پانے والی صورتیں محفوظ ہوتی ہیں جس وجہ سے انکی جغرافیائی حدود و لوازمات اور تقاضے بھی ایک دوسرے سے مختلف ہیں۔

دُنیاے عرفان کی پانچویں اور آخری کلی **الحضرة الالهية الجامعة لهذه**

الاربعة کہلاتی ہے جس کا عالم و پہچان حضرت الانسان ہے جس میں موجود ازیلی استعداد و عواقب الغیب المطلق کے درجہ میں ماوراء العقل و الحس ہونے کے ساتھ کچھ چیزیں الشہادۃ المطلقہ کے درجہ

میں سب پر عیاں بھی ہیں اور دور نگے بھی کہ من وجہ غیب اور من وجہ شہادۃ ہیں۔ عالم انسان کی یہ کلی جو کلیات صوفیہ و عرفانیہ کی آخری کڑی ہے کلیات منطقیہ کی نوع سافل سے مختلف نہیں ہے بلکہ کلیات منطقیہ کے مشہور معلم و رہنما ”ایسا غوجی“ کے نزدیک عالم انسان سب کے بعد ہوتے ہوئے بھی اپنے سے اوپر والے تمام انواع فوقیہ و اجناس عالیہ کو محیط اور سب پر مشتمل ہے۔

اسی طرح دنیا عرفان کی ان کلیات خمسہ کی یہ آخری نوع بھی وجود عنصری کے اعتبار سے سب سے موخر اور سب کے بعد وجود میں آنے کے باوجود سب پر محیط ہے کہ اُس سے اوپر والے کلیات اربعہ میں سے کوئی بھی ایسا نہیں ہے جسے یہ شامل نہ ہو بلا مبالغہ ایسا ہی ہے جیسا جوہر، جسم مطلق، جسم نامی اور حیوان میں سے ایک کے بغیر بھی انسان کا وجود ممکن نہیں ہے۔ اسی طرح

الغیب المطلق، الشہادۃ المطلقہ، الغیب المضاف الاقرب الی الغیب المطلق اور الغیب المضاف الاقرب الی الشہادۃ المطلقہ میں سے کسی ایک کے بغیر بھی انسان کا وجود ممکن نہیں ہے۔

یہ ہے کلام مصنف کے اول حصہ ”فَصَلُّوا مُجْمَلِ الْقَوْلِ“ کی ہزاروں مثالوں میں سے صرف ایک مثال اُمید کرتا ہوں کہ فصوص الحکم شریف کے معارف سے مستفیض ہونے والوں کو اس سے کافی رہنمائی ملے گی۔ (انشاء اللہ تعالیٰ)

جبکہ دوسرے حصے ”وَاجْمَعُوا“ کی عملی مثال اس طرح ہوگی کہ جب عالم انسان کو حضرات الالہیہ کے زمرہ میں ایک ایسی کلی تسلیم کیا گیا جو اپنے سے اوپر والے چاروں کو محیط ہے تو یہ نہ صرف کلی ہے بلکہ کلی ہونے کے ساتھ اپنے اندر ایک مسلمہ اصول بھی رکھتی ہے جس کے ساتھ اُس کے جزئیات و فروع کو جمع کر کے دل و دماغ میں مستحضر کرنے کی عملی صورت یوں ہوگی کہ انسان کے افراد و جزئیات میں کامل بھی ہوتے ہیں ناقص بھی اور متوسط بھی، سلیم الاعضاء بھی ہوتے ہیں اور ناقص الاعضاء بھی، محنتی بھی ہوتے ہیں اور بے محنت بھی، فصیح و بلیغ قادر الکلام بھی ہوتے ہیں اور بے زبان بھی علی ہذا القیاس اس قسم کے تمام افراد کے جملہ اوصاف الشہادۃ المطلقہ کے قبیل سے

الغیب المطلق کے قبیل سے ہیں کیوں کہ مکافات اعمال کی شکل میں جو ظاہر ہوتی ہیں اور عالم شہادۃ کے حصہ بنتی ہیں وہ اُن کے مقابلہ میں اقل قلیل ہیں جو عالم برزخ بین الدنیا والآخرۃ کے لیے اور دارِ آخرت کے لیے عالم ملکوت کے پردہ غیب میں محفوظ رہتی ہیں اور انسانوں سمیت ان کی قوت فکری و عملی سے وجود میں آنے والے کردار کی جو صورتیں عالم مثال کی حصہ بنتی ہیں یہ سب حضرات الہیہ کی چوتھی قسم یعنی **الغیب المضاف الاقرب الی الشہادۃ المطلقہ** کے قبیل سے ہیں اور اُس کے ماتحت متنوع افراد و جزئیات متبائنہ ہیں کیوں کہ عام خلایق سے یہ سب کچھ پوشیدہ اور ماوراء العقل والحواس ہونے کے باوجود عالم شہادت یعنی اربعہ عناصر کے اس عالم ناسوت میں ان کے ظہور پذیر ہونے کے لیے نظامِ قدرت میں بہت سے اسباب ہیں جن کے مطابق یہ عالم شہادت کی حصہ بنتی رہتی ہیں لیکن انسان کو اس کا شعور نہیں ہوتا۔

حدیث شریف ”وَ اَحْيَانَا يَتَمَثَّلُ لِي الْمَلِكُ بَشَرًا فَيُكَلِّمُنِي فَاَعْبِي مَا يَقُولُ“

بھی اسی قبیل سے ہے اور ایک شخص کو ایک ہی وقت میں متعدد جگہوں میں دیکھنے کے جو واقعات ہیں وہ بھی اور ہوا کی لہروں کو مسخر کر کے سائنس جو کچھ دکھا رہا ہے یہ بھی اسی قبیل سے ہیں علی ہذا القیاس عالم مثال کے جو حصے صیغہ غیب میں رہتے ہیں وہ اُن کے مقابلہ میں اقل قلیل ہیں جو مختلف اسباب کے تحت مشاہدہ میں آتے رہتے ہیں لیکن انسانوں کو اس کا شعور نہیں ہوتا اس میں بھی قدرت کے رموز و اسرار پوشیدہ ہیں۔

اجمال کی تفصیل اور جزئیات کو جمع کرنے کی ان تمثیلی توضیحات کے بعد فصوص الحکم

شریف کی مذکورہ عبارت میں حصر کا فلسفہ بھی قابلِ توجہ ہے کہ حضرت شیخ اکبر نے فروع و جزئیات کو جمع کرنے اور اجمال کی تفصیل کرنے کو فہم کے ساتھ مختص فرمایا ہے ورنہ قائم مقام ظرف یعنی جار و مجرور کے مجموعہ کو اُس کے عامل سے مقدم کرنے کا کوئی اور فلسفہ ہی یہاں پر موجود نہیں ہے جیسا علم بلاغت سے مانوس حضرات جانتے ہیں ہے کہ تقدیم لاحقہ التاخیر کا سب سے بڑا فائدہ حصر ہے جس کے مطابق حضرت شیخ اکبر نے اس بات کی طرف اشارہ کیا ہے کہ اجمال کی تفصیل ہو یا کسی اصول اور کلی کی جزئیات کو اُس پر مرتب کرنا بہر حال یہ سب کچھ فہم میں منحصر ہیں کیوں کہ اصل مسئلہ کو خود سمجھنا سب سے مقدم ہے، سب سے اہم ہے اور تفریعات و تفصیلات کے درست ہونے کے لیے اصل الاصول ہے ورنہ اصل مسئلہ کی فہم سے قاصر انسان سے یہ توقع کرنا کہ وہ کسی اصول کو اُس کے فروع پر یا کسی کلی کو اُس کے جزئیات پر منطبق کر کے ثمرہ حاصل کرے گا جو ”بیل سے دودھ“ ملنے کی توقع کرنے سے مختلف نہیں ہوگا۔

”ثُمَّ مُنَوِّبِهِ عَلَى..... طَالِبِيهِ لَا تَمْنَعُوا“، ”هَذِهِ الرَّحْمَةُ الَّتِي..... وَسِعَتْكُمْ فَوَسِعُوا“
 اس عبارت میں حضرت الشیخ نے تین معارف کا افادہ کیا ہے؛

پہلا افادہ:- اس کتاب کے معارف کو ہر ایک کے سامنے نہیں بلکہ اہل اور استفادہ کے خواہش مند حضرات کے سامنے بیان کرنا چاہے ورنہ نااہل اور بد ذوق غافلوں کے سامنے بیان کرنے کا الٹا اثر ہو سکتا ہے کیوں کہ انسان کی فطرت میں شامل ہے کہ جس بات کو وہ نہیں سمجھتا اُسے تسلیم نہیں کرتا جیسا مشہور ہے کہ ”الْأَنْسَانُ عَذُولٌ لِمَا جَهِلَ“ یعنی انسان جس بات کو نہیں سمجھتا اُس کا دشمن ہوتا ہے۔ اسی فلسفہ کی بنیاد پر ایسے مسائل بیان کرنے کی اجازت اسلام میں نہیں ہے جو مخاطبین کی سمجھ سے دور ہو حضرت علی المرتضیٰ نور اللہ وجہہ الانور نے فرمایا:

”كَلِمُوا النَّاسَ بِمَا يَتَعَارَفُونَ أَتُحِبُّونَ أَنْ يُكْذَبَ اللَّهُ وَرَسُولُهُ“ (۱)

لوگوں کے ساتھ اُن کی فہم کے مطابق بات کرو کیا تم گوارا کرو گے کہ اللہ اور اُس کے رسول کی

(۱) جامع الصغیر مع فیض القدیر، ج: 5، ص: 27، مطبوعہ احیاء التراث العربی بیروت۔

تکذیب کی جائے۔

اسی فلسفہ کے تحت بزرگانِ دین نے فرمایا:

”لِكُلِّ كَلَامٍ مَقَامٌ وَلِكُلِّ مَقَامٍ رِجَالٌ“

دوسرا افادہ:- کتاب کے مندرجات اور اس کے معارفِ رحمتِ الہی کے حصے ہیں جو کسی ناکسی شکل میں جملہ کائنات کو محیط ہے۔ جیسا اللہ تعالیٰ نے تاکید کے ساتھ اسے ہر شے کو شامل قرار دیتے ہوئے فرمایا:

”وَرَحْمَتِي وَسِعَتْ كُلَّ شَيْءٍ“ (۱)

تیسرا افادہ:- رحمت کی وسعت اور اس کے استحقاق کے مابین فرق کا کیا ہے کہ رحمتِ الہی اپنی جگہ اتنی وسیع ہے کہ بدایہ و نہایت کی حدود سے بھی ماوراء ہے کیوں کہ وہ اپنے موصوف و محل جو ذاتِ الہی ہے کو لازم ہونے کی وجہ سے ازلی وابدی ہے کیونکہ جانبِ ماضی کے اعتبار سے مسبوق بالعدم نہ ہونے کی وجہ سے ازلی کہلاتی ہے اور جانبِ مستقبل کے اعتبار سے متناہی نہ ہونے کی بنیاد پر ابدی کہلاتی ہے اور مطلق زمان کی قید سے بھی ماوراء ہونے کا مقتضاء یہی ہے کہ اُس کی ازلیت میں ابدیت اور ابدیت میں ازلیت ہو جس وجہ سے سرمدی کہلاتی ہے۔

رحمتِ الہی کی وسعت کا یہ مفہوم نہ صرف اسی کے ساتھ خاص ہے اور یہ بھی نہیں ہے کہ یہ صوفیاء کرام اور اہل کشف کا خاص مسئلہ ہے جو کشف والہام کے بغیر کسی پر منکشف نہیں ہوتا بلکہ کشفی ہونے کے ساتھ استدلالی بھی ہے کہ متکلمین اسلام نے اس پر طرح طرح کے براہین قائم کیے ہیں۔ شرح عقائد وغیرہ میں بیان شدہ مشہور اسلامی عقیدہ ”أَوْصَافُهُ سُبْحَانَهُ وَتَعَالَى قَدِيمٌ بَدَائِهِ“ جس کا محصل مفہوم یہ ہے کہ اللہ تعالیٰ کی صفات کا قدیم، واجب، ازلی، ابدی اور سرمدی ہونا اُس کی ذات کا مقتضا ہے کیوں کہ عقل اس بات کو تسلیم نہیں کرتی کہ واجب الوجود، قدیم، ازلی، ابدی اور سرمدی ذات کی کوئی وصف غیر واجب یا غیر قدیم یا

مسبق بالعدم و حادث ہو یا متناہی ہو کر منقطع ہونے والی ہو یا شاکلاً ایسا تصور اہل تقلید کے نزدیک ممکن ہے نہ اہل نظر و استدلال والوں کے نزدیک چہ جائیکہ اہل کشف اس کا تصور کر سکے۔ جبکہ عملی زندگی میں رحمت الہی کے مستحق ہونے کا مسئلہ اس سے مختلف ہے کیوں کہ وہ بندوں کے کردار سے متعلق ہونے کی وجہ سے اسی کے شرح تناسب کے مطابق محدود ہوتا ہے۔

اسی فلسفہ کے مطابق اللہ تعالیٰ نے استحقاق سے قطع نظر صرف اپنی رحمت من حیث الرحمت کی وسعت بیان فرمانے کے بعد اس کے استحقاق پانے والوں کے بارے میں فرمایا:

”فَسَاكُتُهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ“ (۱)

اور حدیث شریف میں رحمت الہی کی تقسیم جو مذکور ہوئی ہے اُس کا تعلق بھی استحقاق کے ساتھ ہے نفس رحمت کے ساتھ نہیں۔ ایک صحابی نے دُعا میں ”اللَّهُمَّ ارْحَمْنِي وَمَحَمَّدًا وَلَا تَرْحَمْ مَعَنَا أَحَدًا“ کہا جس پر اللہ کے رسول سید عالم ﷺ نے ایسا کہنے سے اُسے منع کیا اور فرمایا:

”لَقَدْ تَحَجَّرَتْ وَاسِعًا“ (۲)

بے شک تو نے اللہ کی وسیع رحمت کو محدود کیا۔

یعنی رحمت الہی بجائے خود وسیع ہے جو اہل استحقاق کی تلاش میں ہے جب بھی کوئی اُس کا مستحق ہو جاتا ہے وہ اُسے شامل حال ہو جاتی ہے جسے روکنے والا کوئی نہیں ہے۔ جیسا فرمایا:

”وَمَا كَانَ عَطَاءُ رَبِّكَ مَحْظُورًا“ (۳)

اسی واقعہ سے متعلق ایک روایت میں یہ بھی آیا ہے کہ اللہ کے رسول سید عالم ﷺ نے اُس صحابی سے فرمایا:

”لَقَدْ حَظَرْتُ رَحْمَةً وَاسِعَةً إِنَّ اللَّهَ خَلَقَ مِائَةَ رَحْمَةٍ فَأَنْزَلَ اللَّهُ رَحْمَةً وَاحِدَةً“

(۱) الاعراف: 156۔

(۲) بخاری شریف، کتاب الادب، باب رحمة الناس والبهائم، ج: 2، ص: 889۔

(۳) بنی اسرائیل: 20۔

يَتَعَاطَفُ بِهَا الْخَلَائِقُ جِنُّهَا وَأَنْسُهَا وَبَهَائِمُهَا وَعِنْدَهُ تَسْعُ وَتَسْعُونَ“ (۱)

اے دُعا کرنے والے بے شک تو نے واسعِ رحمتہ کو محدود کیا بے شک اللہ تعالیٰ نے سو قسمِ رحمت پیدا فرمائی ہے جن میں سے صرف ایک قسم اس جہاں میں نازل فرمائی ہے جس کے سبب سے جن و انس سے لے کر بہائم تک خلائق ایک دوسرے کے ساتھ ہمدردی کرتے ہیں جبکہ ایک کم سو اُس کے خزانہ غیب میں ہیں۔

اس قسم کی روایات حضرت شیخ اکبر نور اللہ مرقدہ کے موقف پر واضح دلالت کر رہی ہیں کہ رحمتِ الہی کی تقسیم، تقدیم، تاخیر، زیادت و کمی جیسے جتنے بھی تغیرات و تفریقات قرآن و سنت میں مذکور ہوئی ہیں یہ سب کے سب اہل استحقاق کے شرح تناسب کے اعتبار سے ہیں ورنہ اللہ تعالیٰ کی صفت ہونے کے اعتبار سے تقسیم کی گنجائش ہے نہ مخلوق ہونے کی اور کمی و بیشی کا تصور ممکن ہے نہ حادث اور متغیر ہونے کا۔

فصوص الحکم کی اس عبارت میں حضرت شیخ اکبر نے جس رحمت کو اُس کے مستحقین میں پھیلانے کا فرما رہے ہیں یہ رحمتِ الہی کی وہ قسم ہے جو موز و اسرار اور معارف سے متعلق ہے جسے الہیات کا حصہ بھی کہا جاسکتا ہے جو نبوة و رسالت اور اُس کی تعلیمات و احکام سے لے کر علم الموعود اور عرفان کی ایک شکل کو محیط ہے رحمتِ الہی کے استحقاق کے حوالہ سے نا سمجھ دُنیا کے غلط معیار پر رد کرتے ہوئے اللہ تعالیٰ نے فرمایا:

”أَهُمْ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا“ (۲)

چوتھا افادہ:- رحمتِ الہی کے ظہور کا کیا ہے، اس کی تفصیل اس طرح ہے کہ اسماء اللہ غیر متناہی ہونے کی طرح صفات اللہ بھی غیر متناہی ہیں بلکہ ہر صفت اپنے اپنے دائرہ میں لادبایہ ولا

(۱) تفسیر روح المعانی، ج: 9، ص: 77، مطبوعہ بیروت دار المعرفہ بیروت۔

(۲) الزخرف: 32۔

نہایت ہے اسی طرح ان کے متعلقات و مظاہر کی بھی کوئی نہایت نہیں ہے اور ہر صفت کا تعلق بھی اپنے مخصوص متعلقات کے ساتھ خصوصی انداز میں ہوتا ہے جو دوسرے میں نہیں ہوتا ماہ الا شتراک کے اس انداز کے علاوہ صوفیاء کرام کی ایمانی بصیرت اور اشراقی وجدان کے مطابق جملہ اسماء و صفات میں صفتِ رحمت سب سے مقدم ہے جسے اسم ذات ”اللہ“ کے بعد باقی تمام اوصاف سے اسبق و اقدم اور قرین ذات کہا جاسکتا ہے یہی وجہ ہے کہ قرآن و سنت میں وحدۃ استحقاقِ عبادت کے حوالہ سے اللہ اور الرحمن کو یکساں قرار دیا گیا ہے اللہ تعالیٰ نے فرمایا:

”قُلِ ادْعُوا اللَّهَ أَوْ ادْعُوا الرَّحْمَنَ أَيًّا مَا (۱)“

اُس میں الرحمن کو اللہ کے ساتھ یکساں لائقِ عبادت بتانے اور ان میں سے کسی بھی عنوان سے اُس وحدہ لا شریک کی عبادت کرنے کا حکم دینے کے ساتھ ان کو بھی اسماءِ حسنیٰ میں شمار کیا گیا ہے جبکہ حسن میں اس اشتراک کے باوجود کسی دوسرے اسم و صفت کے عنوان سے عبادت کرنے کا حکم نہیں دیا گیا ہے اسی طرح قرآن شریف کے دوسرے مقام پر فرمایا ”أَسْجُدُوا لِلرَّحْمَنِ“ (۲) یہ ایسا ہی ہے جیسا فرمایا ”فَأَسْجُدُوا لِلَّهِ وَعَبُدُوا“ (۳)۔

پانچواں افادہ:۔ رحمتِ الہی کی وسعت کی طرف کیا ہے کہ یہ اسماءِ الہی کے تمام مظاہر کو شامل اور سب کو محیط ہے جس کی تفصیل کو سمجھنے کے لیے عرفاء و کاملین کے مطابق مندرجہ ذیل حقائق کو جاننا ضروری ہے:

❶ ذاتِ الہی کی شئون و اعتبارات کی نہایت نہیں ہے جیسا آیت کریمہ ”كُلُّ يَوْمٍ هُوَ فِي شَأْنٍ“ (۴) سے معلوم ہو رہا ہے جبکہ صوفیاء کرام اور خاص کر حضرت شیخ اکبر نور اللہ مرقدہ

(۱) الاسراء: 110۔

(۲) الفرقان: 60۔

(۳) النجم: 62۔

(۴) الرحمن: 29۔

الشریف کے مکتب میں افہام و تفہیم کی سہولت کے لیے مندرجہ ذیل بنیادی مراتب بیان کیے جاتے ہیں، جنہیں اُمہات المراتب کہا جاسکتا ہے جیسے 99 اسماء الحسنیٰ میں سے ہر ایک اپنے اپنے دائرہ میں لامتناہی اسماء کو شامل ہے۔ اسی طرح مندرجہ ذیل بارہ مراتب بھی جملہ مراتب اور غیر متناہی شئون نامت کو محیط ہیں۔

① ذات الہی بشرط لاشیٰ کے اعتبار سے کہ کسی بھی اسم اور صفت سے مطلق و معری ہے جسے مرتبہ احدیت، مرتبہ جمع الجمع اور مرتبہ حقیقۃ الحقائق جیسے ناموں سے یاد کیا جاتا ہے یہ اسم ”ہو“ کا مرتبہ ہے۔

② ذات الہی لا بشرط شئیٰ کے اعتبار سے یعنی کسی بھی اسم و صفت کے اعتبار و عدم اعتبار سے مطلق تصور کیا جاتا ہے جسے مرتبہ الہویۃ، الحقیقۃ الجامعہ الساریۃ فی جمیع الحقائق جیسے ناموں سے یاد کیا جاتا ہے۔

حاشیتی افادہ:- شان الہی کا یہ رُتبہ مرتبہ ہو کے مقابلہ میں قابلِ فہم ہے جبکہ اُس کی فہم کی قطعاً کوئی سبیل نہیں ہے بلکہ اُس حوالہ سے حیرت ہی حیرت ہے، اُس کے ادراک سے عجز کو ہی ادراک کہا جاتا ہے یعنی ”الْعَجْزُ عَنْ دَرْكِ الْاِدْرَاكِ اِدْرَاكٌ“ حدیث شریف میں ذات الہی سے متعلق تفکر نہ کرنے کا جو حکم آیا ہے اُس کا مصرف بھی یہی حیثیت ہے جو ”ہو“ کا مرتبہ ہے جبکہ مقام حیرت کے اُس مرتبہ کے سوا باقی مراتب کی پہچان ممکن ہے اسی وجہ سے عرفاء کاملین نے حسب استعداد سب کی رسائی پائی ہے البتہ اتنا ضرور ہے کہ دوسرے مرتبہ تک رسائی فہم کی سعادت اور اس کے رموز و اسرار کی معرفت نصیب ہونے کے بعد باقی کی پہچان آسان ہو جاتی ہے اسی فلسفہ کے پیش نظر حضرت پیران پیر شیخ عبدالقادر جیلانی کی رہنمائی کے لیے اُن کے مرشد حضرت قاضی ابوسعید الخرمی المبارک نے رہنما اصول کے طور پر مستقل کتاب لکھ کر دی جس کا نام التحفۃ المرسلہ ہے جو دستیاب ہے میرے تجربہ کے مطابق سلوک و عرفان کے متلاشیوں کے لیے اُسے سبقاً پڑھنا ضروری ہے۔ حضرت شیخ اکبر نے ذات حق کی ان تمام بنیادی شئون و اعتبارات سے متعلق معارف کی بڑی

روشنی دنیا کو دی ہے اگر ان بنیادی شئون و اعتبارات کو ان کی جملہ تصنیفات کا محور کہا جائے غلط نہ ہوگا تاہم حضرت موصوف کی تحقیقات کا زیادہ حصہ ان دو سے متعلق ہے ان میں سے اولین اعتبار یعنی بشرط لا کے مرتبہ کو جملہ خلائق کے لیے منبع قرار دیتے ہوئے فتوحات مکیہ کے آغاز میں فرمایا:

”الْحَمْدُ لِلَّهِ الَّذِي أَوْجَدَ الْأَشْيَاءَ عَنْ عَدَمٍ وَعَدَمِهِ“

اہل علم جانتے ہیں کہ عدم کا عدم وجود ہوتا ہے اور عدم یہاں پر مطلق ہے لہذا اس کا نقیض یعنی وجود بھی مطلق ہوگا جبکہ الوجود المطلق عین ذات حق ہے جو بشرط لاشئ کے مرتبہ میں ہے۔ اسی طرح دوسرے مقام پر فرمایا:

”سُبْحٰنَ مَنْ اَظْهَرَ الْأَشْيَاءَ وَهُوَ عَيْنُهَا“

پاک ہے وہ ذات حق جس نے جملہ خلائق کو ظاہر کیا دریاں حال کہ وہ ان کا منبع ہے، اصل الاصول ہے اور بنیاد دوسرے چشمہ ہے۔

اور تیسرے مقام پر فرمایا:

كُنَّا حُرُوفًا عَالِيَاتٍ لَمْ نُقَلْ مُتَعَلِّقَاتٍ فِي ذُرَى أَعْلَى الْقُلَلِ
أَنَا أَنْتَ فِيهِ وَنَحْنُ أَنْتَ أَنْتَ هُوَ وَالْكُلُّ فِي هُوَ هُوَ فَسَلْ عَمَّنْ وَصَلْ

اس سے واضح مقصد یہی ہے کہ ذات حق عَلَى بشرط لاشئ کے مرتبہ سے ہی سب کے لیے بنیاد و منبع ہے لیکن اسے سمجھنا ہر ایک کو نصیب نہیں ہوتا بلکہ اس کے لیے واصلیین بالحق کی صحبت درکار ہے جس سے جھوٹے مدعیان سلوک یکسر محروم ہیں۔ (اللَّهُمَّ إِنَّا نَجْعَلُكَ فِي نُحُورِهِمْ وَنَعُوذُ بِكَ مِنْ شُرُورِهِمْ)

حضرت شیخ اکبر نے فتوحات مکیہ کے دوسرے مقام پر شانِ الہی کے اس دوسرے اعتبار یعنی لا بشرط شئ کی جامعیت اور جملہ خلائق میں اس کے سریان اور سب میں ظاہر، سب میں باطن ہونے کو بیان کرنے کے ساتھ پہلے اعتبار کو ناقابلِ فہم بتاتے ہوئے فرمایا:

حَقِيقَةُ الْحَقِّ لَا تُعَدُّ
فَبَاطِنٍ لَا يَكَادِيْخْفَى
وَبَاطِنُ الرَّبِّ لَا يُعَدُّ
وَزَاهِرًا لَا يَكَادِيْذُو
وَإِنْ يُكُنْ ظَاهِرًا فَعَبْدٌ

حاشیتی افادہ کے سلسلہ میں کلام قدرے طویل ہو گیا جو ناگزیر تھا کیوں کہ ان دو حیثیتوں کو علی وجہ البصیرت سمجھنا باقی حیثیات کی فہم کے لیے کلید کی حیثیت رکھتا ہے۔

③ بشرط شئی اس کی پھر دو قسمیں ہے؛

پہلی قسم:۔ تمام اسماء وصفات کے ساتھ مستثنیٰ و موصوف تصور کیا جاتا ہے جسے مرتبہ الاسماء والصفات، مرتبہ الجمع اور واحدیت جیسے ناموں سے یاد کیا جاتا ہے۔

دوسری قسم:۔ کسی ایک چیز کا لحاظ کیا جاتا ہے اس میں مندرجہ ذیل مراتب ہیں؛

○ ذات الہی بشرط شئی یعنی اس اعتبار سے کہ کائنات کی صورت نوعیہ اور ان کی مختلف صفات و تقاضوں کو قبول کر نیوالا ہے جسے قابل اور رب الہیولی اور رب الکلیات جیسے ناموں سے یاد کیا جاتا ہے جبکہ قرآن شریف کی زبان میں اسے ”رَقٍ مِّنْشُورٍ“ (۱) کہا گیا ہے۔

○ بشرط شئی یعنی صور نوعیہ کی تاثیرات کو قبول کرنا یہ وہ حیثیت ہے جس کے اعتبار سے خالق و موجد کہلاتا ہے۔

○ بشرط شئی یعنی من حیث النور ہے اس اعتبار سے علیم و مدبر کہلاتا ہے اور یہ ”اللَّهُ نُورُ السَّمَوَاتِ وَالْأَرْضِ“ (۲)، ”يُدَبِّرُ الْأُمْرَ مِنَ السَّمَاءِ إِلَى الْأَرْضِ“ (۳)، ”يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ“ (۴) جیسی آیات مقدسہ سے مفاد ہے۔

(۱) الطور: 3۔

(۲) النور: 35۔

(۳) السجده: 5۔

(۴) غافر: 19۔

○ بشرط شئی یعنی اشیاء محسوسہ غیبیہ کے خالق ہونے کے اعتبار سے، اشیاء محسوسہ غیبیہ سے مراد اس عالم ناسوت یعنی اربعہ عناصر کے اس جہاں کی وہ چیزیں ہیں جو ابھی وجود میں نہیں آئی بلکہ آئندہ اپنے ظہور کے لیے مقررہ اوقات میں ظاہر ہوں گے اُن کا خالق و مصور ہے جس کی ایک جھلک آیت کریمہ ”هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ“ (۱) میں پائی جاتی ہے۔

○ بشرط شئی یعنی اشیاء محسوسہ عیانیہ کے خالق ہونے کے اعتبار سے ان اشیاء سے مراد بالفعل وجود خارجی کے ساتھ موجود اشیاء ہیں، اس حیثیت سے رب الملک اور الظاہر کہلاتا ہے۔ جس کی ایک جھلک آیت کریمہ ”مَلِكِ الْمَلِكِ تُؤْتِي الْمُلْكَ مَنْ تَشَاءُ“ (۲) سے ظاہر ہو رہی ہے۔

○ بشرط شئی یعنی صور علمیہ مفصلہ کے جزئیات متبائنہ کے اصل ہونے کے اعتبار سے اس حیثیت سے محی و ممیت کہلاتا ہے۔ اس کی ایک جھلک آیت کریمہ ”يَمْحُو اللَّهُ مَا يَشَاءُ وَ يُثَبِّتُ وَ عِنْدَهُ أُمُّ الْكِتَابِ“ (۳) میں پائی جاتی ہے۔ اس رُتبے کو لوح المحو والاثبات کے نام سے بھی یاد کیا جاتا ہے۔

○ بشرط شئی یعنی مطلق صور علمیہ کی اصل اور اُن پر متجلی ہونے کے اعتبار سے اس حیثیت سے رب الاعیان الثابتہ کہلاتا ہے جو اسم ”الْبَاطِنِ الْمُطْلَقِ، أَوَّلُ“ اور ”الْعَلِيمِ“ جیسے ناموں سے یاد کیا جاتا ہے۔

○ بشرط شئی یعنی جزئیات مفصلہ متبائنہ اپنی کلیات کے واسطے سے اُس کے ساتھ مربوط ہونے کے اعتبار سے یہ اسم ”الرَّحِيمِ“ کا مرتبہ ہے جسے لوح القدر والقضا اور لوح محفوظ اور

(۱) آل عمران: 6-

(۲) آل عمران: 26-

(۳) الرعد: 39-

کتاب میں جیسے ناموں سے یاد کیا جاتا ہے جو آیت کریمہ ”كُلُّ فِى كِتَابٍ مُّبِينٍ“ (۱) کی ایک جھلک ہے۔

○ بشرط شئی یعنی تمام اشیاء کی کلیات کے لیے اصل الاصول ہونے کی حیثیت سے یہ اسم ”الرَّحْمَنُ“ کا مرتبہ ہے جو قلم اعلیٰ، روح القدس اور اُم الکتاب جیسے ناموں سے یاد کیا گیا ہے۔

شئون الہی کی اس بنیادی تفصیل سے جہاں متعدد معارف کے دریچے کھلتے ہیں وہاں رحمت الہی کے عموم و شمول بھی معلوم ہو رہا ہے کیوں کہ تمام اشیاء کی کلیات کے لیے بنیاد و اصل الاصول قرار پانے کے بعد ان کے تمام جزئیات کو آپ ہی محیط ہوتا ہے جو فرمان الہی ”وَاللّٰهُ مِنْ وَّرَآئِهِمْ مُّحِيطٌ“ (۲) سے مستفاد ہے اور اہل علم جانتے ہیں کہ کائنات کی کوئی شے کلیات و جزئیات کے دائرہ سے خارج نہیں ہے۔ نیز کلیات سے مراد یہاں پر عام ہے جو کلیات صوفیہ اور کلیات منطقیہ دونوں کو شامل ہیں۔ کلیات صوفیہ وہ جنہیں حضرات الہیہ بھی کہا جاتا ہے جن میں:

اول حضرت الغیب المطلق ہے یہ اطلاق اللہ تعالیٰ کی نسبت سے نہیں بلکہ خلاق کی نسبت سے ہے کہ جملہ ماسوا اللہ کی نسبت غیب ہے اس کا عالم اور مظہر و مصداق اعیان ثابتہ ہیں جنہیں صور علمیہ بھی کہا جاتا ہے۔

دوسرا حضرت الشہادۃ المطلقہ ہے اس کا عالم اور مظہر و مصداق عالم ملک ہے یعنی اربعہ عناصر سے وجود پانے والی جملہ خلاق اپنے خارجی وجود کے ساتھ جنہیں محسوسات کی دنیا بھی کہا جاتا ہے اور عالم ناسوت بھی۔

تیسرا حضرت الغیب المضاف الاقرب الی الغیب المطلق ہے اس کا عالم عالم جبروت اور عالم ملکوت کہلاتا ہے عام اس سے کہ عالم شہادت میں یعنی خارجی وجود میں

(۱) ہود: 6۔

(۲) البروج: 20۔

آنے سے پہلے اعیانِ ثابتہ کی مختلف استعدادات اور مخصوص صورتیں ہوں یا اربعہ عناصر کے اس عالمِ ناسوت میں آنے کے بعد مخصوص حرکات و سکنات اور عقائد و اعمال سے باطنی صورت پا کر عالمِ غیب اور ملکوت میں محفوظ ہونے والی صورتیں ہوں یہ تقسیم اس لیے ہے کہ عالمِ ملکوت کے دو حصے ہیں:

پہلا حصہ:- اعیانِ ثابتہ کی غیبی استعدادات وجودِ خارجی میں آنے سے قبل۔

دوسرا حصہ:- جن کی عملی صورتوں کے عکس جو عالمِ غیب اور ملکوت کو منتقل ہو کر قائم و دائم رہتی ہیں۔

یہ دونوں مجردات کی نسبت سے نہیں بلکہ مادیات کی نسبت سے غیب ہیں جس وجہ سے غیب مطلق نہیں بلکہ غیب مضاف کہلاتے ہیں اور تمام مجردات کو بھی ان کا ادراک نہیں ہوتا بلکہ صرف وہی انہیں جانتے ہیں جن کی مناسبت ان کے ساتھ اتم و مکمل ہوتی ہے اس لیے ان کے غیوب کی جہت ان کی شہادت کی جہت پر غالب ہے جس وجہ سے انہیں اقرب الی الغیب المطلق کہا جاتا ہے تاہم نفوسِ ناطقہ کے وہ کالمین جو اسفارِ اربعہ سلوک میں سے سفرِ اول مکمل کرنے کے بعد فنا و بقا کے کمال تک پہنچے ہوئے ہوتے ہیں انہیں کبھی کبھی حسبِ منشاء الہی ان پر اطلاع ہوتی ہے لیکن ادراک کا یہ پہلو ان کے غیوب کے پہلو کے مقابلہ میں بہت کم ہے۔

چوتھا حضرت الغیب المضاف الاقرب الی الشہادۃ المطلقہ ہے اس کا عالم اور مظہر و مصداق عالمِ مثال ہے اس کا معاملہ تیسری قسم سے برعکس ہے جسے سمجھنا اس کے مقابلہ میں آسان ہے کیوں کہ ان کے مابین نسبت تضاد ہونے کی وجہ سے اس کی پہچان مشہور اصولِ فطرت "تُعْرِفُ الْأَشْيَاءَ بِأَضْدَادِهَا" کے ماتحت ہے، اس لیے اس کی تفصیل میں جانا ہم مناسب نہیں سمجھتے ہیں۔

پانچواں الحضرة الجامعہ ہے جس کا عالم اور مظہر و مصداق عالمِ انسانیت ہے کیوں کہ

انسان جملہ خلائق اور الکون الجامع کے جملہ اجزاء پر مشتمل ہونے کی وجہ سے جو عالمِ صغیر کہلاتا ہے مذکورہ چاروں حضرات کو جامع ہے اور یہ جملہ عالم کی بنسبت ایسا ہے جیسا انسان کے لیے روح کا عمل۔ وصفِ رحمانیت کے اس عموم کے اعتبار سے اللہ تعالیٰ نے فرمایا:

”وَرَحْمَتِي وَسِعَتْ كُلَّ شَيْءٍ“ (۱)

حضرت شیخ اکبر نے فتوحاتِ مکیہ میں اس کے عموم و شمول سے متعلق فرمایا:

”لِأَنَّ الرَّحْمَةَ لَمَّا سَبَقَتْ الْغَضَبَ فِي الْوُجُودِ عَمَّتِ الْكُونَ كُلَّهُ وَوَسِعَتْ كُلَّ شَيْءٍ فَلَمَّا جَاءَ الْغَضَبُ فِي الْوُجُودِ وَوَجَدَ الرَّحْمَةَ قَدْ سَبَقَتْهُ وَلَا بُدَّ مِنْ وُجُودِهِ فَكَانَ مَعَ الرَّحْمَةِ كَالْمَاءِ مَعَ اللَّبَنِ إِذَا شَابَهُ وَخَالَطَهُ فَلَمْ يَخْلُصِ الْمَاءُ مِنَ اللَّبَنِ كَذَلِكَ لَمْ يَخْلُصِ الْغَضَبُ مِنَ الرَّحْمَةِ“ (۲)

اس کا مفہوم یہ ہے کہ دُنیا کی ہر شے رحمتِ الہی کی مرہونِ منت ہے یہاں تک کہ جن کاموں کو اللہ تعالیٰ ناپسند کرتا ہے اُن پر اللہ تعالیٰ کی طرف سے کیے جانے والے والے قہر و غضب بھی رحمتِ الہی سے خالی نہیں ہوتا کیوں کہ رحمتِ الہی وجود کے اعتبار سے غضبِ الہی سے سابق ہونے کی بنا پر پوری ہستی کو شامل ہو کر ہر شے کو اپنے اندر سما یا تو اُس کے بعد غضبِ الہی وجود میں آ کر دیکھا کہ رحمتِ الہی اُس سے پہلے وجود پا چکی ہے جبکہ اس کا وجود بھی ضروری ہے تو پھر رحمتِ الہی کے ساتھ ایسا ہوا جیسا پانی دودھ کے ساتھ مل کر ہوتا ہے کہ ایک دوسرے سے جدا نہیں ہو سکتے۔ اسی طرح غضبِ الہی بھی رحمتِ الہی سے جدا نہیں ہو سکتا۔

فُصُوصُ الْحُكْمِ شَرِيفِ كِي مَذْكُورِهِ عِبَارَتٍ فِي مِثْرَتِ شَيْخِ اَكْبَرِ نِي رَحْمَتِ اِلٰهِي كِي جِسْ عَمُومٍ وَ شَمُولِ كِي طَرَفِ اِشَارِهِ كِيَا هِي اُسْ كِي اِسْ تَوْضِيحِ كِي عِلَاوَهُ اِسْ سِي آسَانِ اِنْدَاازِ سِي بِي وَضَا حَتِ كِي

(۱) الاعراف: 156-

(۲) الفتوحات المكيه، ج: 3، ص: 333، باب: 366-

جاسکتی ہے وہ اس طرح ہے کہ اس کائنات میں جو کچھ بھی ہے یہ سب اسماء الہی کے مظاہر ہیں یعنی اسماء حسنیٰ میں سے اسم ذات ”اللہ“ کے علاوہ ہر اسم اپنے اشتقاقی مفہوم کے دائرہ میں اور اس کے مطابق مخصوص متعلقات کے مقتضی ہے مثلاً اسم اللہ ”الْمُنْتَقِمُ“ جو ”نقم“ یعنی (ن، ق، م) کے مادہ سے اسی ترتیب کے ساتھ اشتقاق ہو کر ”الْمُنْتَقِمُ“ کی خاص صورت میں آیا ہے اور اللہ تعالیٰ کی صفت ہے اس کا مقتضا اس کے لغوی مفہوم یعنی کراہت و انتقام کے دائرہ سے خارج نہیں ہو سکتا ورنہ اللہ تعالیٰ کا وصف ”الْمُنْتَقِمُ“ کے ساتھ متصف اور موسوم ہونے کا کوئی تصور ہی نہیں رہتا اور اہل اطاعت کے حوالہ سے منتقم ہونے کا بھی کوئی تصور نہیں ہے تو پھر اس کا مصرف عصاة و نافرمانوں کے سوا کوئی اور نہیں ہے جیسا اسم ”الْمُنْتَقِمُ“ کا مصرف و متعلق عصاة و نافرمانوں کے سوا کوئی اور نہیں ہیں اسی طرح اسم اللہ ”الْغَفَّارُ“ کا مصرف و متعلق بھی بخشش کے قابل حضرات کے سوا کوئی اور نہیں ہیں یعنی ہر ایک کے متعلق و مظاہر بنیادی طور پر جدا ہیں اسی طرح اسم اللہ ”الْوَهَّابُ“ کے مظاہر اور اسم اللہ ”الْمَانِعُ“ کے مظاہر بھی ایک دوسرے سے مختلف ہیں علیٰ ہذا القیاس ہر اسم کا دائرہ عمل و تقاضے دوسروں سے مختلف ہیں اور فرمان الہی ”كُلُّ يَوْمٍ هُوَ فِي شَأْنٍ“ (۱) کے عین مطابق نہ کسی اسم کے تقاضوں کی کوئی حد ہے نہ ان کے مظاہر کے وجود میں آنے کی کوئی نہایت ہے بلکہ اُمہات الاسماء (99) اسماء الحسنیٰ میں سے ہر ایک کے تقاضوں کے مطابق ان کے لا نہایت ذیلی اسماء اپنے نت نئے جنم پانے والے مظاہر و مصارف میں اثر دکھا کر عالم ظہور سے عالم بطون کو یعنی اربعہ عناصر کے اس عالم ناسوت سے عالم ملکوت کو منتقل ہوتے رہتے ہیں۔ الغرض نہ کسی اسم کی نہایت ہے نہ اس کے مظاہر و مصارف کی اور یہ سب کے سب شیئی کہلاتے ہیں فرق صرف اتنا ہے کہ اسماء اللہ کی شہیت اپنے مظاہر میں باطن ہے جبکہ مظاہر کی شہیت ظاہر ہے۔ نیز ذات حق جل جلالہ پر شے کا اطلاق بھی اسماء کے اعتبار سے ہوتا ہے ورنہ ان سے قطع نظر یا ان کے عدم کے اعتبار سے یعنی لا بشرط شیئی اور بشرط لاشئی کے مرتبہ میں ذات حق کی پہچان ہی ممکن نہیں ہے تو پھر اسے شہیت کے

لیے موضوع قرار دینے کا کیا جواز ہے؟

حاصل الکلام:- اسماء اللہ اور ان کے مظاہر کے طبائع، اثرات اور دائرہ کار ایک دوسرے سے مختلف ہونے کے باوجود رحمتِ الہی سے خالی ایک بھی نہیں ہے جیسا (الْوَهَّابُ، الْغَفُورُ، النَّافِعُ) جیسے اسماء اور ان کے مظاہر خالی نہیں ہیں۔ اسی طرح ان کے اضرار (الْقَهَّارُ، الضَّارُّ) کو بھی رحمتِ الہی سے خالی نہیں کہا جاسکتا فرق صرف اتنا ہے کہ اول الذکر میں رحمت کی موجودگی کو ہر شخص سمجھتا ہے کہ ان میں فائدہ ہی فائدہ اور آسائش ہی آسائش ہے جو رحمتِ الہی کا مفاد ہے بخلاف ثانی الذکر کے کہ ان میں رحمتِ الہی کی موجودگی کی پہچان ہر ایک نہیں کر سکتا۔ مثال کے طور پر کوئی شخص ایک چیز کو اپنے لیے سود مند سمجھ کر اللہ تعالیٰ سے اُس کا سوال کرتا ہے لیکن اللہ تعالیٰ وہ اُسے نہیں دیتا جس کے پیچھے اسم اللہ ”الْمَانِعُ“ کا فرما ہے اور اسم ”الْمَانِعُ“ کی یہ کاروائی رحمتِ الہی کی بنا پر ہے جس کا مکمل فلسفہ قرآن شریف میں اس طرح بیان کیا گیا ہے:

”وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ“ (۱)

اس کی مثال ایسی ہے جیسا نا فہم بچہ انگارہ ہاتھ میں لینا چاہتا ہے اور اُسے پکڑنے کے لیے روتا ہے لیکن والدین اُس کی مقصد برآری کرنے کے بجائے اُسے منع کرتے ہیں جس کا فلسفہ اُن کے دل میں موجود رافت و رحمت کے سوا اور کچھ نہیں ہے یہی حال اسماء اللہ (الْقَهَّارُ، الضَّارُّ، الْمُنْتَقِمُ) جیسے تمام اسماء کا بھی ہے کہ قبرِ الہی کا مظہر چاہے کوئی فردِ واحد ہو یا جماعت، دارِ دنیا میں ہو یا دارِ آخرت کے حصہ جہنم میں، بہر حال رحمتِ الہی سے خالی نہیں ہے اور نہ سہی یہ کیا کم ہے کہ زیادہ سے زیادہ قہر و غضب کرنے اور عذاب دینے پر قادر ہونے کے باوجود اُس سے زیادہ نہیں دیتا جتنا دیا ہے حالانکہ اس سے ہزار گنا زیادہ دینا بھی اُس عظیم القدرۃ وحدہ لا شریک کے لیے مقدور تحت القدرت ہے۔ نیز قہاریت و منتقمیت اور ان کے مظاہر دراصل عدلِ الہی کے مظاہرہ ہیں جو رحمت

الہی سے خالی نہیں ہے۔ نیز اسماءِ الہی کی ان قسموں اور ان کے مظاہر میں عدل کا اظہار ہونے کے ساتھ مفادِ عامہ کا تحفظ بھی ہے جو رحمتِ الہی کی ایک صورت ہے جیسے فرمایا:

”وَلَوْلَا دَفَعُ اللَّهُ النَّاسَ بَعْضَهُمْ بِبَعْضٍ لَفَسَدَتِ الْأَرْضُ وَلَكِنَّ اللَّهَ ذُو فَضْلٍ عَلَى الْعَالَمِينَ“ (۱)

نیز فرمایا: ”وَلَوْلَا دَفَعُ اللَّهُ النَّاسَ بَعْضَهُمْ بِبَعْضٍ لَهَدَمْتُ صَوَامِعَ وَبِيَعٍ وَصَلَوَاتٍ وَمَسَاجِدَ يُذَكَّرُ فِيهَا اسْمُ اللَّهِ كَثِيرًا“ (۲)

ایسے میں رحمتِ الہی کے عموم اور اسماءِ الہی کے دونوں طبقوں کو شامل ہونے میں کس کو شک ہو سکتا ہے جسے پیش نظر رکھتے ہوئے حضرت شیخ اکبر نے عبارت کا مذکورہ انداز ”هَذِهِ الرَّحْمَةُ الَّتِي وَسَعَتْكُمْ فَوَسَّعُوا“ اختیار فرمایا ہے جس میں لفظ ”هَذِهِ الرَّحْمَةُ“ کے اشارہ سے تین چیزیں مراد ہیں:

پہلی چیز:- مفہوم قریب ہے، جو فصوص الحکم شریف کے مندرجات سے عبارت ہے جو رحمتِ الہی کے کرشمے ہیں۔

دوسری چیز:- اس کے مفہوم بعید ہے جو اس کتاب کے مندرجات سے مستفید ہونے والے اور علم و عمل کی بدولت رحمتِ خاص کا استحقاق پانے والے خوش بختوں کو شامل ہونے والی رحمت ہے جیسا اللہ تعالیٰ نے فرمایا:

”فَسَاكُتُهَا الَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ“ (۳)

نیز فرمایا: ”أُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ“ (۴)

(۱) البقرة: 251-

(۲) الحج: 40-

(۳) الاعراف: 156-

(۴) البقرة: 157-

تیسری چیز:- رحمتِ الہی کا عمومی مفہوم ہے جس سے کوئی اسمِ الہی خالی ہے نہ اُس کا کوئی مظہر بلکہ شب میں جاری اور سب میں موجود عام رحمت ہے جو وصفِ رحمانیت کی مقتضا ہے۔

حاشیتی افادہ:- کتاب کی پیش نظر عبارت ”هَذِهِ الرَّحْمَةُ“ کی توضیح کے سلسلہ میں یہ سب کچھ لکھنے کے بعد مزید اطمینان قلبی کی غرض سے نصوصِ الحکم شریف کی شروح کی طرف رجوع کیا تو امام الکاملین و قدّم الواصلین جامع بین الشریعہ والطریقہ حضرت الشیخ عبدالغنی النابلسی الشامی کو اور فخر العرفاء و المحققین داؤد القیصری کو اپنے اس موقف کے قریب پایا کہ اول الذکر نے جواہر النصوص میں اس کی توضیح کرتے ہوئے لکھا ہے:

”أَيُّ الْحَضْرَتِ الْإِلَهِيَّةِ الَّتِي فَصَلْتُمُوهَا بِأَفْهَامِكُمْ مِنْ مُجْمَلِ هَذَا الْكِتَابِ وَ جَمَعْتُمُوهَا فِي بَصَائِرِكُمْ الْمُنَوَّرَةِ هِيَ الرَّحْمَةُ الرَّبَّانِيَّةُ الَّتِي وَسِعَتْكُمْ وَ جَمِيعَ الْمَخْلُوقَاتِ كَمَا قَالَ تَعَالَى ﴿وَرَحْمَتِي وَسِعَتْ كُلَّ شَيْءٍ﴾ فَوَسَّعُوا بِهَا عَلَى عِبَادِ اللَّهِ تَعَالَى بِهَذِهِ الطَّرِيقَةِ الَّتِي شَرَحْتَهَا لَكُمْ فِي هَذَا الْكِتَابِ وَلَا تُضَيِّقُوا عَلَيَّ أَحَدٍ مِنْهُمْ“ (۱)

اور ثانی الذکر نے لکھا ہے: ”أَيُّ هَذِهِ الْأَسْرَارِ وَالْمَعَانِي فَاضَتْ عَلَيْكُمْ مِنَ اللَّهِ رَحْمَةً مِنْهُ عَلَيْكُمْ وَسِعَتْكُمْ وَ شَمَلَتْكُمْ فَوَسَّعُوا أَنْتُمْ أَيْضًا تِلْكَ الرَّحْمَةَ عَلَى الطَّالِبِينَ لِتَكُونُوا شَاكِرِينَ لِنِعْمِهِ، مُؤَدِّينَ لِحَقُوقِهِ مُقْتَدِينَ بِرَسُولِ اللَّهِ فِيمَا قَالَ اللَّهُمَّ ارْزُقْنِي وَارْزُقْ أُمَّتِي فَتَلْحَقُوا بِالْوَارِثِينَ“ (۲)

ان دونوں کا موازنہ کرنے سے صاف معلوم ہو رہا ہے کہ اول الذکر نے اس سے مراد مفہومِ قریب اور مفہومِ بعد دونوں لیا ہے کیوں کہ ”فَصَلْتُمُوهَا بِأَفْهَامِكُمْ مِنْ مُجْمَلِ هَذَا الْكِتَابِ“ کے الفاظ مفہومِ قریب میں صریح ہیں اور اس کے بعد کے الفاظ ”وَسِعَتْكُمْ وَ جَمِيعَ“

(۱) جواہر النصوص، ج: 1، ص: 52، مطبوعہ دارالکتب العلمیہ بیروت۔

(۲) شرح داؤد القیصری، ج: 1، ص: 3-2، مطبوعہ مکتبہ بوستان کتاب، قم ایران۔

الْمَخْلُوقَاتِ “مفہوم ابعدا میں صریح ہے ورنہ جمیع المخلوقات کہنے کا کوئی جواز ہی نہیں رہتا۔ کیوں کہ جمیع المخلوقات کو شامل ہونے والی رحمت وہی ہے جو وصفِ رحمانیت کی مقتضا ہے اور تمام اسماء الہی اور ان کے جملہ مظاہر کو شامل ہے جو یہاں پر کتاب کے سیاق و سباق کی روشنی میں دوسرے مفہوم سے بھی بعید ہے جس وجہ سے ہم نے اُس کی تعبیر مفہوم ابعدا سے کی ہے۔ جبکہ ثانی الذکر کی مذکورہ عبارت مفہوم قریب میں صریح ہے جس میں دوسرے یا تیسرے مفہوم کا احتمال ہی نہیں ہے۔ ایسے میں ان دونوں کو ہمارے موقف سے قریب کہے بغیر نہیں رہا جاتا کیوں کہ ہم نے متن کے مذکورہ اشارہ ”هَذِهِ الرَّحْمَةُ“ کو تینوں کو شامل قرار دیا ہے جو سیاق و سباق کی روشنی میں احتمال قریب، بعید اور ابعدا کہلانے کے زیادہ مناسب ہیں۔

حاشیتی افادہ کے اس اضافہ کے بعد مذکورہ عبارت کے اجتماعی مفاد و مقصد کی توضیح اس طرح ہوگی کہ پہلے احتمال کی صورت میں اس سے مصنف کا مقصد کتاب کے مندرجات کو ان کے اہل اور استفادہ کرنے کے درپے حضرات سے منع نہ کرنے کی نصیحت کرنا ہے کیوں کہ رحمت الہی کے ان کرشموں کو جیسا نا اہلوں کے سامنے بیان کرنا ظلم و ناجائز اور ممنوع ہے اسی طرح اہل کو نہ بتانا یا ان سے چھپانا اور بخل کرنا بھی ظلم و ناجائز اور ممنوع ہے جبکہ رحمت الہی کے یہ کرشمے ہر اہل کو شامل ہونے کے مقتضی ہیں اور دوسری صورت میں مقصد کسی بھی طالب حق اور اپنی قوت فکری و عملی کے کمال کی بدولت رحمت الہی کی اس قسم کا استحقاق پانے والوں سے منع اور بخل کرنا ظلم و ناجائز کہنا ہے اور تیسری صورت سے مقصد اللہ تعالیٰ کی صفت رحمانیت جو جملہ اسمائے الہی اور ان کے تمام مظاہر کو شامل ہونے سے بخل و انکار نہ کرنے کی نصیحت ہے کہ قہار، مانع اور الضار جیسے اوصاف و اسماء الہی اور ان کے مظاہر بھی رحمت الہی سے خالی نہیں ہیں تو پھر کسی بھی مخلوق کو محروم الرحمت کہنے کا جواز نہیں بنتا۔ ہاں عرف کی بات جدا ہے کہ کسی کو محروم اور کسی کو مغضوب کہا جاتا ہے جبکہ حقیقت میں غضب الہی کی کوئی ایک صورت بھی رحمت الہی سے خالی نہیں ہے اسی فلسفہ کے مطابق حضرت

ابو یزید البسطامی نے آیت کریمہ ”إِنَّ بَطْشَ رَبِّكَ لَشَدِيدٌ“ (۱) سن کر کہا:

”بَطْشِي أَشَدُّ مِنْ بَطْشِهِ لِأَنَّ بَطْشَهُ مَشْرُوبٌ بِالرَّحْمَةِ وَبَطْشِي لَارْحَمَةٌ فِيهِ“ (۲)

اس کے علاوہ کتاب کی مذکورہ عبارت کی ایک توضیح اس طرح بھی کی جاسکتی ہے کہ اس مشاڑ الیہ یعنی رحمت الہی سے متعلق جو کہا گیا ہے کہ ”وَسِعَتْكُمْ“ یہ قرآن شریف سے اقتباس ہے جس میں اللہ تعالیٰ نے فرمایا ہے ”وَرَحْمَتِي وَسِعَتْ كُلَّ شَيْءٍ فَسَاكُنْهَا الَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ“ (۳) جبکہ رحمت الہی کے حوالہ سے یہ آیت کریمہ صنعتِ استخدام کے قبیل سے ہے کہ اس کے اول حصہ یعنی ”وَسِعَتْ كُلَّ شَيْءٍ“ کے ضمیر فاعل سے مراد عام رحمت الہی ہے جو رحمانیت کی مقتضا ہے اور ہر شے کو شامل ہے جس کے بعد ”فَسَاكُنْهَا“ کے ضمیر مفعول بہ سے مراد وہ نہیں بلکہ رحمت الہی کی خاص قسم ہے جو انسانوں کے اختیاری اعمال سے حسب استحقاق متعلق ہوتی ہے اور مقتضائے رحیمیت ہے اور اہل علم جانتے ہیں کہ اقتباس ہمیشہ مقتبس عنہ کے مطابق ہوتا ہے فصوص الحکم شریف کی مذکورہ عبارت میں بھی ایسا ہی ہے۔ اس میں اور آیت کریمہ کی صنعتِ استخدام میں جو فرق ہے وہ صرف ترتیب کا ہے کہ آیت کریمہ میں ضمیر عام پہلے اور ضمیر خاص بعد میں ہے جبکہ فصوص الحکم کی اس عبارت میں خاص پہلے اور عام المراد ضمیر بعد میں ہے جو کسی بھی بلاغت شناس سے پوشیدہ رہنے کی چیز نہیں ہے۔

آیت کریمہ سے اقتباس کی روشنی میں فصوص الحکم شریف کی مذکورہ عبارت کی ایک آسان توضیح اس طرح بھی ہو سکتی ہے کہ بشمول انسان تمام کائنات یعنی جمیع مافی الكون اسماء الہی کی مرہون منت ہے کیوں کہ وہ ان میں موثر ہیں جس وجہ سے ان کے مابین ظاہر و مظہر کی نسبت ہے جس کے مطابق اسماء اللہ ظاہر اور خلائق ان کے مظاہر ہیں لیکن ظاہر و مظہر کا یہ ربط ایسا نہیں ہے کہ

(۱) البروج: 12۔

(۲) مقدمہ جواہر النصوص، ج: 1، ص: 53، مطبوعہ دارالکتب العلمیہ بیروت۔

(۳) الاعراف: 156۔

ظاہر ہونے کی حیثیت سے اسماء اللہ محسوس ہو سکے یا اُن کے عمل کا مشاہدہ ہو سکے، نہیں ایسا ہرگز نہیں ہے بلکہ یہاں پر معاملہ برعکس ہے کہ مظاہر محسوس کیے جاتے ہیں جبکہ ان میں ظاہر کہلانے والے اسماء اللہ باطن ہوتے ہیں یہ ایسا ہی ہے جیسا خود ذات حق ﷻ جملہ خلاق میں ظاہر اور تمام خلاق اُس کے مظاہر ہیں، ظاہر ایسا کہ کبھی محسوس نہیں ہوتا اور مظہر ایسا کہ کبھی باطن نہیں ہوتا۔ اس حقیقت کی عکس بندی کرتے ہوئے حضرت شیخ اکبر نور اللہ مرقدہ الشریف نے فرمایا:

حَقِيقَةُ الْحَقِّ لَا تُحَدُّ وَبَاطِنُ الرَّبِّ لَا يُعَدُّ
فَبَاطِنٌ لَا يَكَادِي خُفْيَ وَظَاهِرٌ لَا يَكَادِي دُو
فَإِنْ يَكُنْ بَاطِنًا فَحَقٌّ وَإِنْ يَكُنْ ظَاهِرًا فَعَبْدٌ

نیز ذات حق ﷻ اپنے اسماء میں ظاہر اور اسماء اُس کے لیے مظاہر ہیں اسی طرح اسماء صفات الہی میں ظاہر اور صفات الہی اُن کے لیے مظاہر ہیں۔ نیز اوصاف الہی جملہ خلاق میں ظاہر اور خلاق اُن کے لیے مظاہر ہیں جبکہ اسماء و صفات مصداق کے اعتبار سے اپنے موسوم و موصوف کے عین ہیں جس وجہ سے ذات حق ﷻ کو جملہ خلاق میں ظاہر اور خلاق کو اُس کا مظہر کہا جاتا ہے جو اسماء و صفات کے اعتبار کے بغیر ممکن نہیں ہے۔ نیز انسان کے مابوا جملہ خلاق کی مختلف اقسام میں سے ہر ایک اپنی اپنی جگہ اسماء اللہ کی انفرادی قسموں کے مظاہر ہیں جبکہ نوع انسان تمام اسماء اللہ کی اجتماعیت کا مظہر ہے جس وجہ سے اسے عالم صغیر، صورت الحق، خلاصۃ الکلون اور الحقیقۃ الجامعۃ لجمیع انواع الخلاق جیسے ناموں سے یاد کیا جاتا ہے۔ یہ توحید عنصری کی قید میں مقید انسان کا حال ہے جس کے فردِ اعلیٰ اور اصل الاصول حضرت آدم علیہ السلام ہیں جس کے متعلق حدیث شریف میں آیا ہے:

”إِنَّ اللَّهَ خَلَقَ آدَمَ عَلَى صُورَتِهِ“

بے شک اللہ تعالیٰ نے آدم کو اپنی صورت پر پیدا فرمایا ہے۔

اور ظاہر ہے کہ صورت الرحمن ﷻ کا تصور اُس کے اسماء الحسنی کے تصور کے بغیر ممکن

نہیں ہے جبکہ تمام اسماء الہی کی اجتماعیت کا مظہر ہونے کا شرف اسی مقید انسان کے ساتھ خاص ہے کہ اس کے سوا جتنے بھی خلاق ہیں وہ انفرادی طور پر ایک ایک اسماء الہی کے مظاہر ہیں جس کا لازمی نتیجہ یہ کہ انسان کے ماسوا جتنے بھی خلاق ہیں چاہے علویہ ہو یا سفلیہ۔ مجردات ہو یا مادی، کثیف ہو یا لطیف اور ظاہر ہو یا باطن وہ سب کے سب اس انسان کی تفصیل ہیں جبکہ یہ تنہا ان سب کا خلاصہ، سب کے حقائق کو جامع اور سب کی تاثیرات کے حامل ہے جس وجہ سے اسے عالم صغیر اور ان سب کے مجموعہ عالم کو عالم کبیر کہا جاتا ہے۔ اسی حقیقت کی طرف اشارہ کرتے ہوئے حضرت علی المرتضیٰ نور اللہ وجہ الانور نے فرمایا:

دَاوُكَ فَيْكَ وَمَا تَشْغُرُ
وَدَوَائِكَ مِنْكَ وَمَا تُبْصِرُ
وَتَزْعُمُ أَنَّكَ جَرْمٌ صَغِيرٌ
فَأَنْتَ الْكِتَابُ الْمُبِينُ الَّذِي
بِأَخْرَفِهِ يَظْهَرُ الْمُضْمَرُ (۱)

اور حضرت شیخ اکبر نے خود کو انسان کامل کے افراد میں سے ایک فرد اور عالم صغیر کی ایک شکل ہونے کی حیثیت سے فرمایا:

أَنَا الْقُرْآنُ وَالسَّبْعُ الْمَثَانِي
وَرُوحُ الرُّوحِ لِأَرْوَحِ الْأَوَانِي
فَوَادِي عِنْدَ مَشْهُودِي مُقِيمٌ
يُشَاهِدُهُ وَعِنْدَكُمْ لِسَانِي

جسد عنصری کی قید میں مقید انسان کا جب یہ عالم ہے تو پھر قید و بند کی ان حدود سے ماوراء انسان کا کیا عالم ہوگا جو بلا واسطہ ذات حق کا مظہر ہے جسے تعین اول کا مظہر بھی کہا جاتا ہے یعنی حقیقت محمدیہ جس کا ثبوت تعین ثانی یعنی اسماء الہی کے تعین سے بھی پہلے ہے جس وجہ سے حضرت شیخ اکبر نے اسے اصل الاصول قرار دیتے ہوئے لکھا ہے:

(۱) شرح فصوص الحکم لدائود القيصری، حصہ مقدمہ، ج: 1، ص: 112، مطبوعہ

بوستان کتب قم ایران۔

”مَحْتِدُ التَّسْعَةِ وَالتَّسْعِينَ“ (۱)

ذاتِ الہی کے تعینِ اول کا مظہر ہونے کے ساتھ تمام اسماء الہی سے عام اور سب کو شامل اسم ”الرَّحْمَنُ“ کی اشتقاقی حیثیت سے بھی پہلے بلکہ اس کے لیے بھی اصل ہے کیوں کہ حضرت شیخ اکبر کی المناقب والی عبارت ”مَحْتِدُ التَّسْعَةِ وَالتَّسْعِينَ“ میں اسم ذات ”اللہ“ کے بعد اسم ”الرَّحْمَنُ“ باقی سب سے مقدم اور سب سے اصل اور کسی نہ کسی انداز میں سب کو محیط ہے جیسا فرمانِ الہی ”وَرَحْمَتِي وَسِعَتْ كُلَّ شَيْءٍ“ (۲) سے مفہوم ہو رہا ہے کیوں کہ لفظ ”شَيْءٍ“ اپنے عموم کی بنا پر تمام اسماء الہی کے مظاہر کو شامل ہے جب سب کو شامل ہے تو پھر اسم ”الرَّحْمَنُ“ کے جملہ مظاہر کو بدرجہ اولی شامل ہوگا۔ ایسے میں حقیقت محمدی میں مضمحل رحمتِ الہی کے احاطہ وشمول کو پیش نظر رکھتے ہوئے حضرت شیخ اکبر نے عبارت کا مذکورہ انداز ”لَا تَمْنَعُوا هَذِهِ الرَّحْمَةَ الَّتِي وَسِعَتْكُمْ فَوَسَّعُوا“ اختیار فرمایا جس کے ایک نہیں بلکہ تین رخ ہیں:

پہلا رخ:- اس کتاب کے مندرجات فیضِ اقدس کے ثمرات ہیں۔

حاشیتی افادہ:- فیضِ اقدس حضرت شیخ اکبر کی زبان میں ذاتِ حق سبحانہ و تعالیٰ کی تجلی

ذاتی کو کہتے ہیں جو تعینِ اول کے ساتھ مربوط ہے جس کی مستحقین تک رسائی کا واحد ذریعہ اسم ذات ”اللہ“ کے مظہر ”حقیقتِ محمدی“ کے سوا اور کوئی نہیں ہے۔ اس کے مقابلہ میں فیضِ مقدس کا لفظ استعمال کیا جاتا ہے جو اسماء الہی کے تصرف اور ان کے واسطے سے مستحقین تک پہنچنے والے مواہب الیہ کا نام ہے۔ کتاب کی مذکورہ عبارت کے اس پہلو پر دلیل اُس کے لفظ ”الَّتِي وَسِعَتْكُمْ“ ہے جو قرآن شریف کے الفاظ ”وَرَحْمَتِي وَسِعَتْ كُلَّ شَيْءٍ“ سے اقتباس ہونے کی بنا پر اس سے مراد بھی وہی ہے جو ضمیر مضاف الیہ ”اللہ تعالیٰ“ کی طرف مضاف ہے۔ عرفان آشنا حضرات جانتے ہیں کہ ذاتِ حق ﷻ کی طرف منسوب ہونے والی رحمتِ فیضِ اقدس اور اسمِ صفتی ”الرَّحْمَنُ“ کی

(۱) المناقب، للشيخ الاكبر، ص: 4، مطبوعه بيدقم ايران۔

(۲) الاعراف: 156۔

طرف منسوب ہونے والی رحمت فیض مقدس کے نام سے یاد کیے جاتے ہیں۔

کتاب کی مذکورہ عبارت کا دوسرا رخ یہ ہے کہ یہاں پر فیض اقدس امر یقینی ہونے کے ساتھ فیض مقدس سے بھی انکار نہیں کیا جاسکتا کیوں کہ اسماء صفاتیہ کے زمرہ میں اسم ”الرَّحْمَنُ“ ذات الہی کو ہمہ جہت لازم ہے ایسا ہی جیسا ذات حق کو اسم ذاتی ”اللہ“ لازم ہے۔ نیز حقیقت محمدی میں دو (۲) اعتبار ہیں:

پہلا:۔ وہ تعین اول یعنی اسم جلالت کی مظہر ہے اس اعتبار سے عالم امر اور عالم خلق کے مابین برزخ ہے اور تمام اسماء اللہ کے مظاہر یعنی خلاق میں ساری ہے اور سب کی جان ہے یہ وہ مرتبہ ہے جسے عالم کبیر یعنی جملہ کائنات میں سُریان کے حوالہ سے عقل اول، قلم اعلیٰ، لوح محفوظ، اُنق مبین، نور، الحقیقۃ الجامعہ، الروح الاعظم النفس الکلیہ جیسے ناموں سے یاد کیا جاتا ہے۔ اور اسی اعتبار سے حدیث شریف ”کُنْتُ نَبِیًّا وَآدَمُ بَيْنَ الْمَاءِ وَالطِّينِ“ ارشاد ہوئی ہے اور اسی اعتبار سے بشمول آدم عليه السلام جملہ انبیاء و مرسلین علیہم الصلوٰۃ والسلام کے لیے بھی اصل الاصول اور سب کے مُمد اور سب کے مربی تھے جیسا کہا گیا ہے:

وَكُلَّ آيٍ اتَى الرَّسُلُ الْكِرَامَ بِهَا إِنَّمَا اتَّصَلَتْ مِنْ نُورِهِ بِهِمْ

اسی طرح عالم صغیر یعنی نفوس انسانیہ میں ساری ہونے کے حوالہ سے بھی مختلف حیثیات اور اُن کے مطابق مختلف نام ہیں جن میں سے (السر، الخفی، الاخفی، روح، قلب، فؤاد، صدر، عقل، نفس، کلمہ، رُوع) جیسے چند نام و حیثیات مشہور ہیں۔ حقیقت محمدی کا اولین و آخرین میں یہ سُریان اور اعیان ثابتہ کے غیوب سے لے کر عالم شہادت کے اس ظہور تک یہ سب کچھ رحمت ہی رحمت ہے جو عرش الہی سب پر محیط ہونے کی طرح اولین سے لے کر آخرین تک سب پر محیط ہو رہی ہے۔ اس اعتبار سے حقیقت محمدی صلی اللہ علیہ وسلم جسد عنصری اور اُس کے جملہ لوازمات سے ماوراء ہے نبی اکرم سید عالم صلی اللہ علیہ وسلم نے اسی کے متعلق فرمایا ہے:

”أَنِّي لَسْتُ مِثْلَكُمْ“ (۱)

بے شک میں تمہاری طرح نہیں ہوں۔

جبکہ دوسرے اعتبار سے متعلق آیت کریمہ ”قُلْ إِنَّمَا أَنَا بَشَرٌ مِثْلُكُمْ“ (۲) فرمایا گیا ہے۔

اس پہلے اعتبار کے مقابلہ میں دوسرا اعتبار جسد عنصری اور آدمیت کے لوازمات میں مقید ہونے کا ہے ان دونوں کے مابین سب سے بڑا ماہہ الامتیاز یہ ہے کہ اعتبار اول حضرات الہیہ خمسہ کے زمرہ میں الغیب المطلق کے قبیل سے ہے جبکہ اعتبار ثانی الشہادۃ المطلقہ کے قبیل سے ہے۔ نیز رحمت ہونے کے حوالہ سے بھی فرق ہے کہ اول کی رحمت کلیات خمسہ یعنی الغیب المطلق، الشہادۃ المطلقہ، الغیب المضاف الاقرب الی الغیب المطلق، الغیب المضاف الاقرب الی الشہادۃ المطلق، الحضرت الجامعہ (حضرت الانسان) ان سب کو محیط ہے جبکہ دوسرے اعتبار کی رحمت بشمول حضرت الانسان الشہادۃ المطلقہ کے ساتھ خاص ہے۔ جس کی صرف ایک جھلک یعنی رسالت سے متعلق اللہ تعالیٰ نے فرمایا ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ (۳) فن اعراب سے آگاہی رکھنے والے حضرات جانتے ہیں کہ یہاں پر اعراب کے حوالہ سے بنیادی احتمالات تین ہیں:

پہلا احتمال:- اعم الاحوال سے استثنیٰ ہے اور حمۃ ضمیر فاعل سے حال ہے جس کے مطابق محصل عبارت یوں ہوگی ”وَمَا أَرْسَلْنَاكَ فِي حَالٍ مِّنْ أحوَالِی وَشَأْنِ مِّنْ شُؤْنِی إِلَّا حَالٌ كَوْنِی رَاحِمًا لِّلْعَالَمِينَ“

دوسرا احتمال:- ضمیر منصوب سے حال ہوگا جس کے مطابق محصل عبارت یوں ہوگی ”وَمَا أَرْسَلْنَاكَ فِي حَالٍ مِّنْ أحوَالِکَ وَشَأْنِ مِّنْ شُؤْنِکَ إِلَّا حَالٌ كَوْنِکَ رَاحِمًا لِّلْعَالَمِينَ“ ان دونوں صورتوں میں اللہ کے رسول سید عالم ﷺ کی رحمت کا عموم اور جمیع خلایق

(۱) بخاری شریف، ج: 1، ص: 263، کتاب الصوم، باب صوم الوصال۔

(۲) الکہف: 110۔

(۳) الانبیاء: 107۔

کو شامل ہونا کسی اہل علم سے پوشیدہ نہیں رہ سکتا۔

تیسرا احتمال:- ”الآ“ کا استثنیٰ اعم الاحوال سے نہیں بلکہ اعم العلیل والمقاصد سے ہے جس کے مطابق محصل عبارت یوں ہوگی ”وَمَا أَرْسَلْنَاكَ لِمَقْصِدٍ مَّا إِلَّا رَحْمَةً لِّلْعَالَمِينَ“ ترکیب کا یہ انداز مشہور مثال ”مَا ضَرَبْتُكَ إِلَّا تَادِيًا“ کے قبیل سے ہوگا جس کے مطابق وصف رسالت سے واحد مقصد جملہ خلایق کو رحمتہ و آرام اور آسائش و راحت پہنچانا ہے اس صورت میں رحمت نبوی ﷺ کا عموم اور جملہ خلایق کو شامل ہونا پہلی دو صورتوں سے بھی زیادہ واضح ہے جبکہ فصوص الحکم شریف کے مندرجات عطیہ نبوی ﷺ ہونے کی حیثیت سے اس کے عموم و شمول میں داخل ہیں جو کتاب کی پیش نظر عبارت ”هَذِهِ الرَّحْمَةُ الَّتِي وَسِعَتْكُمْ فَوَسَّعُوا“ کا واضح مفاد ہے۔

اس کے علاوہ کتاب کی مذکورہ عبارت کا تیسرا رخ اسے وجود میں لانے کے فلسفہ پر مشتمل ہے کہ اللہ کے رسول سید عالم ﷺ نے فصوص الحکم کی شکل میں یہ سب کچھ عطا فرمانے کے بعد اس سے لوگوں کو مستفیض کرنے کا جو حکم فرمایا، حکم نبوی ﷺ کا یہ انداز اپنی جگہ مستقل رحمتہ ہے اور ان تمام حضرات کو شامل ہے جو اس سے مستفیض ہونے کی اہلیت رکھتے ہیں جیسا فرمایا ”ثُمَّ مُنُوبِهِ عَلِي..... طَالِبِيهِ لَا تَمْنَعُوا“ یعنی اہل پر سخاوت کرنا اور نا اہلوں سے چھپانا بھی رحمت ہے اہل کو بتانا اور انہیں مستفیض ہونے کا موقع دینا اس لیے رحمت ہے کہ وہ اس کے انوار سے اپنے سینے منور کرتے ہیں جبکہ نا اہلوں سے چھپانے میں ان پر شفقت ہے کہ انکار کر کے گناہ گار ہونے سے بچیں کیوں کہ مشہور اصول فطرت ”الْإِنْسَانُ عَدُوٌّ لِّمَا جَهِلَ“ سے مفر کسی کو بھی نہیں ہے اور ظاہر ہے کہ شفقت بھی رحمت کی خاص قسم ہے جس کا تعلق دفع مضرت سے ہے۔ گویا کتاب کے جملہ مندرجات رحمت ہونے کی طرح ان سے متعلق اہل کو بتانا اور نا اہلوں سے چھپانا بھی رحمت ہے۔ امید کی جاتی ہے کہ خطبہ کی جس حد تک ہم نے وضاحت کی اسے سمجھ کر پڑھنے والوں کے لیے فصوص کے مندرجات کو سمجھنا آسان ہو جائے گا۔

آخر میں قارئین کی آگاہی کے لیے اس بات کی وضاحت کرنا بھی ضروری سمجھتا ہوں کہ ہمارے تجربہ کے مطابق اس کتاب کا خطبہ ہی جملہ فصوص کو سمجھنے کی بنیاد ہے اخلاص کے ساتھ اسے علی وجہ البصیرت سمجھ کر پڑھنے والوں کو آگے چل کر کسی بھی فص میں مشکلات کا سامنے نہیں رہے گا۔ حضرت امام الکاشفین شیخ اکبر نور اللہ مرقدہ الشریف کے جانشین اور ان کے تربیت یافتہ و بلا واسطہ شاگرد صدر الدین قونوی جو مولانا جلال الدین رومی اور شیخ نصیر الدین طوسی جیسے متاہلین کے مرشد و رہنما بھی ہیں انہوں نے بھی حضرت شیخ اکبر سے حصہ خطبہ ہی پڑھا تھا جس کی بدولت جملہ فصوص کے تمام عقیدے ان پر کھل گئے جس کا اعتراف انہوں نے فکوک شرح فصوص میں کیا ہے جو حضرت شیخ اکبر کی وفات کے بعد اس کتاب پر لکھی گئی اولین شرح ہے۔ اس سلسلہ میں حضرت امام قونوی نور اللہ مرقدہ الشریف کے اپنے الفاظ ہیں:

”مَعَ انِّی لَمْ اَسْتَشْرِحْ مِنْ هَذَا الْکِتَابِ عَلٰی مُنْشِئِهِ رحمۃ اللہ علیہ سِوٰی الْخُطْبَةِ لَا غَیْرَ لٰکِنْ مِّنْ اللّٰهِ عَلٰی بَرَکَّتِهِ اَنْ رَزَقْنِیْ مُشَارَکَتَهُ فِی الْاِطْلَاعِ عَلٰی مَا اطَّلَعَ عَلَیْهِ وَالْاِسْتِشْرَافِ عَلٰی مَا وُضِعَ لَدَیْهِ وَالْاِخْذُ عَنِ اللّٰهِ دُونَ وَاِسْطَةِ سَبَبِیَّةٍ بَلْ بِمَحْضِ عِنَایَةِ الْهٰیةِ وَرَابِطَةِ ذَاتِیةٍ یُعْصِمُنِیْ فِیْمَا وُرِدَ“ (۱)

اس کا مفہوم یہ ہے کہ باوجود اس کے کہ میں نے کتاب کے مصنف سے اس کے خطبہ کی تشریح کے سوا کسی اور حصہ کی تشریح نہیں پڑھی لیکن اللہ تعالیٰ نے اس کی برکت سے مجھ پر فضل کیا کہ جن رموز و اسرار پر انہیں مطلع کیا گیا تھا اور جو باریک مسائل ان پر واضح کیے گئے تھے ان سب میں مجھے ان کے ساتھ مشارکت کی توفیق بخشی بلکہ یہ سب کچھ محض عنایت الہی اور روحانی ارتباط کا نتیجہ ہے جو ان تمام مسائل میں مجھے بے اعتدالی سے بچاتا ہے جو اس شرح میں درج کر رہا ہوں۔

(۱) فکوک شرح فصوص، مطبوعہ استشارات مولیٰ تہران۔

فصوص الحکم شریف کے مندرجات سے مستفیض ہونے کے درپے حضرات پر یہ بھی واضح کرنا چاہتا ہوں کہ اس کتاب کا کوئی مسئلہ ناقابل حل اور ماوراء الفہم نہیں ہے۔ میں ایمانی بصیرت اور کامل یقین سے کہتا ہوں کہ جن حضرات نے اس کے کچھ مندرجات پر اعتراض اٹھائے ہیں وہ حضرت شیخ کے مقصد تک نارسائی کا نتیجہ ہے کیوں کہ اصول فطرت ”الْإِنْسَانُ عَذُولٌ لِّمَا جَهِلَ“ کے تقاضوں سے بچنا کسی کے لیے بھی ممکن نہیں ہے۔ میں نے حضرت الشیخ کی تحقیقات بالخصوص الفتوحات المکیہ اور فصوص الحکم شریف سے استفادہ کے حوالہ سے اپنے پچاس سالہ تجربہ میں یہ دیکھا ہے کہ ان کی حقیقت تک رسائی کے لیے ضروری ہے کہ موقوعلیہ علوم و فنون پر مکمل عبور حاصل ہو ورنہ خرط القتاد کے سوا اور کچھ نہیں ہوگا۔ نیز اسرار و معارف کے ان انوار سے اپنا سینہ منور کرنے کے لیے جزوقتی نہیں بلکہ ہر وقت شیخ کی کتابوں کا مطالعہ کرنا ضروری ہے اور مطالعہ میں اسہاک کا یہ عمل بھی عزم بالجزم کے ساتھ ہو جن حضرات نے ان شرائط کے ساتھ حضرت شیخ اکبر کی کتابوں سے اور خاص کر الفتوحات المکیہ اور فصوص الحکم شریف سے استفادہ کی کوشش کی انہیں ان کے اوقات سے بھی زیادہ روشنی ملی حضرت شاہ عبدالرحیم دہلوی نور اللہ مرقدہ الشریف نے فرمایا کہ اگر میں چاہوں تو فصوص الحکم شریف کا ایک ایک مسئلہ برس منبر بیان کروں اور ہر مسئلہ کا ثبوت قرآن و حدیث سے پیش کروں۔ اس سلسلہ میں ان کے ہونہار بیٹے حضرت شاہ ولی اللہ دہلوی کی تحریر اس طرح ہے:

”حضرت ابشان شیخ محی الدین ابن عربی دابسیاد تعظیم می کردند و می فرمودند اگر خواہم فصوص دابر سر منبر تقریر کنم و جمیع مسائل آن داب آیات و احادیث مبرهن سازم و بوجه بیان نمایم کہ هیچ کس دابشہ نماند“ (۱)

(۱) انفاس العارفین، ص: 80، مطبوعہ اسلامی کتب خانہ کچھری روڈ ملتان۔

خطبہ سے متعلق جہد المقل کی اس کاوش کے بعد کتاب کی تشریح شروع کرنے سے پہلے
فصوص الحکم شریف کی فہم میں ہماری اس کاوش سے استفادہ کرنے والے حضرات سے ملتمس ہوں
کہ ہماری اس پیشکش سے استفادہ کرنے کے بعد اپنی دُعاؤں میں ہمیں نہ بھولیں۔

والسلام

وَ أَنَا الْعَبْدُ الضَّعِيفُ

پیر محمد چشتی

10 ستمبر 2014

☆☆☆☆☆

﴿انتظار کی گھڑیاں ختم﴾

علم و عرفان اور خاص کر سلوک و تصوف کے ساتھ دل چسپی رکھنے والے جملہ اہل بصیرت کی آنکھوں کے لیے اظہار کیا جاتا ہے کہ حضرت شیخ الشارح پیر طریقت رہبر شریعت استاذ العلماء والارباب

شیخ الشارح مولانا پیر محمد چشتی

کی معرکہ الآراء تصنیف

الْإِشَادُ وَالْإِسْتِشَادُ فِي الْإِسْلَامِ پیری مریدی کی شرعی حیثیت

شائع ہو کر مارکیٹ میں آچکی ہے۔ 500 صفحات کی اس کتاب میں:

- (۱) شریعت، طریقت، حقیقت، معرفت کی جدا جدا حقائق و مظاہر واضح کیے گئے ہیں۔
- (۲) فرضی سلوک اور نظمی سلوک کی جدا جدا حقیقتیں بیان کی گئی ہیں۔
- (۳) فلاحِ تقویٰ اور فلاحِ احسان کی حقیقتوں کو قرآن و سنت کی روشنی میں واضح کیا گیا ہے۔
- (۴) پیری مریدی کی اصل حقیقت اور اس سے غرض و غایت کا دور حاضر کے افسردہ رواج ساتھ تقابل کر کے اصل کو نقل کی غلاظت سے بچانے کی تدبیر بتائی گئی ہے۔
- (۵) منازل سلوک کی تعداد اور ان کی ازاول تا آخر حقیقت اور عملی مشق و تمرین کی سبیل واضح گئی ہے۔

(۶) حضرت علی ہجویری نورالانوار زکوة الشریف کی کشف الکجب اور حضرت عبدالانصاری (رحمۃ اللہ تعالیٰ علیہ) کی صدمیدان کے بعد حضرت مولانا پیر محمد چشتی کی یہ تصنیف اصل و نقل کے مابین وہ جد فاصل ہے جسے پڑھنے کے بعد متلاشیان عرفان کی آنکھیں کھل جاتی ہیں۔ دجل کاروں سے بچنے کی توفیق ملنے کے ساتھ اصل کی پہچان میسر آ جاتی ہے۔

| | |
|-----|--|
| 36 | • تقویٰ کی حقیقت |
| 45 | • سلوکِ بھٹی اور سلوکِ احسان |
| 48 | • مرشد خاص کا معیار |
| 54 | • اولیاء اللہ کے طبقات کی پہچان |
| 58 | • کیا ہر دلی اللہ ہی مرشد ہو سکتا ہے |
| 63 | • بچے اولیاء اللہ کی پہچان |
| 96 | • حقیقی پیر مرشد اور مرید صادق کے لیے |
| 104 | • جعلی پیروں کو پڑھائی ملنے کے اسباب |
| 114 | • اولی اللہ ہونے کے لیے مخصوص لباس |
| | • ضروری ہے نہ حزار |
| 145 | • جعلی پیروں کی سب سے طریقت کی بدنامی |
| 154 | • منازل سلوک |
| 239 | • کشف الکجب سے مخالف کا ازالہ |
| 283 | • جعلی سازوں کے خلاف اہل حق کا کردار |
| 297 | • شریعت، طریقت، معرفت |
| 304 | • سنت و تصوف |
| 336 | • انقباض پیر کی بیعت حرام |
| 403 | • حقیقی پیروں اور جعلی پیروں کے امتیاز |
| 435 | • معیار اور شرائط کو کا موازنہ |
| 443 | • حقیقی اور جعلی کرامت کا موازنہ |
| 450 | • جعلی پیروں کے مختلف طریقہ واردات |
| 490 | • علم لدنی کی حقیقت |



الرسائل والمسائل: یہ کتاب حضرت شیخ المشائخ پیر طریقت رہبر شریعت شیخ الحدیث مولانا پیر محمد چشتی رحمہ اللہ تعالیٰ کے اُن مقالات پر مشتمل ہے جو لائبل اور معرکہ الآراء مسائل پر لکھے گئے ہیں۔ تین جلدوں پر مشتمل یہ کتاب ہر مکتبہ فکر علماء کرام کی ضرورت ہے اور مدرسین سے لے کر مفتیان کرام تک، حدیث پڑھنے اور پڑھانے والے حضرات سے لے کر قرآنی علوم اور تفسیر کے ساتھ شغف رکھنے والے حضرات تک اور اصول دین سے لے کر سلوک و عرفان کے شائقین تک سب کی ضرورت کے معارف میسر ہیں۔

الارشاد والاشترشاد فی الاسلام: یہ کتاب جہاں شریعت و طریقت کی جامع ہے وہاں ولایت کی حقیقت اور پیری مریدی کی شرعی حیثیت سے بھی پردہ اٹھاتی ہے۔ حضرت شیخ المشائخ مولانا پیر محمد چشتی رحمۃ اللہ علیہ کی یہ شہکار تصنیف تصوف کی ضرورت، اہمیت اور اُس کی حقیقت کے ادراک کا بہترین ذریعہ ہے جس میں سلوک تقویٰ اور سلوک احسان کے جدا جدا مراسم کی نشان دہی کرنے کے ساتھ فرضی سلوک اور نقلی سلوک کی بھی تفریق کی گئی ہے۔ یہ ہر عالم، ہر حقیقی صوفی اور ہر متلاشی عرفان کی ضرورت ہے۔

اسباب زوالِ اُمت اور ان کا علاج: حضرت شیخ المشائخ مولانا پیر محمد چشتی رحمۃ اللہ علیہ کی اُن چند تحریرات میں سے ایک ہے جس میں حضرت نے اُمتِ مسلمہ کی موجودہ حالت کا نہ صرف تفصیلی تجزیہ پیش کیا ہے بلکہ موجودہ زوال و انحطاط سے نکلنے کا ایک جامع اور منظم حل بھی پیش کیا ہے۔ یہی وہ خوبی ہے جو اس تحریر کو اس موضوع پر لکھی جانے والی دوسری تحریرات سے ممتاز کرتی ہے۔ یہ کتاب اس موضوع سے متعلق اُن تمام دردِ دل رکھنے والے قارئین کے ممکنہ سوالات کا نہ صرف جامع حل پیش کرتی ہے بلکہ خالص اسلام نقطہ نظر سے زوال و انحطاط سے نکلنے کا راستہ بھی متعین کرتی ہے۔

أصول ترجمہ: قرآن شریف کا ترجمہ سب سے مشکل اور سب سے اہم ترین عبادت ہونے کی ایک وجہ یہ بھی ہے کہ قرآن شریف کا معیاری ترجمہ جس زبان میں بھی کیا گیا ہو وہ اُس زبان میں ”معنوی قرآن“ کہلاتا ہے اور بعض احکام کے حوالہ سے یہ بھی لفظی قرآن جیسا ہوتا ہے۔ اصول ترجمہ، حضرت شیخ المشائخ مولانا پیر محمد چشتی نور اللہ مرقدہ کی ایسی تصنیف ہے جس میں انہوں نے ترجمہ قرآن کے حوالہ سے نہ صرف مترجم کیلئے لازمی اصول و شرائط بیان کئے ہیں بلکہ موجودہ اردو تراجم میں موجود خطرناک علمی و اعتقادی غلطیوں کی بھی نشاندہی کی ہے۔ اس کتاب کے عمیق مطالعہ سے نہ صرف فن ترجمہ کے ضروری قواعد سے شناسائی حاصل ہوتی ہے بلکہ اللہ تعالیٰ کے آخری الہامی کتاب قرآن مجید کے نص کو سمجھنے کی نئی راہیں کھل جاتی ہیں۔

مکتبۃ النظارین

مسجد حضرت رابوالب انصاری گنڈ گھر پشاور
0300-5893316 | 0335-8317496

مکتبہ اوازِ حق

دارالعلوم جامعہ غوثیہ معینیہ بیرون یکتوت پشاور شہر
www.aawazehaq.org

الرسائل والمسائل: یہ کتاب حضرت شیخ المشائخ پیر طریقت رہبر شریعت شیخ الحدیث مولانا پیر محمد چشتی رحمہ اللہ تعالیٰ کے ان مقالات پر مشتمل ہے جو لائبریری اور معرکہ الآراء مسائل پر لکھے گئے ہیں۔ تین جلدوں پر مشتمل یہ کتاب ہر مکتبہ فکر علماء کرام کی ضرورت ہے اور مدرسین سے لے کر مفتیان کرام تک، حدیث پڑھنے اور پڑھانے والے حضرات سے لے کر قرآنی علوم اور تفسیر کے ساتھ شغف رکھنے والے حضرات تک اور اصول دین سے لے کر سلوک و عرفان کے شائقین تک سب کی ضرورت کے معارف میسر ہیں۔

الارشاد والاشترکات فی الاسلام: یہ کتاب جہاں شریعت و طریقت کی جامع ہے وہاں ولایت کی حقیقت اور پیری مریدی کی شرعی حیثیت سے بھی پردہ اٹھاتی ہے۔ حضرت شیخ المشائخ مولانا پیر محمد چشتی رحمۃ اللہ علیہ کی یہ شہکار تصنیف تصوف کی ضرورت، اہمیت اور اس کی حقیقت کے ادراک کا بہترین ذریعہ ہے جس میں سلوک تقویٰ اور سلوک احسان کے جدا جدا مراسم کی نشان دہی کرنے کے ساتھ فرضی سلوک اور نقلی سلوک کی بھی تفریق کی گئی ہے۔ یہ ہر عالم، ہر حقیقی صوفی اور ہر متلاشی عرفان کی ضرورت ہے۔

اسباب زوالِ اُمت اور ان کا علاج: حضرت شیخ المشائخ مولانا پیر محمد چشتی رحمۃ اللہ علیہ کی ان چند تحریرات میں سے ایک ہے جس میں حضرت نے اُمتِ مسلمہ کی موجودہ حالت کا نہ صرف تفصیلی تجزیہ پیش کیا ہے بلکہ موجودہ زوال و انحطاط سے نکلنے کا ایک جامع اور منظم حل بھی پیش کیا ہے۔ یہی وہ خوبی ہے جو اس تحریر کو اس موضوع پر لکھی جانے والی دوسری تحریرات سے ممتاز کرتی ہے۔ یہ کتاب اس موضوع سے متعلق ان تمام دردِ دل رکھنے والے قارئین کے ممکنہ سوالات کا نہ صرف جامع حل پیش کرتی ہے بلکہ خالص اسلام نقطہ نظر سے زوال و انحطاط سے نکلنے کا راستہ بھی متعین کرتی ہے۔

أصول ترجمہ: قرآن شریف کا ترجمہ سب سے مشکل اور سب سے اہم ترین عبادت ہونے کی ایک وجہ یہ بھی ہے کہ قرآن شریف کا معیاری ترجمہ جس زبان میں بھی کیا گیا ہو وہ اس زبان میں ”معنوی قرآن“ کہلاتا ہے اور بعض احکام کے حوالہ سے یہ بھی لفظی قرآن جیسا ہوتا ہے۔ اصول ترجمہ، حضرت شیخ المشائخ مولانا پیر محمد چشتی نور اللہ مرقدہ کی ایسی تصنیف ہے جس میں انہوں نے ترجمہ قرآن کے حوالہ سے نہ صرف مترجم کیلئے لازمی اصول و شرائط بیان کئے ہیں بلکہ موجودہ اردو تراجم میں موجود خطرناک علمی و اعتقادی غلطیوں کی بھی نشاندہی کی ہے۔ اس کتاب کے عمیق مطالعہ سے نہ صرف فن ترجمہ کے ضروری قواعد سے شناسائی حاصل ہوتی ہے بلکہ اللہ تعالیٰ کے آخری الہامی کتاب قرآن مجید کے نص کو سمجھنے کی نئی راہیں کھل جاتی ہیں۔

مکتبۃ النظارین

مسجد حضرت ابوالیوب انصاریؓ گھنٹہ گھر پشاور
0300-5893316 | 0335-8317496

مکتبہ اذکار

دارالعلوم جامعہ غوثیہ معینیہ بیرون یکتوت پشاور شہر
www.aawazehaq.org